

See discussions, stats, and author profiles for this publication at: <https://www.researchgate.net/publication/317931930>

Life with Elephants (Text in Sinhala Language)

Book · December 2014

CITATIONS

2

READS

3,027

1 author:



T. G. Supun Lahiru Prakash
Guangxi University

50 PUBLICATIONS 292 CITATIONS


SEE PROFILE

අම්ම ඇතුළු සමඟ ජීවිතය

සුපුන් ළඟිරු ප්‍රකාශ්



අඩි ඇතුළු සමග පිටිතය



අලි ඇතුන් සමග ජීවිතය

සුරතලු මුහුරු ප්‍රකාශ

ප්‍රකාශනය
සංරක්ෂණ පර්යේෂණ ආයතනය
අංක 35, ගුණසේකර උද්‍යානය,
නාවල පාර,
රාජගිරිය.

ප්‍රථම මුද්‍රණය : 2014 දෙසැම්බර්

අලි අතැන් සමග ජීවිතය

සුනුබුරු ප්‍රකාශ

ISBN : 978 - 955-7658-00-1

ප්‍රකාශනය : සංරක්ෂණ පර්යේෂණ ආයතනය, අංක 35,
ගුණසේකර උද්‍යානය, නාවල පාර, රාජගිරිය.

අනුග්‍රහය : Abraham Foundation

මුද්‍රණය : **සමයවධාන මුද්‍රණශිල්පියෝ (පොද්ගලික) සමාගම**
අංක : 53, හික්කඩුවේ ශ්‍රී සුමංගල නාහිමි මාවත,
(මාලිගාකන්ද පාර) මරදාන,
කොළඹ 10.

කවර නිර්මාණය : සම්පත් දෙහිගස්පිටිය: ඉදුර ඩිජිපෝටල්

පිටු සැකසුම : ව්‍යානි දහනායක

ඡායාරූප අනුග්‍රහය

පෙර කවරය : සම්පත් කේ. කේ. ඒකනායක

පළමු පිටුව : පෘතිවිරෘප් ප්‍රනාන්දු
(රේඛා සිතුවම)

පසු කවරය : වන්දන වීරතුංග

කතුවර ඡායාරූපය: තාරක කුසුමින්ද,

ඇතුළු පිටුවල ඇති හිමිකාරිත්වය දක්වා නැති සියලු ඡායාරූපවල
අයිතිය සංරක්ෂණ පර්යේෂණ ආයතනය සතුය.

සැබෑ ලෙසම
 අලි අතුන් සමග
 දිවිගෙවමින්
 උන්ගේ තාඩන පීඩන
 මඳිහත් සිතින් ඉවසන
 අලි අතුන්
 දකට පත් වූ කල
 උන්ට පිහිටවන්නට ද
 කිසිවිටෙකත්
 නොපැකිළෙන
 වන අලි අතුන්ගේ
 වාසගුම් ආශ්‍රිතව ජීවත්වන
 අවසාල මිනිසුන්ටත්
 වනජීවී සංරක්ෂකයින්ටත්
 පරිසර ක්‍රියාධරයින්ටත්
 මෙම කෘතිය
 උපහාරක් වේවා !

පෙරවදන

ශ්‍රී ලංකාවේ අලි මිනිස් ගැටුම් පාලනය හා වන අලි සංරක්ෂණය පිළිබඳව විමසීමට මා තුළ උනන්දුවක් ඇති වූයේ කෙසේ දැයි කීමට මාහට හරි වැටහීමක් නැත. නමුත් එය දෙදෙවල්පගත සිදුවීමකැයි මට විටෙක සිතේ. මෙම සංවේදී මාතෘකාව සම්බන්ධයෙන් මා විසින් විවිධ අවස්ථාවල විවිධ කෝණවලින් විග්‍රහකරමින් මෙරට ජාතික පුවත්පත්වලට සපයන ලද ලිපිවලින් අලි - මිනිස් ගැටුම පාලනයට හා වන අලි සංරක්ෂණයට දායක විය හැකි කරුණු ජනතාව හමුවේ තැබීමට හැකිවිය.

මෙම කෘතිය අලි ඇතුන් පිළිබඳ සම්පූර්ණ සෛද්ධාන්තික කරුණු එකතුවක් නොවේ. මෙසේ පොතක් ලෙස ඔබ අතට පත් වන්නේ ඉහත කී ලිපි ලේඛනවලින් සමහරකි. පුරා දශකයකට ආසන්න කාලයක් තිස්සේ මා විසින් එසේ පුවත්පත් වලට සපයන ලද ලිපි අතරින් තවදුරටත් සමාජ කතිකාවතක් ඇති විය යුතු කරුණු බොහොමයක් කිසිදු බලධාරියෙකුගේ අවධානයට ලක් නොවී පැවතීම කනගාටුවට කරුණකි. මෙසේ පොතක් ලෙස එකී කරුණු සමූහනය කර ප්‍රකාශයට පත්කිරීමෙන්ද තවදුරටත් මේ පිළිබඳව ජනතාව අතර සංවාදයක් ඇතිකිරීම මගේ අපේක්ෂාවයි.

මෙරට සිටින දෙස්විදෙස් පතළ වනජීවී පර්යේෂකයෙකු හා විද්වතෙකු වන ආචාර්ය පෘතිවිරාජ් ප්‍රනාන්දු මහතා හඳුනාගැනීමට ලැබීමෙන් මවිසින් එතෙක් සිදුකරගෙන ගිය පාරිසරික ලේඛන කටයුතු වඩාත් සඵලමත් ආකාරයෙන් සිදුකිරීමට ඉඩ ප්‍රස්තාව ලැබුණු බව ඉතා ගෞරවයෙන් සිහිපත් කළ යුතු ය. මෙම පොත ජනගත වන්නේද ඔහුගේ කාරුණික අනුග්‍රහය හේතුවෙන්ම ය.

අලි ඇතුන් සම්බන්ධ මගේ ලේඛන කටයුතුවලදී මාහට නන් අයුරෙන් සහයෝගය දුන්වූ, උපදෙස් ලබාදුන් සහාය කැලඳ මේ මොහොතේ සිහිපත් කළ යුතු ය. ඔවුන්ගේ නම්වැල අතිශය දිගු බැවින් මේ මොහොතේ ඔවුන්ගේ නම් ගම් සඳහන් කිරීම දුෂ්කරය. නමුත් මෙහි එන ලිපි සකස් කිරීම සඳහා තොරතුරු ගවේෂනය කිරීමේදී හා පසුබිම් තොරතුරු සපයා ගැනීමේදී සහාය දුන්වූ හා ආශ්‍රිත ලේඛන වල කතුවරුන් වූ සජීව වාමිකර, නයනක

රන්වැල්ල, රවින්ද්‍ර කාරියවසම්, නීතිඥ ජගත් ගුණවර්ධන, ගාමිණී විජේ සමරකෝන්, බී.වී.ආර්. ජයරත්න, සුජීව ජාසිංහ, හේමන්ත විතානගේ, උදයංග ප්‍රමෝද්, සමිත්ද ප්‍රශාන්, පශුචෙද්‍ය බී. විජේ පෙරේරා ගාමිණී කුමාර විතාන, පියල් පරාක්‍රම (දිවංගත) හා ශ්‍රී ලාල් නිශාන්ත හෙට්ටිආරච්චි (දිවංගත) යන පරිසර ක්‍රියාධරයින්ට හෘදයාංගම ස්තූතිය පුදකළ යුතුය. එසේම මෙම කෘතියේ පළකිරීම සඳහා ඡායාරූප සපයා දුන් ඡායාරූප ශිල්පීන්ටද කෘතචේදිත්වය පළකළ යුතුමය. තවද මාගේ පාරිසරික ලිපි පුවත්පත්වල පළකරමින් මට සහාය දෙන ජ්‍යෙෂ්ඨ මාධ්‍ය සඟයන් වන ජගත් කණහරආරච්චි, චන්දන සිරිමල්වත්ත, කිස්ස ප්‍රේමසිරි, හසිත කුරුප්පු, රාජේන්ද්‍ර කුලසිංහ යන මහත්වරුන්ගේ සහායද අනුපමේය වෙයි.

තවද මාගේ ලේඛන කටයුතුවලට නිබදවම අතහිත දෙන ලබාදිය වේනිකා මෙන්ම දෙමාපිය නෑදෑ හිත මිතුරන්ගේද දෙබරියය මෙම කෘතිය ඔබ දෝතට පත්වීමට හේතු වූ බව කිව යුතුය. එමෙන්ම මෙම කෘතියේ සෝදුපත් පරික්ෂාකළ මොරටුව ශාන්ත සෙබස්තියන් විදුහලේ ආචාර්ය සමන් විදර්ශන මහතාට ද, මේ සඳහා වැය වූ විශාල පිරිවැය සඳහා මූල්‍ය අනුග්‍රහය ලබාදුන් **abraham foundation** ආයතනයටද සංරක්ෂණ පර්යේෂණ ආයතනයට ද, ජෛවවිවිධත්ව සංරක්ෂණ හා පර්යේෂණ කවයේ උරෙහුර ගැටෙමින් කටයුතු කරන සාමාජික පිරිසට ද ස්තූති වන්න වෙමි.

මෙහි අන්තර්ගත කරුණු සියල්ල මෙතැන් පටන් ඕනෑම තරාතිරමක පුද්ගලයෙකුට වාණිජමය නොවන පරමාර්ථයෙන් මෙරට අලි මිනිස් ගැටුම පාලනය කිරීමේ හා වන අලි සංරක්ෂණ ක්‍රියාවලියේ අවශ්‍යතාවයන් වෙනුවෙන් කිසිදු අවහිරයකින් තොරව භාවිතයට ගත හැකිය. සිරිලක වන අලි පරපුරේ අනාගතය සුරක්ෂිත කර තැබීමට එමගින් යම්කිසි පිටිවහලක් ලැබේ නම් මාගේ එකම පැතුමද එයයි.

සුපුන් ශ්‍රීරූ ප්‍රකාශ්,
prakashtgsl@gmail.com

ජෛවවිවිධත්ව සංරක්ෂණ හා පර්යේෂණ කවය,
අංක 50/1, පරණකන්ද
එඩේරමුල්ල, වත්තල.

හැඳින්වීම

ප්‍රාග් ඓතිහාසික යුගයේ විවිධාකාර සවරූපයෙන් ද තරාතිරමෙන්ද, වූ අපූරු අලි ඇතුන් සමූහයක් මිහිතලයේ විසූ හ. කාලයාගේ ඇවෑමෙන් ඒ සියලු දෙනාම පාහේ මෙලොවින් තුරන් වී අද අප සමඟ පැවතෙන්නේ ආසියානු සහ අප්‍රිකානු අලින් නම් ලද විශේෂ පමණි. ඔවුන්ගේ නාම ප්‍රකාරව ආසියානු අලින් ආසියානු මහාද්වීපයටද අප්‍රිකානු අලින් අප්‍රිකානු මහාද්වීපයටද සීමා වී ඇත. ආසියානු අලින් කාලාන්තරයක් තිස්සේ ආසියාවේ ඇති වූ ශීඝ්‍ර ජනගහන වර්ධනය හමුවේ වද විමේ තර්ජනයට බෙහෙවින් මුහුණ පා ඇත. දැනට මිහිමත ජීවත්වන ආසියානු අලින් ගහනය අප්‍රිකානු අලින් ගෙන් 1/10 පමණක් වෙයි. අද වන විට ආසියානු අලින් ඓතිහාසිකව පැතිර සිටි ප්‍රදේශයන් 80% ක් තුරන් වී දකුණු දිග සහ ගිණිකොන දිග ආසියාවේ රටවල් 13 ට පමණක් සීමා වී ඇත. අප ශ්‍රී ලංකාව මින් එකකි.

අප රටට ආසියානු අලින් පැමිණියේ වසර මිලියන 3කට පමණ පෙර කාල සීමාවකය. එවක ශ්‍රී ලංකාවේ මුළු භූමි ප්‍රමාණයම ඔවුන්ගේ නිජබිම විය. දැනට වසර 300 කට පමණ පෙර ශ්‍රී ලංකාවට මිනිසුන්ගේ පැමිණීමත් සමඟ ජනාවාස බිහිවීම පටන් ගැනින. එදා පටන් ඇති වූ අලි - මිනිස් ගැටුම හේතුවෙන් ශ්‍රී ලංකාවෙන් වැඩි ප්‍රදේශයක් අලින්ට අහිමි විය. අලි ඇතුන් කළමණාකරන න්‍යායෙන් ද, වර්තමාන අලි ඇතුන්ගේ වාස භූමි ප්‍රදේශයෙන් තුනෙන් දෙකකට වැඩි ප්‍රදේශයකින් ඔවුන් තෙරපා දැමීමට සැලසුම් කෙරෙන වාතාවරණයක් අද උදා වී ඇත.

රටක් සමාජයක් වශයෙන් අපගේ පැවැත්මට සංවර්ධනය අත්‍යවශ්‍යය. එම සංවර්ධනය සැලසුම් සහගත වූ කළී අපට සංවර්ධනය සහ සංරක්ෂණය තුළනය කරගනිමින් ඉදිරියට ගමන් කළ හැක. එනමුදු අද සිදුවන සංවර්ධනයෙන් වැඩිමනක් සැලසුම් රහිත සංවර්ධනයයි. එම හේතුවෙන් “අලි මිනිස් ගැටුම” අද සංරක්ෂණයට පමණක් නොව සංවර්ධනයට ද මහත් තර්ජනයක් එල්ල කරන බහිරවයෙක් බවට පත් වී ඇත. බලධාරීන් අලි මිනිස්

ගැටුම විසඳීමට සහ අලි - ඇතුන් සංරක්ෂණයට තත්කාලීන නොවූ යල් පැනගිය ක්‍රම වේදයන්හිම නියැළී සිටීමෙන් සහ සංවර්ධන සැලසුම්වලට වර්තමාන පර්යේෂණ ප්‍රතිඵල ප්‍රයෝජනයට නොගැනීමෙන් අද අලි - මිනිස් ගැටුම තවදුරටත් උඩු දුවමින් මහත් සංරක්ෂණ, සාමාජීය ආර්ථික සහ දේශපාලනික ප්‍රශ්නයක් බවට පත්වී ඇත.

මානව සුපුන් ළහිරු ප්‍රකාශ් යොවුන් ලේඛකයා පළමුව මුණ ගැසුනේ දැනට දශකයකට පමණ පෙර අම්පාර ප්‍රදේශයේ අලින්ට රේඩියෝ කරපටි පළඳවන අවස්ථාවකය. එදා සිට අද වන තෙක් ඔහුගේ පන්තිදෙන් අලි මිනිස් ගැටුමෙන් පීඩනයට පත් මිනිසුන් සහ අලි ඇතුන්ගේ බේදවාචකය ගැන ලක්වැසි ජනතාව දැනුවත් කිරීම සඳහා කෙරුණේ අසමාන මෙහෙවරකි. අලි-ඇතුන් ගැනත් අලි - මිනිස් ගැටුම සම්බන්ධයෙනුත් කෙරුණු පර්යේෂණ ප්‍රතිඵල මූලික කොට නිමැවුනු ඔහුගේ රචනා ශ්‍රී ලංකාවේ ප්‍රචලිත සහ ජනප්‍රිය පුවත්පත්, සඟරා රැසක පළ වී ඇත. එම ලිපි ගොනු කොට සැකසුණු මෙම කෘතිය මගින් පොදු ජනතාව දැනුවත් කිරීමෙන් අලි-මිනිස් ගැටුම මැඩ පැවැත්වීමටත් අලි-ඇතුන් සංරක්ෂණයටත් මහගු සේවාවක් ඉටුවන බව පැහැදිලිය. මෙම අමිල කර්තව්‍ය වෙනුවෙන් ඔහුට මාගේ හෘදයාංගම කෘතඥතාවය පුද කරන අතර ඔහුගේ අනාගත ලේඛන කලාවට මාගේ සුඛාශීසන පිරි නමමි.

ආචාර්ය පෘතිවිරාජ් ප්‍රනාන්දු

පටුන

පිටු අංකය

01. හම්බන්තොට සංවර්ධනයේදී වන අලි ඇතුන් කබලෙන් ලිපට විසිවෙයිද ?
02. හම්බන්තොට දිස්ත්‍රික්කයේ හෙක්ටයාර් 1500 ක වන අලි වාස භූමි ග්ලිඩ්සිරියා වගාවට
03. මාදුරුඔය වන අලි-මිනිස් ගැටුම පිටුදකීමට නම්
04. අතවරයට ලක්වූ රාජු හා සින්දුගෙන් ජනපතිට ලිපියක්
05. ඇත් අතුරු සෙවනේ අලි පැටවුන්ගේ අයිතියක් හිලෑ අලි උමතුවන්ට
06. අතිගරු ජනාධිපතිතුමනි, පින්තවල අලි නිවහන රැකදෙන්න !
07. ප්‍රථම දීපවාසීන් වන අලි සමීක්ෂණයේ අභියෝගය
08. හෘදසාක්ෂියක් නොමැති රටක අලි අම්මාවරුන් මරා දෑරූ පැටවුන් පැහැරගන්නා අමනසෝ
09. වයඹ වනජීවී කලාපයේ අති බිහිසුණු අලි-මිනිස් ගැටුමේ අතීත කතාව.
10. වැව් තාවුල්ලේ ගොදුරු බිම් වන අලින්ට අහිමි කිරීම සාධාරණද ?
11. සැබෑ භූමි පුත්‍රයින් මරා කතරට ඇද දමන ගල්ගමුවේ මහා අලි නිජබිම් සංභාරය.
12. අලි - මිනිස් ජීවිතවලට ගිණි ලන, කහල්ල පල්ලේ කැලේ අභයභූමියේ වන විනාශය.
13. උපතෙන්ම හිමිවුනු දළ යුවල නිසා ජීවිතයෙන් වන්දි ගෙවන දෑයේ ඇත් පරපුර
14. අනාරක්ෂිත වගා ළිං වල වැටී මියාදෙන සිරිලක වන අලි පරපුර රැකගන්නට සරළ විසඳුමක්
15. වන ජීවි මහත්වරුනි, "ගැමුණු"ගේ ජීවිතය අනතුරේ

16. ලේ තැවරුණු ඇත් දළ පූජාකර මහරජ කොයිවල
යන්නද ?
17. එයින් විදුලි සැර වැදුනේ
බිසෝ මැණිකෙලාගේ අනාගතයට පමණි.
18. උඩවලව අලි - මිනිස් සෙනෙහසට වැට
බැන්දෝ වනජීවි මහත්වරු
19. වන අලි ඇතුන් පරිස්ථාපනයේ යථාර්තය
20. යුද්ධය නිමවූ පසුවත් උතුරේ වන අලිත්ගේ
ජීවිතවලට සැනසුමක් නැද්ද ?
21. අලි-මිනිස් ගැටුම ඉහළ යාමට යල් පැනගිය අලි
පාලන ක්‍රමත් හේතුවක්
22. දුම්රිය - අලි ගැටුමට තිත තැබීමට නම්
23. අතිගරු ජනාධිපතිතුමනි, අප වෙනුවෙන්
හම්බන්තොට වන අලි කළමණාකරන ප්‍රදේශය
රැක දෙන්න !
24. වන අලි ඇතුන් මැද මරණයට අත වනන
මිනිස්සු
25. විදුලි වැට මිනිස් ජීවිත ආරක්‍ෂාවට යොදා
ගන්නේ කෙසේද ?
26. අතිගරු ජනාධිපතිතුමනි, විදේශීය
සත්වෝද්‍යානවල දුක් විඳින අපේ රටේ අලි
ඇතුන් එම විපතෙන් බේරා ගැනීමට මැදිහත්
වන ලෙස කරනු ලබන ආයාචනයයි.
27. දිනුදාගෙන් දිනා ගතයුතු සැබෑ ජයග්‍රහනය
කුමක්ද ?
28. අලි භෝරු හා වනජීවියේ භෝර අලි
විගණකාධිපති වාර්තා යට ගසයි ?
29. වන සද්ධන්තයන් ගෙල වැල පැලඳුවෙමු.
30. අලි - මිනිස් ගැටුම පාලනයට ප්‍රජා සහාය
ප්‍රමාණවත්ද ?
31. වන අලි-මිනිස් ගැටුම් වාර්තාකරණයේදී
ජනමාධ්‍ය සතු කාර්යභාරය
32. වනජීවි රක්ෂිත ජාලයේ වැදගත්කම වන සතුන්
හා ගස්වැල් සඳහාම පමණක් නොවේ.
33. වනජීවි සංරක්‍ෂණයේ අනාගතය කොයිබටද ?

හම්බන්තොට සංවර්ධනයේ දී වන අලි ඇතුන් කබලෙන් ලිපට විසිවෙයිද?

හම්බන්තොට මහා සංවර්ධන සැලැස්ම මේ වන විට ක්‍රියාත්මක වෙමින් පවතී. ශ්‍රී ලංකාවේ දෙවැනි අන්තර්ජාතික ගුවන්තොටුපල මත්තලදී මහත් උත්සවාකාරයෙන් විවෘත වන්නේද ඒ යටතේය. නමුත් එකී සංවර්ධන ක්‍රියාකාරකම්වල දිශානතිය කොයිබටද යන ගැටලුව මේ වන විට පැන නැගෙමින් පවතී. මෙම සංවර්ධන සැලැස්මටම අනුව ස්ථාපනය කෙරුණු වන අලි කලමනාකරණ ප්‍රදේශය (Managed Elephant Range) මේ වන විට විවිධ පුද්ගලයින්ගේ පටු වාසි ප්‍රයෝජන වෙනුවෙන් බිලිවෙමින් පැවතීම නිසා මෙම තත්ත්වය ප්‍රධාන වශයෙන් උදාවෙමින් පවතී. මෙහි ඇති කනගාටුදායක කරුණු නම් රුහුණු මාගම් පත්තුවේ සැබෑ භූමි පුත්‍රයින් හෙට දවසේ සංවර්ධනයේ අනාථයන් බවට පත්කරවන මෙම විනාශයන් පිළිබඳව කිසිදු වගකිවයුත්තෙකු දැස් විවර කර නොබැලීමයි.

හම්බන්තොට මහා සංවර්ධන සැලැස්ම යටතේ නාගරික සංවර්ධන අධිකාරිය හා මධ්‍යම පරිසර අධිකාරිය විසින් නිර්මාණය කරන ලද හම්බන්තොට කලාපගත කරන සැලැස්ම තුළින් මෙම ප්‍රදේශයේ වර්ෂ 2030 දක්වා සිදුකිරීමට අපේක්ෂිත සියලු සැලැස්විගත සංවර්ධන ක්‍රියාකාරකම්වලට අවශ්‍ය ඉඩම් වෙන්කිරීම සිදුකරන ලදී. එහිදී මෙම ප්‍රදේශවල දිවිගෙවූ වන අලි ඇතුන්ගේ පැවැත්ම තහවුරු කිරීම සඳහාද සංවර්ධනයත් සමඟ අලි මිනිස් ගැටුම ඔවු දිවීම වැලකීම සඳහා ද අවශ්‍ය ඉඩම් වෙන් කිරීමට එම කලාපකරණ සැලැස්ම මගින් කටයුතු කරන ලදී. ඒ අනුව මෙය කලකට පසු බලධාරීන් විසින් ක්‍රියාත්මක කරන ලද දුරදර්ශී සංවර්ධන සැලැස්මක් ලෙස හැඳින්වීමේ වරදක් නැත.

මෙරට ඉතිහාසය තුළ වන අලි සංරක්ෂණයේ නව පරිච්ඡේදයක් ආරම්භ කරමින් හම්බන්තොට මහා සංවර්ධන සැලැස්මට ප්‍රථම වතාවට වන අලි කළමනාකරණ ප්‍රදේශයක් ඇතුළත් කිරීමට බලධාරීන් කටයුතු කිරීම සැබැවින්ම පැසසිය යුතු කරුණකි. නමුත් අද වන විට මෙම ප්‍රදේශයේ ඉඩම් රජයේම විවිධ පාර්ශව මෙන්ම පෞද්ගලික සමාගම් හා දේශපාලන හිතවතුන්ද විසින් අත්පත් කර ගනිමින් සිටීම නිසා ගැටලු රැසක් පැන නැගෙමින් පවතින බව අවධාරණය කළ යුතුය.

හම්බන්තොට වන අලි කළමනාකරණ ප්‍රදේශය පිහිටුවීමේ අරමුණු වන්නේ උක්ත සංවර්ධන ව්‍යාපෘතිය මගින් නිජබිම් අහිමිවන අලි - ඇතුන් ප්‍රධාන වනජීවීන්ගේ පැවැත්මට අවශ්‍ය අභය ස්ථාන සැපයීමය. තවද එමගින් ප්‍රදේශයේ අලි - මිනිස් ගැටුම පාලනය කිරීමටද සඵල පිටුබලයක් ලබාගැනීමට හැකියාව තිබුණි.

හම්බන්තොට වන අලි කළමනාකරණ ප්‍රදේශයේ මේ වන විටත් වන අලි 400 - 450 ක් අතර ප්‍රමාණයක් ජීවත් වෙති. ඔවුන් තනි අලි හා රංචු වශයෙන් මෙම කලාපය තුළ සැරිසරනු දැකිය හැකිය. එයින් ඇතැම් වන අලි රංචු බුන්දල ජාතික උද්‍යානය හා බුන්දල විල්මැන්න අභය භූමිය දක්වා සංක්‍රමණය වෙති.

මෙම කලාපයේ වන අලි - මිනිස් ගැටුම පාලනය කර ගැනීම හා වන අලි සංරක්ෂණය කිරීම සඳහා උක්ත වන අලි කළමනාකරණ ප්‍රදේශය කේන්ද්‍රීය කාර්ය භාරයක් ඉටුකරනු ලැබුවද එම තත්ත්වය අභියෝගයට ලක්ව ඇත්තේ අද වන විට එහි අක්කර දහසකට වැඩි ප්‍රදේශයක් විවිධ පුද්ගලයින් විසින් අත්පත් කරගෙන වන වැස්ම ඉවත්කර විවිධ වගා හා වෙනත් ව්‍යාපෘති දියත් කිරීම හේතුවෙනි. ඇමිලිපිටිය ප්‍රදේශයේ ප්‍රකට ව්‍යාපාරිකයෙකුගේ මෙහෙයවීම යටතේ විවිධ පුද්ගලයින් මෙසේ වන අලින් වෙනුවෙන් වෙන්කෙරෙනු ඉඩම් අත්පත් කරගෙන මහගල් වැව අවට ප්‍රදේශයේ කෙසෙල් වැනි කෘෂි හෝග වගාකරමින් සිටිති. කතරගම මහා දේවාලයට අයත්බව කියන මෙම ඉඩම්වල සිදුවන අගතිගාමී මිනිස් ක්‍රියාකාරකම් සම්බන්ධයෙන් එම දේවාලයේ බස්නායක නිලමේවරයා හෝ වෙනත් වගකිව

යුතු බලධාරියෙකුද කිසිදු නෛතික ක්‍රියාමාර්ගයක් ගෙන ඇති බවක් දැනගන්නට නැත. තවද මෙම විෂය භාර වන සංරක්ෂණ දෙපාර්තමේන්තුව, වනජීවී සංරක්ෂණ දෙපාර්තමේන්තුව හෝ ප්‍රදේශය භාර පරිපාලන නිලධාරීන්ද මේ සම්බන්ධයෙන් දිගින් දිගටම නිහඬ පිළිවෙතක් අනුගමනය කරමින් සිටීමද කනගාටුවට කරුණකි.

එමෙන්ම වලව වම් ඉවුර සංවර්ධන ව්‍යාපාරයේ ජලය නීතිවිරෝධී ලෙස මායිම් ඇලෙන් පොම්ප කර විවිධ පුද්ගලයින් අලි කළමනාකරණ ප්‍රදේශය තුළ මහා පරිමාණයෙන් වගා කටයුතු කරති. අද මෙම අනවසර වගාකරුවන් 100 කට වඩා ගොවි සමිතියක් පිහිටුවා ගෙන මෙම නීතිවිරෝධී ක්‍රියාවට නීතිමය වෙස් මුහුණක් පැලඳවීමේ ප්‍රයත්නයක යෙදී සිටිති. වරක් මෙවැනි වගා කටයුතු වල නිරතව සිටි කාන්තාවක් 2013 වර්ෂයේ ඉතා අවාසනාවන්ත ලෙස වන අලි පහරදීමකට ලක්ව මරණයට ද පත්විය. එයට ඔවුන් උද්ඝෝෂණ කළේ අලින් ඉවත් කරන ලෙස හඬ නඟමිනි. වන අලි කළමනාකරන ප්‍රදේශය තුළ පිහිටි කඩවර ප්‍රදේශයේ වනාන්තර අක්කර 500 ක් වන සතුන්ට අහිමි කරමින් වනජීවී සංරක්ෂණ දෙපාර්තමේන්තුව විසින් විදුලි වැටක් ද ස්ථාපනය කර ඇත. රජය විසින් මෙම කලාපයේ තවත් භූමි කොටස් සූර්ය විදුලි බලාගාරයකටද (Solar Power Plant) ගොවිපලවලටද ජනපද පිහිටුවීමටද වෙන් කර ඇත.

මෙවැනි අනර්ථකාරී මිනිස් ක්‍රියාකාරකම් මගින් වන අලින්ට උන්හිටිතැන් අහිමිවීමෙන් නුදුරේදී මෙම ප්‍රදේශයේ පවතින අලි මිනිස් ගැටුම තවදුරටත් උග්‍ර අතට හැරීමේ අවදානමක් පවතී. දැනට විවිධ පුද්ගලයින් විසින් අක්කර දෙක බැගින් වන ඉඩම් හෙළි පෙහෙළි කර කෘෂිකාර්මික කටයුතු වල නියැලුනද ඒවා සියල්ල එක්ව ගත් කළ ඉතාම විශාල භූමි ප්‍රමාණයක් වීම තුළ මෙවැනි වනාන්තර විනාශයන් සිදුකිරීම රටේ පවත්නා නීතියද අහිබවා යාමක් බව අපගේ වැටහීමය. 2000 අංක 53 දරණ ජාතික පාරිසරික (සංශෝධන) පනත යටතේ නිකුත් කෙරුණු 1993 ජුනි 24 වැනි දිනැති අංක 772/22 දරණ ගැසට් නිවේදනය අනුව හෙක්ටයාර් එකකට වැඩි වනාන්තර ප්‍රදේශයක් යම්කිසි සංවර්ධන

කටයුත්තකට යොදා ගැනීමට ප්‍රථම පාරිසරික බලපෑම් ඇගයීම් ක්‍රියාවලියකින් පසු පූර්ව ලිඛිත පාරිසරික අනුමැතිය ලබාගත යුතුය. එහෙත් අද වන විට හම්බන්තොට වන අලි කළමනාකරණ ප්‍රදේශයේ සිදුකරන දැඩි වන විනාශය සිදුවන්නේ මෙම නීති රෙගුලාසි වලටද පයින් ගසමිනි.

අනෙක් අතින් රජයේ හා වෙනත් විවිධ පාර්ශව විසින් පවත්වාගෙන යන ගල්කොරි රැසක් මගින්ද අද වන විට මෙම වන අලි කළමනාකරණ ප්‍රදේශයේ පැවැත්මට බරපතල තර්ජන එල්ල වෙමින් පවතී. විශේෂයෙන් ශ්‍රී ලංකා යුධ හමුදාවට අයත් ගල්කොරියන් දිවයිනේ ප්‍රකට ඉදිකිරීම් කොන්ත්‍රාත් සමාගමක් මගින් පවත්වාගෙන යන ගල් කොරියන් ඇතුළු ගල්කොරි පනහකට වැඩි සංඛ්‍යාවක් හම්බන්තොට වන අලි කළමනාකරණ ප්‍රදේශය පුරා පැතිරී පවතී. නිරන්තරයෙන් අධික ශබ්ද නගමින් මෙම ගල්කොරි වල සිදුකෙරෙන කළුගල් කැඩීම නිසා මෙම ප්‍රදේශයේ වෙසෙන අලි ඇතුන්ගේ දෛනික ජීවන රටාව පවත්වාගෙන යෑමට දැඩි බලපෑම් එල්ලවී ඇත. තවද අදාළ පෞද්ගලික ඉදිකිරීම් සමාගමට අයත් ගල්කොරිය පරිශ්‍රයේ නිරන්තරයෙන් දුම් හා දුහුටිලි නගමින් සිදුකරන ක්‍රියාකාරකම් හාත්පස පරිසරය දූෂණයට ලක්කරමින් පවතී.

තවත් පෞද්ගලික සමාගමක් මගින් දිවයින පුරා ඉදිකෙරෙන මහා මාර්ග සඳහා පරිසරය ගැන කිසිදු තැකීමක් සිදු නොකර මහා පරිමාණයෙන් බොරළු කැපීම සිදුකරනු ලබන්නේද මෙකී වන අලි කළමනාකරණ ප්‍රදේශය තුළය. මේ හේතුවෙන් සෑදුණු විශාල වලවල් සහිත මුඩුබිම් මෙම ප්‍රදේශයට අයත් මීගහප්පුර මැටි වැව ආශ්‍රිතව දැකගත හැකිය. කිසිදු ගහක් කොළක් රහිත හිස් කාන්තාරභූමි ලෙස පවතින මේවායේ වර්ෂා සමයට ජලය එක් රැස්වීමෙන් ඇතිවන මදුරු උවදුරු තවත් විනාශයකට අත වනන බවද පැවසිය යුතුය.

විශේෂයෙන් මෙම වන අලි කළමනාකරණ ප්‍රදේශය පිහිටුවීමට හේතුව වන අලින් සංරක්ෂණය සහ කළමනාකරණය කර ගැනීම වුවද අදාළ විෂය භාර වනජීවී සංරක්ෂණ අමාත්‍යාංශයට හෝ වනජීවී සංරක්ෂණ දෙපාර්තමේන්තුවට මේ පිළිබඳ විධිමත්

වගකීමක් පැවරී නොතිබීමද ගැටලු සහගතය. වන අලින් පිළිබඳව අදාළ දෙපාර්තමේන්තුවට වගකීම පැවරී තිබුණද එම ප්‍රදේශය පිළිබඳ ක්‍රියාකිරීමේ සෘජු නීතිමය ප්‍රතිපාදනයක් වනජීවී සංරක්ෂණ බලධාරීන්ට ලබාදීමට රජය මේ දක්වා කටයුතු කර නැත.

මේ සම්බන්ධයෙන් කඩිනම් ක්‍රියාමාර්ගයක් ගැනීමට දේශපාලන අධිකාරිය හෝ වගකිව යුතු නිලධාරීන් අපොහොසත් වුවහොත් අද වන විට මෙම කලාපයේ පවත්නා වන අලි - මිනිස් ගැටුම ශීඝ්‍රයෙන් ඉහළ යා හැකි බව අවධාරණය කළයුතුය. විශේෂයෙන් මෙම වන අලි කළමනාකරණ ප්‍රදේශය වටා පිහිටි මහගල්වැව, උනාතුවැව, කුඩා ඉදිවැව, කැලිගම, දිමුතුගම, පඩිවිගම, ගොන්නොරුව, හැඬිල්ල, උඩමත්තල, පහල මත්තල, පුංචිඅප්පු ජඳුර, වැනි ගම්මාන විශාල ප්‍රමාණයකට එල්ල වන වන අලි ප්‍රහාර ඉදිරියේදී තවත් උත්සන්න විය හැකි බව අවධාරණය කළ යුතුය.

මත්තල රාජපක්‍ෂ අන්තර්ජාතික ගුවන්තොටුපල ඉදිකිරීම සඳහා සිදුකළ ශක්‍යතා අධ්‍යයනයේදීද මෙම ප්‍රදේශය වන අලින්ගේ පාරම්පරික වාසභූමියක් බව තහවුරු කර ගෙන ඇත. තවද වනජීවී සංරක්ෂණ දෙපාර්තමේන්තුව හා සංරක්ෂණ පර්යේෂණ ආයතනය මගින් මෙම ප්‍රදේශවල දිවිගෙවූ වන අලි රංචුවල තෝරාගත් සාමාජිකයින්ට වන්දිකා තාක්‍ෂණ කරපටි පැළඳවීම මගින් ලබාගත් දත්ත මගින්ද මේ බව මොනවට පැහැදිලි වෙයි. ගුවන්තොටුපොල ඇතුළු සංවර්ධන ව්‍යාපෘති මගින් එම වන අලි ඇතුන්ගේ පැවැත්මට එල්ලවන බලපෑම අවමකිරීම සඳහා ද උක්ත වන අලි කළමනාකරණ ප්‍රදේශය යොදා ගැනීමට යෝජනා කෙරුණි. දිවයිනේ ප්‍රථම වතාවට මේ ආකාරයෙන් වනජීවී රක්ෂිත වලින් පිටස්තරව විශේෂයෙන් සැකසූ වන අලි කළමනාකරණ ප්‍රදේශයක් පිහිටුවන්නේද එහි ප්‍රතිඵලයක් වශයෙනි. එබැවින් අද දවසේ හම්බන්තොට දිස්ත්‍රික්කයේ සිදුකරන සංවර්ධන ක්‍රියාකාරකම්වලින් ප්‍රදේශයේ අභි-සක දුප්පත් ජනතාවට සැබෑ ප්‍රතිලාභ අත්කර දීමට නම් මෙකී වන අලි කළමනාකරණ ප්‍රදේශයේ වැදගත්කම යළි යළිත් සඳහන් කළ යුතු නැත.

නමුත් මෙවැනි පසුබිමක් තුළ උක්ත වන අලි වාස භූමි දේශපාලන හිතවතුන්ට හා වෙනත් විවිධ පාර්ශව වලට උලා කන්නට ඉඩහැර වගකිව යුත්තන් අදහොළු බිහිරි ප්‍රතිපත්තියක් අනුගමනය කිරීම හම්බන්තොට සංවර්ධනයේ දිශානතිය කොයිබඳ යන දරුණු ගැටලුව අප අභිමුඛ තබා ඇත. දිවයිනේ විවිධ ප්‍රදේශවල විවිධ සංවර්ධන ව්‍යාපෘති ඉතා අක්‍රමවත් හා අදුරදර්ශී ආකාරයෙන් ක්‍රියාත්මක වීම තුළ එම ප්‍රදේශවල ජනතාවද, වන සතුන්ද සංවර්ධනයේ අනාථයන් බවට පත්වූ ආකාරය පිළිබඳව ඉතිහාසය තුළින්ද ඕනෑතරම් සාක්ෂි සපයාගත හැකිය. එබැවින් නිසි විද්‍යාත්මක පදනමක් මත පිහිටා දීර්ඝකාලීන සැලසුමකට යටත්ව අඛණ්ඩ සුපරික්ෂණයකින් යුතු සංවර්ධනයක් ළඟාකර ගැනීම යුගයේ අවශ්‍යතාවයක් බව නොකිව මනාය. ඒ වෙනුවෙන් අතීතයෙන් පාඩම් උගෙන අනාගතය සාර්ථක කර ගැනීම අත්‍යාවශ්‍යය. නමුත් අද දවසේද යළි යළිත් සිදුකරමින් සිටින්නේ රැ වැටුණු වළේ මහ දවාලේද ඇදගෙන වැටීමය. එය සැබෑ ලෙසම ජාතික ධනය කාලය හා ශ්‍රමය මකර කටට යැවීමක් බව වගකිව යුත්තන්ට නොවැටහීමද ජාතියේ අවාසනාවකි.

විශේෂයෙන් ශ්‍රී ලංකාවේ අර්ධ ශුෂ්ක කලාපයට අයත් ඉතා සංකීර්ණ දේශගුණික හා පාරිසරික සාධකවලින් යුතු හම්බන්තොට වැනි ප්‍රදේශවල සංවර්ධන ව්‍යාපෘති දියත් කිරීමේදී පරිසර සංරක්ෂණය පිළිබඳ ඉතා හොඳ තුන්කල් දැක්මක් සහිතව එම කටයුතු සිදුකිරීම අත්‍යාවශ්‍යය. එසේ සිදුකිරීමෙන් සංචාරක ආකර්ෂණයක් ලෙස එම පරිසරය හා වනජීවීන් - විශේෂයෙන් අලි ඇතුන් යොදාගැනීමට ඇති විභවයද අති විශාලය. තවද එකී සංවර්ධන ව්‍යාපෘතිවල දීර්ඝ කාලීන ස්ථාවරත්වය හා ප්‍රතිලාභ ජනනයවීමද ඒ මත රැඳී පවතී. එසේ හෙයින් හම්බන්තොට දිස්ත්‍රික්කයේ සංවර්ධන ක්‍රියාකාරකම් සිදුකිරීමේදී මෙම ගැඹුරු යථාර්ථය වටහාගැනීම අත්‍යාවශ්‍යය. එසේ නොකළ හොත් මෙම කලාපයේ මනු සතුන්ද අලි ඇතුන්ද කබලෙන් ලිපට විසිවීම නොවැලැක්විය හැකිය.

හම්බන්තොට දිස්ත්‍රික්කයේ හෙක්ටයාර 1500ක් වන අලි වාස භූමි ගිලිඬිසිරියා වගාවට

අද්දරදර්ශී හා අවිද්‍යාත්මක ආකාරයෙන් යාල කලාප අංක එක තුළට වන අලි රංචු ගාල් කිරීම නිසා සිදුවී ඇති විනාශය පිළිබඳව මෙහි 17 වැනි පරිච්ඡේදයේදී විස්තර කෙරෙයි. ඉන්පසු එසේ වන අලි රංචු ඉවත්කරනු ලැබූ වනාන්තර ඉඩම් හෙක්ටයාර් 1500 ක් ගිලිඬිසිරියා වගාව සඳහා යොදා ගැනීම හේතුවෙන් බරපතල පාරිසරික හා ආර්ථික බලපෑම් රැසක් ඇතිවීමේ අවදානමක් පැන නැගුණි.

යාල ජාතික උද්‍යානයේ පරිවාරක කලාපය හා සම්බන්ධ ඇති වන සංරක්ෂණ දෙපාර්තමේන්තුව මගින් පාලනය වන කටු පඳුරු සහිත ලඳු කැළෑ මෙසේ ගිලිඬිසිරියා වගාව සඳහා යොදාගෙන ඇත. බලශක්තිය උත්පාදනය කිරීම සඳහා අවශ්‍ය දෑව ලබාගැනීම සඳහා මෙසේ විශාල වනාන්තර ප්‍රදේශයක් විනාශකර එම ශාක වගාකිරීමට මූල පුරා ඇත්තේ ප්‍රකට මූල්‍ය සමාගමක් මගින් වන අතර ඒ සඳහා රජයේ ප්‍රබල දේශපාලඥයෙකුගේ සහායද ලැබී ඇති බව තතු දක් ආරංචි මාර්ගවලින් දැනගැනීමට ලැබී ඇත. වන අලින්, කොටියන් හා වලසුන් වැනි දුර්ලභ වනජීවීන් රැසකගේ වාසස්ථානයක් වී ඇති මෙම වනාන්තර ප්‍රදේශය විනාශ වීමෙන් ඉදිරියේදී පාරිසරික වශයෙන් මෙන්ම ආශ්‍රිත ප්‍රජාවට ආර්ථිකමය වශයෙන්ද සෘජු බලපෑම් එල්ලවීමට හැකියාව ඇත.

මේ යටතේ අද වන විටත් තඹරව, ගල්ආර, උද්ධකන්දර, අලුත්කෙම, සියඹලාගස් වැව, අමරවැව, මාතකඩ ආර, රන්මිණි තැන්න ආදී ප්‍රදේශවල වන වැස්ම ඩොස්සර යන්ත්‍ර යොදා එළි පෙහෙළි කිරීමද ඇතැම් තැන්වල ගිලිඬිසිරියා ශාක වගාකිරීමද ආරම්භ කර ඇත.

දිවයිනේ අර්ධ ශුෂ්ක කලාපය නියෝජනය කරන මෙම ප්‍රදේශවල පැවැත්මට වනාන්තරවලින් ලැබෙන දායකත්වය ඉමහත් බැවින් මෙම වනාන්තර විනාශයෙන් සෘජුවම ප්‍රදේශයේ ජල උල්පත් සිඳියාම, නියං තත්ත්වය උග්‍රවීම හා වන සතුන් හා මිනිසුන් අතර ඇතිවන ගැටුම් ඉහළ යෑමටද, සිදුවන බව නොකියාම බැරිය. තවද මෙම ප්‍රදේශයේ ජීවත්වන පාරම්පරික ගම්වැසියන් විසින් තම ජීවිකාව සරිකර ගනු ලබන්නේද මෙම වනාන්තරවල සම්ප්‍රදායික හේන් ගොවිතැනේ නියැළීමෙන් හා ගව පට්ටි පාලනය මගිනි. නමුත් මෙසේ තනි සමාගාමකට සමස්ත ප්‍රදේශයම අයත්කර දීම මගින් ආශ්‍රිත ප්‍රජාවගේ ජීවන තත්ත්වයට මරු පහරක් එල්ල වේ. ඊට හේතුව ඔවුන්ගේ සම්ප්‍රදායික ජීවනෝපාය පවත්වා ගැනීමට මෙමගින් ඉඩකඩ ඇතිවීමය.

මෙම ප්‍රදේශය ග්‍රීඩ්සිරියා වගාවට යොදා ගැනීම මගින් ප්‍රදේශයේ වන ජීවීන්ගේ පැවැත්මට බරපතල තර්ජන එල්ල වන බවද නොකියාම බැරිය. විශේෂයෙන් යාල ජාතික උද්‍යාන මායිමේ ඉදිකර ඇති විදුලි වැටට පිටතින් දිවිගෙවන වන අලි පහහකට වැඩි ප්‍රමාණයක් ජීවත් වන්නේ මෙකී වනාන්තර විනාශයට ගොදුරු වන කලාපය තුළය. 2004 වසරේදී මෙහි දිවිගෙවූ වන අලි රංචු යාල ජාතික උද්‍යානය තුළට ගාල් කිරීමට වනජීවී සංරක්ෂණ දෙපාර්තමේන්තුව කටයුතු කරන ලදි. ඒ හේතුවෙන් යාල ජාතික උද්‍යානය තුළ දිවි ගෙවූ වන අලින්නගේ පැවැත්මට දැඩි බලපෑමක් එල්ලවිය. එහි දිවිගෙවන අලි ඇතුන් නොයෙකුත් පෝෂණ දුර්වලතා හා ළඳරු මරණ අනුපාතකිය ඉහළ යෑමෙන් බැට කති. නමුත් ඉන් බැහැරව දිවිගෙවන වන අලි රංචු වල තත්ත්වය ඊට හාත්පසින්ම වෙනස්ය. මෙම ප්‍රදේශයේ පැතිරී ඇති කටු අන්දර ශාකය වන අලින්ට හිතකර ගොදුරු ශාකයක් වන අතර අත්හැර දමන හේන් යාය මගින්ද මෙහි වන අලින්නගේ පැවැත්මට කැපීපෙනෙන දායකත්වයක් ලබාදෙයි. යම් හෙයකින් මෙම වගා ව්‍යාපෘතිය සිදු වුවහොත් එමගින් වන අලින්ට තම පාරම්පරික වාසභූමි හා ගොදුරු බිම් අහිමි වීමෙන් අවට ගම්මාන වලට එල්ලවන අලින්නගේ ප්‍රහාරද ඉහළ යාමට ඇති ඉඩ කඩ ඉතා වැඩිය.

එසේම මෙම ප්‍රදේශයේ විශාල වශයෙන් කොටින් හා වලසුන් දිවිගෙවන බවද පර්යේෂකයෝ පෙන්වා දෙති. මෙම වනාන්තරයේ දිවිගෙවන කොටින් විසින් ගව පට්ටිවල වසුපැටවුන් ගොදුරු කර ගැනීම නිසා ස්වේච්ඡා සංවිධානයක් මගින් ගව පට්ටිකරුවන්ට ආරක්ෂිත දූල් ආවරණ ලබාදීමටද කටයුතු කර ඇත්තේ මෙම ප්‍රදේශයේ දිවිගෙවන කොටියන් ගහනය එතරම්ම සැලකිය යුතු මට්ටමක වන බැවිණි. දිවයිනේ කොටි ගහනය ඉතා පහළ මට්ටමක සිටින වටපිටාවක මෙම වනාන්තර විනාශය සිදුවුවහොත් එමගින් මෙම ඉතා වටිනා බිලාල සාමාජිකයා වැනසියාමද ඉතා කනගාටුදායක තත්ත්වයකි.

තවද මෙම ග්ලිඩ්සිරියා වගාව සඳහා යොදා ගැනෙන ඉඩම් තුළ පහතකට අධික වැව් හා සෘතුමය ජලාශද පිහිටා ඇති අතර වගා ව්‍යාපෘතිය තුළට එම ජලාශ කොටුවීමෙන් නියං සමයට වන සතුනට දිය බිමට නොහැකි වීමද ඉතාම ශෝකජනක තත්ත්වයකි.

දිවයිනේ ගිණිකොන දිග ප්‍රදේශයේ මෙම ග්ලිඩ්සිරියා වගාව සිදුකළද එම දූව අදාළ පෞද්ගලික මූල්‍ය සමාගමට අයත් බියගම ප්‍රදේශයේ විදුලි බලාගාරය දක්වා ප්‍රවාහනය කළ යුතුව ඇත. එය ආර්ථික වශයෙන් ප්‍රායෝගිකද යන්නද ගැටලු සහගතය. එසේම පොසිල ඉන්ධන දහනයෙන් විදුලි බලය උත්පාදනය කිරීම පාරිසරික වශයෙන් දූඩ් බලපෑම් ඇතිකරන පසුබිමක ග්ලිඩ්සිරියා දූව ඒ සඳහා යොදා ගැනීම පුනර්ජනනීය බලශක්ති උත්පාදන ක්‍රමයක් ලෙස යොදා ගන්නකි. එය පරිසර හිතකාමී කටයුත්තක් ලෙස හැඳින්විය හැකි වුවද ඉහත සඳහන් කළ පරිදි මහා පරිසර විනාශයක් සිදුකර පරිසර හිතකාමී බලශක්තිය පමණක් නිපදවීමේ වැදගත්කම කුමක්ද යන්නද නොවිමසා බැරිය. එසේම මේ ආකාරයෙන් වනාන්තර විනාශය යාල ජාතික උද්‍යානයේ දොරකඩටම පැමිණීම තුළ අනාගතයේදී යාල ජාතික උද්‍යානයේ පැවැත්මටද එමගින් එල්ලවිය හැකි බලපෑම සුළුවෙන් ගිණිය නොහැකිය.

යම් යම් මතභේදාත්මක කරුණු පැවතියද පාරම්පරික හේන් වගාව මගින් අලි ඇතුන්ගේ පැවැත්මට ලැබෙන දායකත්වය ඉතාම ඉහළ බව පර්යේෂකයන් පෙන්වා දෙති. එවැනි පසුබිමකදී

වුව මෙම ප්‍රදේශයේ හේන් වගාකරුවන්ට එරෙහිව වඩාත් සක්‍රීය ලෙස නීතිය ක්‍රියාත්මක කිරීමටද ඔවුන් අධිකරණය ඉදිරියට ගෙන ඒමටද වන සංරක්ෂණ දෙපාර්තමේන්තුව පසුබට නොවූ බව අප දනිමු. වනාන්තර රැක ගැනීම සඳහා ඔවුන්ගේ එකී උනන්දුව අපගේද ඇගයීමට ලක්වන නමුත් එතරම් කාර්යක්ෂම සංරක්ෂණ පරිපාලනයක් තුළ වනාන්තර ඉඩම් හෙක්ටයාර් 1500 කට වැඩි ප්‍රමාණයක් තනි පෞද්ගලික සමාගමක් විසින් වනසා දමමින් සිටියදී වන සංරක්ෂණ බලධාරීන් එම සමාගමට එරෙහිව නීතිය ක්‍රියාත්මක නොකරන්නේ මන්ද යන්නද විමසිය යුතුය.

2000 අංක 53 දරණ පනතින් අවසන් වරට සංශෝධිත 1980 අංක 47 දරණ ජාතික පාරිසරික පනතට අනුව ප්‍රකාශිත 1993 ජුනි 24 දින අංක 772/22 දරණ ගැසට් නිවේදනය ප්‍රකාරව හෙක්ටයාර් එකකට වඩා වැඩි වනාන්තර ප්‍රදේශයක් කිසියම් සංවර්ධන කටයුත්තකට යොදා ගැනීමට ප්‍රථම පරිසර බලපෑම් ඇගයීම් ක්‍රියාවලියකට යටත්ව පූර්ව ලිඛිත පාරිසරික අනුමැතිය ලබාගත යුතුය. එසේම 2009 අංක 65 දරණ පනතින් සංශෝධිත වන සංරක්ෂණ ආඥා පනත යටතේ ද මෙම වනාන්තර විනාශයන් නීති විරෝධී නමුත් මෙම මහා වන අපරාධය පිටුපස දිවෙන සමාගම්වල මුදල් බලය හා දේශපාලන අධිකාරිත්වයට ඒ සියල්ල නොසලකා හැරිය හැකි වීමද අනාගතයේ මෙරට වනාන්තර හා වනජීවී සම්පත් වලට එල්ල කරන බලපෑම කුමන ආකාර විය හැකිද යන්නද අපට සිතාගත නොහැකිය.

එසේම අප විසින් යම්කිසි සංවර්ධන ක්‍රියාකාරකමක් සිදුකළ යුතු වන්නේ එම භූමියේ සැබෑ අයිතිකරුවන්ට යහපතක් සිදුවන ආකාරයෙන් විනා තනි පෞද්ගලික කොම්පැණියක බඩ වඩා ගන්නා ආකාරයෙන් නොවන බවද සිහිපත් කරනු කැමැත්තෙනමු.

මාදුරුඔය වන අලි - මිනිස් ගැටුම පිටුදැකීමට නම්

අලි - මිනිස් ගැටුම විසඳීම සඳහා සැකසෙන ව්‍යාපෘති යෝජනා බොහොමයක් යථාර්ථවාදී නොවීමද සැබෑ විසදුම් යෝජනා හමස් පෙට්ටියට පමණක් සීමා වීමද මෙම නිරන්තර අරගලය දිනෙන් දිනම ඉහළ යෑමට හේතුවක් ලෙස හැඳින්විය හැකිය. මාදුරුඔය ජාතික උද්‍යානය ආශ්‍රිතව මෑතකාලීනව උග්‍රවන වන අලින්ගේ හා මිනිසුන්ගේ ගැටුම සම්බන්ධයෙන් සලකා බැලීමේදීද එම තත්ත්වය එසේමය.

මෙරට වන අලින් සම්බන්ධයෙන් ගත්කල මාදුරුඔය ජාතික උද්‍යානයද ඇතුලත්වන මහවැලි වනජීවී කලාපය ඉතා වැදගත් කාර්යභාරයක් ඉටු කරයි.

2011 වසරේ සිදු කෙරෙනු දීප ව්‍යාප්ත වන අලි සමීක්ෂණයට අනුවද දිවයිනේ වන අලින් ගෙන් වැඩිම ප්‍රතිශතයක් සහිත වනජීවී කලාපය මහවැලි වනජීවී කලාපය බව හෙළිවිය. එම සංඛ්‍යාව 1751 කි. ප්‍රතිශතාත්මකව එය දිවයිනේ මුළු වන අලි ගහනයෙන් 30%කි. මහවැලි ව්‍යාපාරය ආරම්භවීමත් සමඟම උන්හිටි තැන් අහිමිවූ වන අලි ඇතුන්ද ඇතුළු වන සතුන්ට වාසස්ථාන සැපයීම හා ජලශේෂක ප්‍රදේශයක් ලෙස පවත්වාගෙන යෑම සඳහා මාදුරුඔය ජාතික වනෝද්‍යානය ප්‍රකාශයට පත් කෙරුණි. ඒ 1983.11.09 වැනිදාය. එහි විශාලත්වය හෙක්ටයාර් 58850 කි. දැනට ප්‍රකාශිත රක්ෂිත කලාප වලින් සියයට 34 ක් ඉක්මවූ ප්‍රමාණයකට හිමිකම් කියන මහවැලි වනජීවී කලාපයේ මාදුරුඔය ජාතික උද්‍යානයට මූලිකත්වයක් හිමිවේ. එය මෙම ප්‍රදේශයේ පිහිටා ඇති රක්ෂිත ප්‍රදේශ ජාලයේද (Protected Area Network) කේන්ද්‍රීය කාර්යභාරයක් ඉටුකරයි.

කඩිනම් මහවැලි සංවර්ධන ව්‍යාපාරය සමඟ නිර්මාණය වූ විශාල ජලාශ වේලි හා අනිකුත් සංවර්ධන ප්‍රදේශත්, විශේෂයෙන් කෘෂිකාර්මික බිම් ප්‍රදේශත් නිසා අහිමි වූ වනජීවීන්ගේ වාසස්ථාන සුරැකීම සඳහා මාදුරුමය ජාතික උද්‍යානය ඉතා වැදගත් විය. මෙම සංවර්ධන ක්‍රියාකාරකම් හා ඉහළ යන මිනිස් ජනගහනය සමඟ මෙම ප්‍රදේශයේ වන අලි - මිනිස් ගැටුමද ක්‍රමයෙන් ඉහළ යමින් පවතී. එහි ප්‍රතිපලයක් ලෙස වාර්ෂිකව වන අලින් 75 ක් පමණද මිනිස් ජීවිත 14 ක් පමණද අහිමි වීමට මෙම ගැටුම හේතුවී ඇත.

දිවයිනේ පිහිටා ඇති ඉතා වැදගත් ජෛව උරුමයන් රැසකගෙන්ද එකිනෙකට වෙනස් පරිසර පද්ධතීන් කිහිපයකින්ද සැදුම්ලත් මාදුරුමය ජාතික උද්‍යානය පාරිසරික වශයෙන් ඉතා වැදගත් වීමට එක් හේතුවක් ලෙස මෙහි දිවිගෙවන වන අලි ඇතුන් සම්පතද හැඳින්විය හැකිය.

මාදුරුමය ජාතික වනෝද්‍යානය ආශ්‍රිතව ගොඩනැගී ඇති මෙම අලි-මිනිස් ගැටුම අරභයා ප්‍රාදේශීය වනජීවී නිලධාරීන්ට දෝෂාරෝපණය කිරීම සුපුරුදු පරිදිම දැකගන්නට ලැබුණද එයින් එහා ගිය ගැඹුරු හා සංකීර්ණ හේතු කාරණා රැසක් මෙම අවාසනාව පිටුපස ඇති බවද හඳුනාගත හැකිය.

විශේෂයෙන් මාදුරුමය ජාතික උද්‍යානයේ වන අලි ඇතුන් ඇතුළු සෑම සියලු වනජීවියෙකුටම හිතකර පරිසරයක් ගොඩනැගීමෙන් තොරව වන අලින් ගම් වැදීම හා මිනිස් ජීවිත හා දේපල විනාශ කිරීමට වැට බැඳීම ගැන කතා කිරීමද විහිළුවකි. මෙහිදී මෙම වනජීවී රක්ෂිතය තුළ සිදුකෙරෙන ආරක්ෂක හමුදා පුහුණුවීම් ගැන කතා නොකරම බැරිය. එනම් නිල නොලත් වනජීවී අපරාධකරුවන් සේම නිලලත් දඩයක්කරුවන්ගේද තිත්පොළක් බවට මාදුරුමය ජාතික උද්‍යානය පත්වී ඇති බවය.

මාදුරුමය ජාතික උද්‍යානය තුළ හමුදා පුහුණු කටයුතු පවත්වාගෙන යාම නිසා තම ජීවිතයෙන් වන්දි ගෙවූ වනජීවීන් ප්‍රමාණය දහස් ගණනක් විය හැකිය. ඒ අතර අලි ඇතුන්ද විශාල ප්‍රමාණයක් වන බව නොරහසකි. ඒ මන්ද යත් මාදුරුමය ජාතික

උද්‍යාන කෞතුකාගාරය තුළ පුරවා ඇති සියලුම හස්ති හිස් කබල් පාහේ උද්‍යානය තුළදී හමුදා වෙඩි පහරට ලක්ව මරණයට පත්වූ වන අලින්ගෙන් වන බැවිනි.

පුරා වසර තිහක් පමණ මෙරට තුළ පැතිරී තිබුණු ත්‍රස්තවාදී උවදුරු අවසන්කර දමා දැන් වසර කිහිපයක් ගෙවී ගොස් හමාරය. එහි අවසානය සනිටුහන් කරමින් නන්දිකඩාල් කලපුව අසලදී අවසන් වෙඩිමුර තබා මහත් උත්සවාකාරයෙන් යුධ අවි නිහඬකර වසර ගණනාවක් ගෙවීගොස් තිබියදීද තවමත් කාලතුවක්කු, මෝටාර් ආදී බර අවි සහ ස්වයංක්‍රීය ගිනි අවිවලින් නැගෙන බිහිසුණු කටෝර හඬ මාදුරුඔය වන උයනේ වන සතුන් බියට පත් කිරීම කණගාටුවට කරුණකි. එයින් නොනැවතී එම ගිණි අවි අලි ඇතුන්ගේ සිට ලොකු කුඩා වන සතුන් රැසක්ද තවමත් බිලිගනිමින් සිටීම දෙවයේ සරදමක් වැන්න.

වනජීවී අණ පනත් අනුව වනජීවී රක්ෂිතයක් තුළ සිදු නොකළ යුතු අධික වේගයෙන් රිය පැදවීම - ගිනි අවි භාවිත කිරීම - වනජීවීන් ඝාතනය කිරීම වැනි තවත් බොහෝ වනජීවී අපරාධ තවමත් මෙම වන උයන තුළ සිදුවෙමින් පවතී. ඒවා සිදුකරන වන අපරාධකරුවන් නීතියේ රැහැනට හසුකර ගැනීම වනජීවී සංරක්ෂණ දෙපාර්තමේන්තුවේ රාජකාරියයි. මාදුරුඔය ජාතික උද්‍යානය තුළද එය එසේමය. මෙහි යාබදව වෙසෙන ආදිවාසී ජනතාව වෙත පවා තම බල පරාක්‍රමය පතුරුවමින් මෙම රාජකාරිය ඉටුකිරීමට වනජීවී නිලධාරීන් කටයුතු කරමින් සිටිති. එය ගැන ගැටලුවක් නැත. නමුත් එසේ තම පාරම්පරික උරුමයන් සොයා මාදුරුඔය වන උයන වෙත පැමිණෙන ආදිවාසී ජනතාවට එරෙහිව පවා දූඩුව නීතිය ක්‍රියාත්මක කරන වනජීවී නිලධාරීන් ඇස් පනාපිටම එලි පිට උක්ත නිල ලත් දඩයක්කරුවන් විසින් සිදුකරන හිංසනයට වැට බැඳීමට කටයුතු නොකිරීම කනගාටුවට කරුණකි.

ඉකුත් ත්‍රස්තවාදී යුධ සමය තුළ මෙවැනි විනාශයන් සිදු වුවද ඒ දෙස ඉවත බලාගෙන සිටීමට බලධාරීන්ට සිදුවීම කෙසේ හෝ සාධාරණීකරණය කළහැකි යැයි සිතුවද වර්තමානයේදී තවදුරටත් මාදුරුඔය ජාතික උද්‍යානය තුළ මේ ආකාරයෙන් ජෛව

උරුමයන් කාබාසිනියාකර දැමීමට ඉඩ හැරීම ජාතික අපරාධයකි. තවද යටත් පිරිසෙන් වනජීවී සංරක්ෂණ දෙපාර්තමේන්තුවේ අධ්‍යක්ෂ ජනරාල් වරයා විසින් පනවා ඇති සීමාවන් වත් මාදුරුමය ජාතික උද්‍යානය තුළ ක්‍රියාත්මක කිරීමට වනජීවීයේ මෙන්ම යුධ හමුදාවේද බලධාරීන් උත්සුක නොවීම සැබැවින්ම බේදවාචකයකි.

මාදුරුමය වනෝද්‍යානය ආශ්‍රිතව වනගත අභ්‍යාසයක් පැවැත්වීම මැයෙන් වර්තමාන වනජීවී අධ්‍යක්ෂ ජනරාල් එච්. ඩී. රත්නායක විසින් මාදුරුමය විශේෂ බලකා පුහුණු පාසලේ සේනා විධායකවරයා අමතන වජ්/05/02/02/02 (1 වෙළුම) අංක හා 2011. 11. 09 දිනැති ලිපිය මගින් පනවා ඇති එකී සීමාවන් පහත පරිදිවේ.

01. ජීවී හෝ අජීවී පතරොම් භාවිත නොකිරීම
02. සතුන් හා ඔවුන්ගේ වාසස්ථානවලට හානි නොකිරීම.
03. පැය 18.00 ක් පැය 6.00 ක් අතර කාලය තුළ පුහුණු කටයුතු සඳහා භාවිත කරන වාහන උද්‍යානයට ඇතුළු කිරීම හෝ පිට කිරීම සිදු නොකිරීම.
04. උද්‍යානය තුළ හමුදා වාහන ගමන් කිරීම සඳහා වේග සීමාවන් ලබා දීම
05. නිල නිවාස හා කාර්යාල පරිශ්‍රය ආසන්නයේ පුහුණු කටයුතු වලින් වැළකීම.

අධ්‍යක්ෂ ජනරාල් වරයාටම අනුව අදාළ අභ්‍යාස පැවැත්වීම සඳහා අවසර දීමට වන සත්ත්ව හා වෘක්ෂලතා ආඥා පනතේ නෛතික ප්‍රතිපාදන නොමැති වුවත්, අවශ්‍යතාවය සලකා වන සත්ත්ව හා වෘක්ෂලතා ආඥා පනතේ විධිවිධාන උල්ලංඝනය නොවන පරිදි එම වන අභ්‍යාස පැවැත්වීම අවසර ලබා දී ඇත.

නමුත් ලිපි ගනු දෙනු එසේ වුවද සැබෑ ලෙසම වනෝද්‍යානය තුළ සිදුවන දෑ මීට වඩා බොහෝ දුක්ඛදායක හා අමිහිරි ඒවා බව අපි අවධාරණය කරමු.

මෙහි පළමු කොන්දේසිය කෙසේ වෙතත් උද්‍යානය තුළ සිදුකෙරෙන පුහුණුවීම් නිසා අලි ඇතුන් ඇතුළු බොහෝ වනජීවීන් ඝාතනයට ලක්වන බව වාර්තා වන අතර වාර්තා නොවන ප්‍රමාණය ඊට වඩා කිහිප ගුණයකින් වැඩි වීමට ඉඩ ඇති බවද නොකිවමනාය. නිරන්තරයෙන් ඇසෙන පිපිරුම් හඬවල් නිසා උද්‍යානය තුළ වනජීවීන්ගේ නිහඬ හා සාමකාමී ජීවන රටාවට එල්ල වන්නේ මරු පහරකි. ඒ අතර මෙහි පැවැත්වෙන “නොනැසීජීවත්වීමේ පුහුණු පාඨමාලා” (Survival training) වලට සහභාගිවන හටයින්ගේ පැවැත්ම සඳහා ජීවිත කැප කරන වනජීවීන් ප්‍රමාණය සුළු පටු නැත. තවද වේගසීමා නොතකා උද්‍යානය තුළ ගමන් කරන හමුදා රථවලට ගැටී මරණයට පත්වන වනජීවීන් ප්‍රමාණයද අල්ප නොවේ.

මාදුරුමිය ජාතික උද්‍යානය වනජීවීන්ට ආරක්ෂිත නවාතැන් පොළක් ලෙස පවත්වාගෙන යන අතරතුරදීම එමගින් දෙස් විදෙස් සංචාරකයින්ගේ මන දොළ සපිරෙන ආකාරයේ සංචාර ආකර්ෂණයක් ලෙසද පවත්වාගෙන යාමේ හැකියාව පවතින බව නොකිව මනාය. නමුත් ඊටද එරෙහි වී ඇත්තේ අද වන විට ජාතික උද්‍යානය තුළ සිදුවන ආරක්ෂක හමුදාවන්ගේ ක්‍රියාකාරකම් බවද කිවමනාය. උද්‍යානයේ ප්‍රධාන කළමනාකරණ සැලැස්මට පවා අන්තර්ගත කර ඇති මාදුරුමිය ජලාශයේ දූපතක පිහිටා ඇති අසම සම වනජීවී කඳවුරු භූමියක් වන දිග්ගල කඳවුරු බිම පවා හමුදාවේ ප්‍රධානීන්ගේ සුබ විහරණය සඳහා අන්තනෝමතික ලෙස වෙන්කර ගෙන තිබේ. තවද උද්‍යානයේ වනාන්තරය තුළින් හදිසියේ හමුදා සෙබළුන් ඉවතට පැමිණීමෙන් බියට පත්වූ විදේශීය සංචාරකයින් යළිත් හැරී ගිය අවස්ථාද එකක් දෙකක් නොවේ. නිතර දෙවේලේ ඇසෙන පිපිරීම් හඬ නිසා වන සතුන් නිරන්තරයෙන් සැඟවී සිටිති. වාහනයක් දුටු සැනින් වන සතුන් වහා වනාන්තරයේ අහු මුළු වල සැඟවීමද මෙහි සංචාරක ආකර්ෂණයට බාධාවකි.

තවද උද්‍යානයේ තැන තැන දමා ඇති සජීවී පතරොම් වල වෙඩි බෙහෙත් යොදාගෙන උද්‍යානය තුළ දඩයම් කිරීමට ගංජා වගාකරුවන්, ගවපට්ටිකරුවන් ආදී අනෙකුත් වන

අපරාධකරුවන්ද කටයුතු කිරීම මෙම හමුදා පුහුණුවේම අනිටු
ප්‍රතිඵලයකි. උද්‍යානය තුළ ඇති මෙම සජීවී උණ්ඩ ඉවත් කරන
ලෙස අධිකරණ නියෝගයක්ද පනවා ඇතත් තවමත් එය ක්‍රියාවට
නැගී නොමැති බව උද්‍යානය තුළ NDK වැව අසල ගොඩ ගසා
ඇති ලක්ෂ ගණනක් සජීවී හා අජීවී පතරොම් දෙස් දෙයි. මෙයින්
ඇහිඳ ගනු ලැබූ සජීවී පතරොම් උණ්ඩ මතක සටහන් ලෙස
හෝ වෙනත් විවිධ පරමාර්ථවලින් ඇතැමුන් රැගෙන ගිය අවස්ථා
සහ ඒවා පොලිස් නිලධාරීන් විසින් අත් අඩංගුවට ගත් අවස්ථාද
බොහෝය. එය රටේ ජාතික ආරක්ෂාවටද තර්ජනයකි.

මේ සම්බන්ධයෙන් මහඔය පොලිසිය මගින් දෙහිඅත්ත
කණ්ඩිය මහේස්ත්‍රාත්වරයාට පැමිණිලි කරන ලදුව එම සජීවී
පතරොම් ඉවත්කරන ලෙස උක්ත නියෝගය ලබාදී දැන් සැලකිය
යුතු කලක් ගතවී ඇත.

මාදුරුමය යුධ හමුදා පුහුණු පාසල මගින් උද්‍යානය තුළ
විශේෂ බලකායේ හා යුධ හමුදාවේ පුහුණු කටයුතු තවදුරටත්
සිදුකරමින් පවතී. කොටගස්වල ඉංජිනේරු බලකා පුහුණු කටයුතුද
නොකඩවාම සිදුවෙමින් පවතී. පසුගිය යුධ වාතාවරණය 2009
වසරේ අවසන් වීමෙන් පසුව තොප්පිගල වැනි ප්‍රදේශයකට මෙම
වනගත අභ්‍යාස විස්තාපනය කිරීමට ඕනෑතරම් අවකාශ තිබේ.
එසේ තිබියදී පාරිසරික වශයෙන් ඉතා වැදගත් මාදුරුමය ජාතික
උද්‍යානය මේ සඳහා තවදුරටත් යොදා ගැනීම කිසිදු ලෙසකින්වත්
සාධාරණීයකරණය කළයුතු නැත. එබැවින් මෙම සොබා
උරුමය ආරක්ෂක හමුදාවේ කටයුතු සඳහා භාවිතයට ගෙන
ස්වභාවික සම්පත් වැනසියාමට ඉඩහැරීම වනජීවී සංරක්ෂණ
දෙපාර්තමේන්තුවේ මෙන්ම ආරක්ෂක අමාත්‍යාංශයේද යුතුකම
හා වගකීම නොවන බව කිව යුතුය.

මෙම ජාතික උද්‍යානය තුළට හීලෑ ගවයන් ඇතුළු
කිරීමද අද වන විට විශාල ගැටලුකාරී තත්ත්වයක් ඇති කරමින්
තිබේ. මෙහි විශේෂත්වය වන්නේ ප්‍රදේශයේ ගව හිමියන්
අභිබවා දකුණේ සංවිධානාත්මක පිරිස් ලොරි රථවලින් හීලෑ
ගවයන් මෙහි ගෙනැවිත් මුදාහැරීමය. වරක් මේ ආකාරයෙන්
තණමල්විල සිට ලොරි රථ තුනක පටවාගෙන පැමිණි මී ගවයන්

උද්‍යානයට මුදාහැරීමට උත්සාහ කිරීමේදී වනජීවී සංරක්ෂණ දෙපාර්තමේන්තුවේ අත්අඩංගුවට පත්විය. නමුත් මෙම හීලෑ හරක් ජාවාරම පිටුපස ප්‍රබල දේශපාලන හස්තයක් ක්‍රියාත්මක වීම නිසා වන ජීවියේ ප්‍රාදේශීය නිලධාරීන්ටද ඇස් කන් පියා ගෙන සිටීමට සිදුවී ඇත. මේ ආකාරයෙන් හීලෑ ගවයන් වනජීවී රක්ෂිත තුළට ගාල් කිරීම නිසා එම සතුන් තෘණ භූමි උලා කෑමෙන් වන අලින්ට ආහාර හිඟයක් ඇතිවේ. එබැවින් එම අලින් මිනිසුන්ගේ වගාබිම් වෙත අවතීර්ණව හව බෝග ආහාරයට ගැනීමට පෙළඹෙති. ඒ සමඟ ඇතිවන අලි මිනිස් ගැටුමෙන් දෙපාර්ශවයේම ජීවිත මරණයෙන් කෙළවරවේ. මෙවැනි තත්ත්වයන් පිළිබඳව උඩවලව හා ලුණුගම්වෙහෙර වැනි ඉතිහාසයක් පුරා පටිට ගසන උද්‍යානණ තිබියදී අදාළ බලධාරීන්ට තවදුරටත් මුනිවත රැකීමට සිදුවීම කනගාටුවට කරුණකි. ඊට හේතුව ඇතැම් විට මීට එරෙහිව සටන් වැදුණු සැබෑ වනජීවී නිලධාරීන්ට ආපයින්ම යළිත් හැරියාමට සිදුවීමද විය හැකිය.

තවද මාදුරුඔය ජලාශයේ මිරිදිය ධීවර කර්මාන්තය සඳහා අවසර ලත් මාදුරුඔය තොටුපළට අමතරව උද්‍යාන අභ්‍යන්තරයේ කිලෝ මීටර් 14 ක් පමණ ඇතුළතින් පවත්වාගෙන යන පදියතලා තොටුපළ නම් ධීවර ගම්මානයද වනෝද්‍යානයේ පරිපාලනයට මෙන්ම අලි මිනිස් ගැටුම ඔඩුදිවීමටද හේතුවී ඇති බව කිවමනාය. වනජීවී පරිපාලනයෙන් බොහෝ දුර බැහැරව ජාතික උද්‍යානය තුළ තමන්ට සිත්සේ හැසිරීමට මෙම ගම්මානයේ පුද්ගලයන්ට හැකියාව ලැබී තිබේ. ඔවුන්ගෙන් මෙම රක්ෂිතයට සිදුවන හානි වක්‍රාකාරව අලි ඇතුන් ගම් වැදීමටත් ජීවිත හා දේපල හානි කිරීමටත් හේතු වී ඇත. මීට කලකට පෙර මෙම ධීවර ගම්මානයේම පදිංචිකරුවෙකුද වන අලියෙකුගේ පහරදීමකින් මරණයට පත්වීම මෙම අනවසර ධීවරයන් හා වනජීවීන් අතර ඇති ගැටුම හෙළිකරයි.

ඒ මතුද නොව මෙම වනජීවී රක්ෂිතයේ ඉඩම් නොයෙක් කුට කුම මගින් අත්පත් කර ගැනීමට ප්‍රදේශයේ දේශපාලකයින් හා පරිපාලන ප්‍රධානීන් උත්සාහ දැරීමද ගැටලුවකි. එමගින් වනජීවීන්ට හිමිව ඇති භූමිය ප්‍රමාණාත්මකව අඩුවීම සිදුවෙයි.

වරක් උද්‍යානය තුළ අනවසරයෙන් සී සැමට පැමිණි පුද්ගලයින් පස් දෙනෙකු සමඟ ට්‍රැක්ටර් දෙකක් වනජීවී අත්අඩංගුවට පත් වුවද එහි සැබෑ වගඋත්තරකරුවා ප්‍රදේශයේ උසස් පරිපාලන නිලධාරියෙකු බව තතු දන්නෝ දනිති.

වනජීවී සංරක්ෂණ දෙපාර්තමේන්තුව මගින් අලි මිනිස් ගැටුම පාලනය සඳහා බව පවසමින් මෙම ප්‍රදේශයේ ඉදිකරන ලද විදුලි වැට හේතුවෙන්ද අලි - මිනිස් ගැටුම ඉහළ යෑම සිදුවූ බව කනගාටුවෙන් නමුත් ප්‍රකාශ කළ යුතුය. මෙකී විදුලි වැට මගින් මාදුරුමය හා වස්ගොමුව ජාතික උද්‍යාන අතර සාම්ප්‍රදායික හස්ති සංක්‍රමණයන්ට බාධා එල්ලවිය. එයද මෙම ජාතික උද්‍යානය ආශ්‍රිතව පිහිටි දම්මින්න, කන්දෙගම, පනිජ්ජාමය, කානිජ්ජවෙල, උල්හිටිය, හෙන්නාගල, දඹාන ආදී ගම්මාන රැසක අලි - මිනිස් ගැටුම උග්‍ර අතට හැරීමට හේතු වූ බව කිව හැකිය.

තවද අලි - මිනිස් ගැටුමට වෝදනා ලබන වන අලින් වෙනත් ප්‍රදේශවලට පරිස්ථාපනය කිරීම නම් අසාර්ථක ක්‍රියාවලිය හේතුවෙන්ද මෙම ප්‍රදේශයේ අලි මිනිස් ගැටුම ඉහළ ගොස් ඇති බව ඇතැමුන්ගේ මතයයි. මේ ආකාරයෙන් මාදුරුමය ජාතික උද්‍යානයට පරිස්ථාපනය කෙරුණු වන අලියෙකු ඉකුත් දා දෙහිඅත්ත කණ්ඩිය නගරයටද පැන කලබල කිරීම හා වනජීවී ජීවී රථයකටද පහරදීම රහසක් නොවන බව සිතමු. මිනිස් දේපල හා ජීවිතවලට හානිකරන බවට වෝදනා ලබන වන අලින් ඔවුන්ගේ මුල් වාසභූමි වලින් වෙනත් දුරබැහැර වනජීවී රක්ෂිත වෙත පරිස්ථාපනය කිරීම (Translocation) අසාර්ථක වන අලි කළමනාකරණ ක්‍රමවේදයක් බව ඉදිරි පරිච්ඡේදයකදීද සවිස්තරව පෙන්වා දෙමි. එසේ තිබියදී තවදුරටත් වනජීවී සංරක්ෂණ දෙපාර්තමේන්තුව මෙම ක්‍රියාවලිය තුළ නිරතවීම කණගාටුවට කරුණකි. එයද මෙහි අලි - මිනිස් ගැටුම උග්‍ර අතට හැරීමට හේතුවක් විය හැකිය.

දැනට යම්කිසි පසු බෑමකට ලක්ව ඇති මාදුරුමය ජාතික උද්‍යානයේ සංචාරක කටයුතු වැඩි දියුණු කිරීමද මෙම අලි - මිනිස් ගැටුම අවම කිරීමට හේතුවක් බව අපගේ විශ්වාසයයි. ඒ තුළින් මෙහි සංරක්ෂණ කටයුතු ඉහළ නැංවීම සඳහා අවශ්‍ය අවධානය

හා උනන්දුව ඉහළ යෑම ඊට හේතුවයි. ඒ සඳහා කඩුපහර ඇල්ල මාර්ගයේ පාලම ප්‍රතිසංස්කරණය කර මාර්ග සංවර්ධනය කළ යුතුය. දූතට ආරක්ෂක අංශ සතුව ඇති දිග්ගල කඳවුරු බිම වනජීවී පරිපාලනයට ගත යුතුය. (මෙම කඳවුරු බිම මාදුරුඔය ජාතික උද්‍යානයේ ප්‍රධාන කළමනාකරණ සැලැස්මටද ඇතුළත් කර ඇත.)

කන්දෙගම්විල, උල්හිටිය හා කඩුපහර ඇල්ල සංචාරක බංගලාද යළි ස්ථාපිත කළ යුතුය. දූතට සම්පූර්ණයෙන් ප්‍රතිසංස්කරණය අවසන් කර ඇති එඬරු ඇට මුල්ල සංචාරක බංගලාවට අවශ්‍ය ගෘහභාණ්ඩ සපයා දීමටවත් වනජීවී දෙපාර්තමේන්තුව මේ දක්වා කටයුතු කර ඇතිදැයි අපි නොදනිමු.

මේ ආකාරයෙන් මාදුරුඔය ජාතික උද්‍යානය තුළ සිදුවන සියලු අනර්ථකාරී ක්‍රියා පිටු දැකීමෙන් විනා මහවැලි වනජීවී කලාපයේ වන අලි - මිනිස් ගැටුම පාලනය කිරීමට වෙනත් විකල්පයක් නොමැති බව අවධාරණය කළ යුතුය. ඒ සඳහා වනජීවී සංරක්ෂණ දෙපාර්තමේන්තුව, ආරක්ෂක අමාත්‍යාංශය මෙන්ම ප්‍රදේශයේ ජනතාවද ඉතා සංයමයකින් හා අන්‍යෝන්‍ය විශ්වාසයෙන් කටයුතු කිරීම ඉතා වැදගත්ය.

04

අතවරයට ලක් වූ රාජු හා සින්දුගෙන් ජනපතිට ලිපියක්

ජනාධිපතිතුමා,
ශ්‍රී ලංකා ප්‍රජාතාන්ත්‍රික සමාජවාදී ජනරජය,
ජනාධිපති ලේකම් කාර්යාලය,
කොළඹ.
උතුමාණනි,

ඉකුත් රාත්‍රියේ පින්තවල අලි අනාථාගාරය සෙවනේ අපගේ ආදරණීය මව්වරුන් තුරුලෙහි උණුසුම් වෙමින්ද කිරි රස විඳිමින්ද රැඳී සිටියදී ඉතා අන්තනෝමතික, අසාධාරණ හා අමානුෂීය ආකාරයට පැහැර ගැනීමට ලක්වූ රාජු හා සින්දු යන ඇත් පැටවුන් දෙදෙනා අපි වෙමු.

අපි උදක්ම මෙම ලිපිය ලියන්නට අදහස් කළේ අපට සිදුවූ අසාධාරණයට යුක්තිය ඉටුකරගැනීමට නම් නොවේ. හුදෙක් අප දෙදෙනා පැහැරගැනීමෙන් ආරම්භ වූ හෝ එයින් අවසන් වෙතැයිද අපේක්ෂා කළ නොහැකි මෙම බේදවාචකයේ මුල මැද අග පිළිබඳව ඔබතුමන් දැනුවත් කිරීමටය. එමගින් අනාගතයේදී හෝ අපගේ සහෝදර සහෝදරියන් හිලෑ අලි උමතු වන්නගෙන් බේරා ගැනීමට අපට කළ හැකි යමක් වෙතොත් එය සිදුකිරීමටය.

මේ තුන්ලොවටම මෙන්තා කරුණා මුදිතා රශ්මිය පතළ කළ අමා මැණි කාරුණිකයන් වහන්සේ කලෙක වනගතව වෙසෙද්දී උන්වහන්සේට පවා ඇප උපස්ථාන කළ පාරිලෙයිය ඇත් රජුන්ද දුටුගැමුණු මහ නිරිඳුන්ට විජිතපුර සටන ජය ගනිමින් මේ ශ්‍රී ලංකාද්වීපයම එක් සේසත් කෙරුමට මඟ පෑදූ කණ්ඩුල ඇත්

රජුන්ද නියෝජනය කළ අතීත හා සාඩම්බර පරපුරකින් පැවත එන අප දෙදෙනා මේ ආකාරයෙන් මව්වරුන්ගෙන් උදුරාගෙන පැහැරගෙන ගියේ අප විසින් සිදුකළ කුමන පාපකර්මයක් නිසාදැයි කියන්නට නොදනිමු.

ඒ කෙසේ වෙතත් මෙදියත සෑම අස්සක් මුල්ලක් නැරම මොහඳුර දුරහල අවිහිංසාව පතළ කළ බුදුරජාණන් වහන්සේගේ ශ්‍රී මුඛයෙන් වර්තමානයට ශේෂ වූ අති පූජනීය ශ්‍රී දළදා වහන්සේ හා දළදා පෙරහැර පුණ්‍ය කර්මයට මුවා වෙමින්ද ලෝකවාසී බෞද්ධයන්ගේ මුදුන්මල්කඩ බඳු දළදා මාලිගා පරිශ්‍රයේදීම “හක්කේ බුදු රැස් ද බොක්කේ දඩ මස්ද ” රඳවාගත් දුර්ජනයන් පිරිසක් විසින් අප වෙත ලබාදුන් දුක්ඛ දෝමනස්සයන්ද වධ බන්ධන කන්දරාවද යලිත් මෙලොව එළිය දකින කිසිදු සත්ත්ව දරුවෙකුට කිසි කලෙකත් උරුම නොවේවායි අප ඉත සිතින් පතන්නෙමු.

හීලෑ අලි ඇතුන් තමා සතුකර ගැනීමේ උත්මාදයෙන් පෙළුණු සංවිධානාත්මක පිරිසක් කලක සිට අපගේ පරපුරේ නංගිලා මල්ලිලාද අක්කලා අයියලාද තමන් සතුකර ගැනීමට විවිධ අවස්ථාවල දෑරූ උත්සාහයන් ගැන අපද අපගේ වැඩිහිටි නැන්දලා මාමලාගේ කතා බහට කන්දීමෙන් අසා දැනගෙන ඇත්තෙමු. මින්නේරිය හා හබරණ කැළෑවේ දිවිගෙවූ අපගේ සහෝදර නංගිලා මල්ලිලා, මිහිමත කිසිඳු දරුවකු සියැසින් නොදකිය යුතු ආකාරයට ඔවුන් බලා සිටියදීම මව්වරුන්ද වෙඩි තබා මරාදමා අහස පොළොව කම්පාකරන ආකාරයට පැහැරගත් අයුරු එම ඉසව්වේ සිට පැමිණි අලි මාමා කෙනෙකු පවසද්දී අපගේ අම්මලා හොඩකෙටියෙන් අප තුරුළුකර ගත්තේ උණුසුම් සුසුම් පොදක් “හෝස්” හඬින් වාතලයට මුදාහරිමින් බව අපට මතකය.

කැළෑ කොලේක රසවත් බව, නිල් දිය පිරුණු ගඟක වැවක සිසිලස කිසිදා විඳ පුරුදු නැති අප වන රජදහනේ නිදහස, හරිත වැව් පිටියක සැරි සැරීමේ ප්‍රීතිය කිසිදා විඳ නැත්තේ වෙමු. අප ඒ සුන්දරත්වය අසා දැනගෙන ඇත්නම් ඒ අපගේ වැඩිහිටියන්ගෙන් පමණි. නමුත් අප ඒ රමණීය වන සෞන්දර්යයට

සදාතනිකවම ඇලුම් කළෙමු. එහෙත් වනාන්තර බඳ ජීවිතය ගැන අසන්නට ලැබෙන එවැනි කටුක සිදුවීම් වලින් අප මේ විදින ජීවිතය දාහෙන් සම්පතක් නොවේදැයි අපට සිතනු වාර නම් අපමණය.

මේ අතරම එක් දිනෙක “උඩවලව ඇත් අතුරු සෙවණ” ලෙසින් දෙපා සතුන් හඳුන්වන ස්ථානයක සිට අපගේ සොහොයුරන් තිදෙනෙකු ද අප රැඳී සිටින පින්තවල නිවහනට පැමිණියෝය. ඔවුන්ගෙන් අසා දැනගත් පරිදි විවිධ අතුරු ආන්තරා නිසා වනාන්තරයේ අතරමං වූ ඔවුන් යළිත් වනාන්තරයට මුදාහැරෙන තුරු කෙටි කලෙකට ඇත් අතුරු සෙවණේ රඳවා තබන්නට සත්ව කරුණාව ඇති මහත්වරුන් කටයුතු කර තිබුණි. නමුත් ඉතා අවාසනාවන්ත ලෙස හීලෑ අලි උමතුවෙන් පෙළුණු පිරිසක් ඔවුන්ව පැහැරගෙන විත් අප සිටින පින්තවල අලි නිවහනට මුදා හැරියේ ඔවුන් සිත්හි තදින් බැඳී තිබූ නිදහස් නිපබිම් සිහිනය කිසිදා යාථාර්ථයක් නොවන සිහිනයක් පමණක්ම බවට පෙරළුණි.

කොතරම් අඩුපාඩු පැවතියද පින්තවල අලි නිවහනේ අපගේ සනුහරයේ ඇත්තන්ද, නිතර අපගේ සුවදුක් සොයා බලන මාමලා නැන්දලාද සමඟ අප එහි ගතකළේ සැනසුම් දායක දිවියකි. ලොවම නැතත් අපට ලොවකට වඩා වටිනා අම්මලා අප ළඟ රැඳී සිටියෝය. සීතලට ගලි වන්නට අපට ඒ ඇකයේ උණුසුම හැර අන් තැනක් කුමටද? කුසගිණි තිබුණා හෝ නැතා අප නිතර අම්මලාගේ තනේ එල්ලී කිරි රස උරා බිච්චෙමු. ඉන් ඔබ්බට ගිය ලෝකයක් අපගේ පුංචි සිත්වලට නොහැඟුනි.

කුමන හෝ කාරණයක් නිසා මුල සිටම පින්තවල සේවක මණ්ඩලයේ මාමලා නැන්දලා අප රැක ගත්තේ රහසේ යමක් ආරක්ෂා කරන ආකාරයට වීම අපට ඇති කළේ කුතුහලයකි. නමුත් එය වැටහෙන විට අප පමා වූවා වැඩිය. අප නොදන සිටියද අප පසුපස හඹා එමින් තිබූ අවාසනාව එක් රාත්‍රියක අපගේ සහන් සුවය බිඳ දමමින් පින්තවල අලි නිවහනට කඩා පිණුයේ යකෂයන් රැළක වේෂයෙනි.

මව් තුරුලෙන් උදුරාගත් අප පායදමින් බැඳ තලා පෙළා ලොරි රථයක පටවාගෙන මෙම මර සෙනඟ නික්ම ගියේ අපට අපගේ නිදහස් ලෝකයම අහිමි කරමිනි. අපි හැඬුවෙමු. මොර දුන්නෙමු. දූගඵුවෙමු. සුසුම් හිරුවෙමු. නොමිනිසුන් ඉදිරියේ වැඳ වැටුනෙමු. අපගේ මව්වරුන්ද එසේමය. හැඬුවෝය. පාබැඳි යදම් බිඳ දමන්නට වෙරදරමින් අප ඉල්ලා ළතෝනි නැගුවෝය. නමුත් කටපුංවන්ද මානාගෙන අප අසල රැඳී සිටි නරුමයන්ට මාකෘදාරක ස්තෝතයේ තරම වැටහුණේ නැත. මවකට දරුවෙකුගේත් දරුවෙකුට මවකගේත් ඇති වටිනාකම නොදත් ඔවුන් තම පෞද්ගලික ලාභ ප්‍රයෝජනවලට තම ආත්මයද පාවාදෙන්නේ හෘද සාක්ෂියට එකඟව දැයි අපට සිතාගත නොහැකිය.

අප පැහැරගැනුණු මුග්ධ රාක්ෂයන්ට අපගේ තිබූ එකම වටිනාකම අප දෙදෙනා ඇත් පැටවුන් දෙදෙනෙකු වීමය. ඒ හැර දරු සෙනෙහස, මව් සෙනෙහස මෙන්ම සිගිත්තන්ගේ කෙළි සෙල්ලම් ආදී කිසිවක් මෙම යකඩ හිත් හුණු කරන්නට සමත් නොවීය.

දළදා මාලිගා පියසේදී අපට විඳින්නට වූ අපමණ ගැහැට මෙහිදී යළි සිහිපත් කරන්නට තරම් බිය උපදවන සුලු ඒවාය. හයෙන් හීරාන්තව හඬා දොඩා වැලපී හෙම්බත්වී සිටි අපට සිහි එල්ලාගන්නට නොහැකි තරමට අප කම්පනයට පත්වීමු. අපට සෙලවෙන්නටත් නොහැකි තරම් තදින් අපව බැඳ දමා තිබුණි. දිගු මුගුරු රැගත් පිරිස් අපට ඒවායෙන් පහරදෙමින් ලද තෘප්තිය කෙබඳුදැයි සඳහන් කරන්නට අප නොදත්තෙමු. ඉඳහිට කිතුල් අතු හා කොට කැබලි අප වෙත විසි කළද කිරිවලට රසවැටී සිටි අපට මව් සෙනෙහස රහිතව හුදෙකලා වූ ලොව තුළ කඳුළු බිම හැර අන් සැනසීමක් නොවීය.

ශ්‍රී ලංකාවේ වනාන්තරවල දිවිගෙවන විශාලතම වනවාසීන් වන අපගේ සනුහරය මේ ගෙවා දමමින් සිටින්නේ තමන්ගේ පරිණාමයේ අවසන් කාර්තුව බව සඟවන්නට නොහැකිය. එවැනි පසුබිමක් තුළ නිසි විද්‍යාත්මක ක්‍රමවේදයකට අපගේ අනාගත පැවැත්ම තහවුරු කිරීම වෙනුවට “අතීසාරයට අමුඩය ගසන්නාක්” වැනි ක්‍රම මගින් අප මිහිමතින් තුරන්වීම ඉක්මන්

කරන්නට නිලධාරීන්ද බලධාරීන්ද දිගින් දිගටම කටයුතු කරමින් සිටින බව අපගේ මාමලා බාප්පලා හා අත්තලා කතාවෙනු අපි අසා ඇත්තෙමු. මේ අතර පෙරහැරවල ගමන් කිරීමට සිටින අපගේ නෑදෑයන් ප්‍රමාණය දිනෙන් දිනම පහත වැටෙන බව පවසමින් සංවිධානාත්මක පිරිසක් රට කරවන ඇත්තන්ට බලකර සිටින්නේ අප රටේ වනාන්තරවල වෙසෙන ඥාතීන් දෙපා සතුන්ට බැල මෙහෙවර සිදුකරන තත්ත්වයට පත් කරන ලෙසටය. පෙරහැර සංස්කෘතිකාංගය වෙනුවෙන් අපගේ කාර්ය භාරය ගැන අපට තර්ක කිරීමට අවශ්‍යතාවයක් නැතත් සැබැවින්ම මේ හීලෑ අලි මාගියාවට අවශ්‍ය වී ඇත්තේ මෙරට සංස්කෘතිය රැක ගැනීමට ද නොඑසේ නම් තම් මඩිය තර කර ගැනීමටද යන්න පිළිබඳව නම් නොවිමසාම බැරිය.

ධනය බලය නිලය ලෝකයාට හුවා දැක්වීමේ අරමුණින් අතීත රදලයන් අපේ නෑදෑයන් තමන් සත්තකයේ ගාල් කර තබා ගැනීමට උත්සාහ කළ බව අප අසා ඇත්තෙමු. නමුත් ශ්‍රී ලංකාවේ පැවැත්වූ අවසාන ඇත් ගාලේදී පනාමුරේ ඇත් රාජා නමින් දෙපා සතුන් හඳුන්වන අපගේ මුත්තනුවන් තම් වර්ගයාගේ පැවැත්මට එරෙහිවන දෙපා සතුන්ට විරුද්ධව ප්‍රචණ්ඩ ලෙස ප්‍රතිරෝධය දැක්වීමේ වරදට එතුමන් වෙඩි තබා මරා දමන්නට සංවිධායකයන් කටයුතු කිරීම නිසා හටගත් ජනතා විරෝධය වන අලි ඇතුන් හීලෑ කිරීම තහනම් කිරීම දක්වා ප්‍රබල වී තිබේ. එහි ප්‍රතිඵලය වූණේ පුහු මානයෙන් හිස උදුම්මාගත් ඔළ මොළ නිවුන්ටත්, ධන කුවේරයන්ටත්, අපගේ නැන්දලා මාමලා කරමත සංචාරකයන් තබාගෙන මහ මඟ ගිනි අවිවේ ඔවුන්ව රැගෙන යන මුදලාලිලාටත් අවශ්‍යකරන අපගේ නෑදෑයන් ලබාගැනීමට නොහැකිවීමය.

නමුත් ඔවුන්ගේ පාර්ශ්වය කොතරම් ප්‍රබලවීද යත් ඉකුත් කාලයේ අපව සංරක්ෂණය හා කළමනාකරණය කිරීමට බව පවසමින් කරලියට ගෙනා ප්‍රතිපත්තිවලින් පවා ඉටුකරන්නට උත්සාහ කෙරුණේ මොවුන්ගේ හීලෑ අලි උමතුව සංසිදුවා ගැනීම බව අපගේ නෑදෑයන් කතා කරනු අප අසා ඇත්තෙමු.

මෙම බේදවාචකයේ ආසන්නතම බිල්ල ලෙස පින්තවලින් පිටමංකරන්නට පසුගිය දිනෙක අපගේ අයියලා දෙදෙනෙකු තෝරාගන්නට දෙපා සතුන් පැමිණුනි. දෙපා සතුන්ගේ “කැබිනට්ටුව” ලෙසින් හඳුන්වනු ලබන තැනකින් ලබාගත් බව කියන අවසරයක් ඔවුන් ඔවුනට රිසි සේ අපගේ සහෝදරයන් හැසිරවීමට භාවිත කර තිබේ. අපට අවශ්‍ය ඕනෑ එපා කම් සරිකර දෙමින් අපට හවිහරණක් වන්නේ දෙපා සතුන් බව සැබෑය. නමුත් මේ ආකාරයෙන් දෙපා සතුන්ට අවශ්‍ය පරිදි අපගේ නිදහස සීමාකිරීමට ඔවුනට ඇති සදාචාරාත්මක අයිතිය නම් අපට නොපැහැදිලිය. නුදුරු අනාගතයේදීම අපගෙන් වෙන්වීමට නියමිත එම සොහොයුරන් ගැන අප මහත් ශෝක වීමු. නමුත් එහි අවසන් ගොදුර අප වනු ඇතැයි අප තුන් සිතකින්වත් නොසිතුවෙමු.

වසර පහක් පමණ ගත වන තුරුත් මව් තුරුලේ රැඳෙමින් කිරි උරා බීමද අපගේ අනාගත පැවැත්මට අවශ්‍ය දෑනුම ලබා ගැනීමද අලි ඇතුන් වන අපගේ සිරිතය. නමුත් වසර දෙකහමාරක් ගතවෙන්නටවත් පෙර අපව මව් තුරුලෙන් උදුරාගන්නට දෙපා සතුන්ට තිබූ අවශ්‍යතාවය නම් අප හට මහත්වූ ගැටලුවකි. මෙම සැහැසි කම සිදුකරන්නට මෙම ඇත්තන්ගේ සිත් මෙහෙයවූයේ කිසිදාක මව් සෙනෙහස හෝ කිරි රස නොවිඳි බැවින්ද, නැතිනම් දෙපා සතුන්ගේ ගෙන්දගම් ලෝකය ඒ සියල්ල ඔවුන්ගේ ඉහමොළ වලින් සුරාහල බැවින් දැයි අප නොදනිමු.

එසේම වසර පහට අඩු අපව මව් තුරුලෙන් වෙන් නොකරන්නැයි දෙපා සතුන්ගේ යුක්තිය පසිඳලන ආයතනය මගින්ද නියෝග කර ඇති බව අපට දැනගන්නට ලැබුණි. මෙවැනි තත්වයක් තුළ මේ ආකාරයේ දුශ්ශීල තුවෂ් හා නින්දිත ක්‍රියාවන් සිදුකිරීමට බලය ඇත්තා කවුරුන්දැයි අප සනුහරයම පසුවන්නේ මහත් විමතියෙන් හා ඉවිභංගත්වයෙනි.

අප මෙහිදී විශේෂයෙන්ම දෙපා සතුන්ගේ ජනාධිපතිතුමන් ලෙස හඳුන්වන උතුමන්ට - එතුමන් අපගේද හාරකාරයා වන්නේය, අවධාරනය කරන්නේ කන්නට අවශ්‍ය වූ විට කබරගොයාද තලගොයා කර ගත හැකි තුප්පහි දුර්ජනයින් පිරිසක් ඔබතුමන්ද

මහානායක හිමිවරුන්ද දඩම්මා කරගෙන අප දෙදෙනා ඔබතුමන් අතින්ම මල්වතු හා අස්ගිරි උභය විහාරවලට පූජා කිරීමට සූදානම් කිරීම මගින් තවදුරටත් බෞද්ධ විරෝධී ලෙස තමන්ගේ පටු අරමුණු ඉටුකර ගැනීමට හෝ ලකුණු දමා ගැනීමට උත්සාහ දරන බවය.

අපව මේ ආකාරයෙන් පැහැරගෙන යෑමෙන් ඇති වූ මානසික හා ශරීරික පීඩාව අමතක කරන්නට අපට උත්සාහ කළ හැකි නමුත් අපගේ ආදරණීය මව්වරුන්ට අප නිසා විඳින්නට සිදු වූ අපරිමාණ දුක් ගැහැට අප තුළ තවදුරටත් ඇති කරන්නේ මහත් කලකිරීමකි. මාතෘ දාරක ස්නේහයේ උපරිමය සංකේතවත් කරන්නේ අපගේ මව් සෙනෙහස බව දෙපා සතුන් අතර මතයක් පවතී. එසේම අපේ මල්ලියෙකු හෝ නංගියෙකු උපන් කල රැලේ සෑම ඇතින්නකුටම කිරි එරෙන බවට කට පුරා ප්‍රකාශ කරන දෙපා සතුන් විසින්ම මේ ආකාරයේ සැහැසි කමක් සිදුකරනැයි අප කෙසේ නම් සිතන්නද ?

දළඳා මාලිගාවේ පෙරහැර කටයුතු සඳහා මෙන්ම පූජා භූමි උදෙසාද නොයෙකුත් අද බාලයන්ගේ හිත සුව පිණිසද අපගේ නිවහනෙන් මේ දක්වා ලබා දී ඇති නැදැයන් ගණන හැටක් පමණ බවත් එයින් දැනට ජීවතුන් අතර සිටින අලි ඇතුන් බොහෝ ගණනක් සිටින්නේ විහාරවල නොව පෞද්ගලික අලි හිමියන්ට බැල මෙහෙවර කරමින් බවත් අප ලබන්නට පැමිණි පරිසරයට ආදරය කරන ඇත්තන් කියනු අප අසා ඇත්තෙමු. එම යථාර්ථයට පිටු පාමින් අප දෙදෙනා වෙනුවෙන් කතා කළ මිනිස්කම දන්නා ඇත්තන් ආගම් විරෝධී ලෙස හඳුන්වන්නටත් මහානායක උන්වහන්සේලා මෙහෙයවන්නට තරම් හීලෑ අලි උමතුවෙන් පෙළෙන සංවිධානාත්මක පිරිසට හැකිවීම තුළ අපට වහල් කමේ තබා ගැනීම දෙපා සතුන්ගේ මහත් ධනෝපායන මාර්ගයක්ව ඇති බව පෙනෙන්නට තිබේ. එහෙයින් බෞද්ධාගම නගාසිටුවීමට බව පවසමින් සිදුකරන අපව හීලෑ කිරීමේ සැබෑ අරමුණ එයම දැයි ගැඹුරින් සිතා බැලිය යුතුය.

වනජීවී දෙපාර්තමේන්තුව මගින් අපගේ ඇත්තන් හීලෑ කිරීමට ක්‍රියාත්මක කළ වැඩපිළිවෙළ (දඩබ්බර අලි වෙන්දේසි

කිරීම ලෙස දෙපා සතුන් හඳුන්වන) ප්‍රායෝගික නොවන බව තම ජීවිතයෙන් වන්දි ගෙවමින් ලොවටම හඬගා කියූ අපගේ අලි මහජ්ජා කෙනෙකු ඇතිලි වැව ප්‍රදේශයෙන් අල්ලාගෙන විත් මාවනැල්ලේ බලහත්කාරයෙන් රඳවා තබාගෙන දහසක් වද වේදනා දී මරා දැමූ අපරාධකරුවන් තවමත් නිදලේලේ වෙසෙමින් අපවද ගොදුරු කර ගන්නනට උත්සාහ කළා සේම අපගේ අනාගත පරපුරේ විනාශයටද ඔවුන් නොපසුබටව දායක වනු නොඅනුමානය. එම ජඩයින් පිළිබඳව කතා කිරීම පිළිතුලෙන් යුතුව බැහැර කරමු. නමුත් අපව නිරාහාරව බැඳ තබා මුගුරුවලින් බැටදී රත්වු යකඩවලින් අපව පුළුස්සා, විදුලි සැර වද්දා, සිරකර බැඳ තබා අපව තම අණසකට නතුකර ගැනීමට රකුසන් විසින් දරන වැයම සාධාරණීකරණය කිරීමට තරම් පටු සංකල්පනා සහිත ඇත්තන් තමන්ගේ කඩේ යෑමේ දිග පළල හා බරපතල ආදීනව පමාවී නමුත් වටහා ගැනීම නම් බෞද්ධ දර්ශනයේ චිරස්ථිතියට වඩාත් ඉවහල් වනු ඇති බව නම් කිව හැකිය.

මුළු ලෝකයේම මවත් පියාත් හඳුනාගත් ඇත් පැටවුන් දෙදෙනා අප බැවින් අනාගතයේදී අපගේ සනුහරයේ පැවැත්ම තහවුරු කිරීමට අපගෙන් ලබා ගත හැකිව තිබූ මෙහෙවර ගැන අපි කතා කරන්නට උත්සාහ නොකරමු. ඒ මක්නිසාද යත් බොහොමයක් දෙපා සතුන් සිතා සිටින්නේ අප පෙරහැරේ යෑමටත් දෙපා සතුන්ගේ බැල මෙහෙවර කරදීමටත් මොලොව බිහිවූ දාසයන් හෝ කෙළි බඩු හෝ සුරතල් සතුන් ලෙසින් බැවිනි. එහෙත් මෙවැනි හිංසාවකින් තොරව තවත් කෙටි කලෙකදී මෙතරම් දුෂ්ඨ නොවන ආකාරයෙන් විහාරයකට පූජා කිරීමට දෙපා සතුන්ට ඕනෑ තරම් අවකාශ තිබියදී පෙරහැර අවශ්‍යතා සඳහා අපව භාවිත කිරීම, බෞද්ධාගමේ චිරස්ථිතිය හා සත්ත්ව හිංසාවද රටේ නීතිය ද පටලවන්නට වෙරදරමින් අපව පැහැරගෙන ගිය දුෂ්ටයින් උපාසකයින් වී අප, රැකගන්නට කතා කළ ඇත්තන් බෞද්ධ විරෝධීන් වීමද උභතෝකෝටිකයකි.

අපට හිංසාකාරී ලෙස සලකන අමනසත් වෙසෙන ධර්මද්විපය මතම දෙව්වරුන්ද වැඩ වසන බව අප දැනගත්තේ නොයෙකුත් නිවටුන්ගේ රැවුම් ගෙරවුම් ගැරහුම් හා වහසි බස්

අභිමුඛ නිර්භයව ඔවුන් අප වෙනුවෙන් අදිනව පෙනී සිටි හෙයින්. අප අද කුමන හෝ ආකාරයක සැනසුමක් ලබා ඇත්නම් ඒ ඔවුන්ට පින්සිඳු වන්නටය. ඔබතුමන්ගේ කාරුණික අවධානයද අප වෙත යොමු කරන ලද්දෝ ඔවුන්ය. අප ඔවුන්ගේ පා දුහුවිලි ගෙන ශීර්ෂ මස්ථකයේ තබා ගනිමු. නමුත් අපි අප ලද නිදහස පිළිබඳව උපේක්ෂා සහගත වනවා මිස සතුටෙන් නොඉපිලෙන්නෙමු. ඒ මන්ද යත් අපට යම් නිදහසක් ලැබුණද අනාගතයේදී අපගේ මතු පරපුරට මෙවැනිම ඉරණමී අත් නොවෙතැයි තීර ලෙසම විශ්වාසය තැබිය නොහැකි බැවිනි. අපගේ නිදහස ගැන පමණක් ප්‍රීතිවීමට තරම් අප ආත්මාර්ථකාමී නොවන්නෙමු. දෙපා සතුන් යනුද මේ මුළු මහත් සොබා දහමේ එක් පුරුකක් විනා සමස්ත ජීවී ප්‍රජාවම පාලනය කරන්නට හෝ අල්ලේ නටවන්නටත් තමන්ට රිසි සේ බුක්ති විඳින්නටත් අයිතියක් ඇත්තවුන් නොවෙති. දෙපා සතුන් යනුද සොබාදහම නැමති සංකීර්ණ ජාලයේ එක් සුළු කොටසක් වන අතර ඔවුන් විසින් එම සංකීර්ණය මත සිදු කරන සෑම ක්‍රියාවකටම ප්‍රතික්‍රියාවක් ලබන්නෝද වෙති. දෙපා සතුන්ට ඇතත් මේ මිහිමත හුදෙකලාව රජවීමේ අදහසක් අප හට නම් නැත. “මිනිසා ” ලෙස හඳුන්වන්නට නිමිති වූ බුද්ධියෙන් ඉහළ දෙපා සතුන් විසින් නිමවන ලද “රෝබෝ” යන්ත්‍ර මෙන්ම දෙපා සතුන්ද යාන්ත්‍රිකරණය වී ඇති සෙයකි. ඔවුන්ට ගසක කොළක සිසිලසද සුන්දරත්වයද අපා දෙපා සිව්පා බහුපා විභග ඇූ නොයෙකුත් සජීවීන්ගේ කෙළි ලොල් දිවිපෙවෙන හා ජීවන හුස්මද පිළිබඳව කිසිදු වටිනාකමක් නොමැතිවීමට ඉඩ ඇත. එහෙත් මේ සෑම සියලු ජෛව සංසතකයක්ම මේ මිහිමතින් තුරන්වූ දිනෙක දෙපා සතුන්ට අත් විඳින්නට සිදුවන මහත් හුදෙකලාව විසින් එතෙක් ඔවුන්ට නොවැටහුනු සොබාදහමේ හඬ, යථාර්ථය ඔවුන්ට පසක් කරදෙනු නොඅනුමාන නමුත් ඒ වන විට යළි හැරී බලන්නට තරම් දෙයක් ඉතිරි වී නොපවතිනු ඇත. සියල්ල යළිත් කිසිදු දිනක ළඟාකර ගත නොහැකි අතීත මතකයන් පමණක් බවට පත්වනු ඇත. දෙපා සතුන් විසින් මුළු මහත් ජීවී ප්‍රජාවටම උරුම කළ ඉරණමේ අවසන් ගොදුරු බවට ඔවුන්ම පත් වන්නේ එදිනටය.

දෙපා සතුන් ඉතා උනන්දුවෙන් කතා කරන්නේ අපගේ ශරීර ශක්තිය ගැන පමණි. එහෙත් එපරිදිම අපද ඉතා බුද්ධිමත් මෙන්ම අතිශය සංවේදී සත්ත්ව කොටසක් බව සලකා අප සමඟ ගනුදෙනු කළ හැකිනම් කොතරම් අගනේද?. නමුත් අවාසනාවක මහත නම් සිදු නොවන්නේද එයමය. එහෙයින් ගරු කටයුතු ජනාධිපති උතුමානනී, ඉහතද සඳහන් කළ පරිදි අප මෙදියක දිවි ගෙවන්නේ තවත් සීමා සහිත කාලයක් පමණක්ය. ඒ ඉන්නා කෙටි කාලය තුළවත් මිනිසුන් නම් දෙපා සතුන්ගෙන් සිදුවන නොපනත් කම් හේතුවෙන් අප විදිනා අනේක විධ දුක් කන්දරාව වටහාගෙන අපට නිදහසේ ජීවත්වීමට අවශ්‍ය වටපිටාව නිර්මාණය කර දෙනු මැනවි. එවිට අප ඔබට සදා ණය ගැති වන්නෙමු.

ඔබට දළදා සමිදු පිහිටයි !

මීට විශ්වාසී,

රාජු හා සින්දු

(පින්තවල අලි නිවහනෙන්

පැහැරගැනුනු ඇත් පැටවුන් දෙදෙනා)

(පින්තවල අලි අනාථාගාරයෙන් අලි පැටවුන් දෙදෙනෙකු ලබාදීමට ගනු ලැබූ කැබිනට් මණ්ඩල තීරණයක් දඩම්මා කරගනිමින් දියවඩන නිලමේ ප්‍රදීප් නිලංග දෑල ඇතුළු පිරිසක් විසින් ඉතා කෲර හා අමානුෂික ආකාරයෙන් පින්තවල අලි අනාථාගාරයේ මව් ඇකයේ සිටි රාජු හා සින්දු යන ඇත් පැටවුන් දෙදෙනා වර්ෂ 2009 ජූලි 26 වැනිදා රාත්‍රියේදී පැහැරගෙන යන ලදි. වර්ෂ 2006. 09. 02 වන දින උපත ලද රාජුත් 2006. 11. 09 දින උපත ලැබූ සිංදුත් ඒ වන විට වයස අවුරුදු තුනක පමණ ඉතා කුඩා අලි පැටවුන්ය. පැහැර ගෙන යාමෙන් පසු මේ දක්වාම ඉතා කෲර වධ බත්ධන වලට ලක් කරමින් එම අලි පැටවුන් දෙදෙනා රඳවාගෙන සිටින නමුදු ඒ අසරණ සතුන් වෙනුවෙන් මෙතෙක් ඉටුවූ සාධාරණයක් නැත.)

ඇත් අතුරු සෙවණේ අලි පැටවුන්ගේ අයිතියන් හිලෑ අලි උමතුවන්ට

මෙරට වන අලි සංරක්ෂණයේ හා කළමනාකරණයේ සුවිශේෂ පරිච්ඡේදයක් ආරම්භ කරමින් උඩවලව ඇත් අතුරු සෙවන ස්ථාපනයවූයේ වනාන්තරවල වෙසෙන වන අලි රංචුවල සිට නොයෙකුත් හේතු නිසා මඟහැරී අසරණ භාවයට පත්වන අලි පැටවුන්ට ඉමහත් සහනයක් සැලසීමටය. එහිදී ඇත් අතුරු සෙවණේ වසර කිහිපයක් ඇති දැඩිවූ මෙම අලි පැටවුන් ස්වකීය පැවැත්ම තනිව තහවුරු කර ගැනීමට හැකියාව ලබන වයස එළැඹීමෙන් පසුව පෙරලා වනාන්තරය වෙත මුදා හැරීම අරමුණු විය. නමුත් මේ වන විට ඇත් අතුරු සෙවණේ දිවිගෙවූ අලි පැටවුන්ටද දේශපාලන බලයෙන් ඔද්දල් වූ හිලෑ අලි උමතුවන්ට හිමිවීමට කටයුතු යෙදීම වන අලි සංරක්ෂණය හා කළමනාකරණයද සත්ව හිංසනය සහ සුභ සාධනය සම්බන්ධයෙන්ද ඉතාම සෝචනීය තත්ත්වයක් බව යළි යළිත් පැවසිය යුතු නැත.

ශ්‍රී ලංකාව තුළ මෙසේ අලි පැටවුන් සංරක්ෂණය සහ නැවත කැළයට යැවීමට ඇත් අතුරු සෙවණ දෙකක් පිහිටුවිණි. එනම් උඩවලව හා මෑතකදී රිටිගල ප්‍රදේශයේ ආරම්භ කරනු ලැබූ ඇත් අතුරු සෙවණය. ටික කලකට පසුව රිටිගල ඇත් අතුරු සෙවණ වසා දමන ලදී. වනජීවී සංරක්ෂණ දෙපාර්තමේන්තුවේ මූල්‍ය දායකත්වයට අමතරව කැපකරු මාපිය ක්‍රමය යටතේ විවිධ පුද්ගලයින් හා සංවිධාන මගින්ද මෙම අලි පැටවුන් සංරක්ෂණයට මූල්‍ය දායකත්වය ලැබේ. එබැවින් මෙහි බර සෘජුවම රජයට දැරීමට සිදු නොවේ. ඒ වෙනුවට සිදුවන්නේ මෙමගින් එම සතුන් සංරක්ෂණය සිදු කිරීමට අමතරව සංචාරක ආකර්ෂකයක් ලෙස

මේ වෙත ඇදී එන දෙස් විදෙස් ජනතාව මගින් රජයට සැලකිය යුතු විදේශ විනිමයක් ඇතුළු ආර්ථික වාසියක් ද අත්විමය. නමුත් මෙකී සියලු ප්‍රතිලාභයන්ට කණකොකා හඬලවමින් උඩවලව හා රිටිගල ඇත් අතුරු සෙවණවල දිවි ගෙවූ අලි ඇතුන් පින්තවල අලි අනාථාගාරය වෙත ගෙනැවිත් එම සතුන් හීලෑ අලි ඇතුන් ලෙස යොදාගෙන තම මඩිය තරකර ගන්නා හීලෑ අලි උමතුවන් පිරිසකට ගොදුරු කර විමට යන බව මෑතක සිට සිදුවෙමින් පවතින සිදුවීම් පිළිබඳව විශ්ලේෂණය කිරීමේදී ඕනෑම පුද්ගලයෙකුට වටහාගත හැකි බව අපි සිතමු.

දෙස් විදෙස් රසිකයින් රැසකගේ අලි ඇතුන් නැරඹීමේ මනදොළ සපුරාලීම සඳහා රඹුක්කන ප්‍රදේශයේදී පිහිට වූ පින්තවල අලි අනාථාගාරය මේ වන විට දිනෙන් දිනම සංරක්ෂණ මුහුණුවරින් ගරාවැටීමකට ලක්වී තිබීම දඩම්මා කරගෙන මේ ආකාරයෙන් උඩවලව හා රිටිගල ඇත් අතුරු සෙවණවල පහසු ලබමින් සිටි අලි ඇතුන්ද තම ග්‍රහණයට නතුකර ගැනීමට දේශපාලන අධිකාරිය - ඔවුන් සරණ යන නිලධාරී පැලැන්තිය හා හීලෑ අලි උමතුවන් කටයුතු කරමින් සිටින බව දක්නට ලැබේ. මෙයට කලකට ඉහත ඉතා හොඳ තත්ත්වයෙන් පාලනයවූ පින්තවල අලි අනාථාගාරය හස්ති අභිජනන මධ්‍යස්ථානයක් ලෙසද ශීඝ්‍ර දියුණුවක් ලබා තිබුණි. එහි දිවි ගෙවූ අලි ඇතුන්ට දාව වාර්ෂිකව විශාල අලි පැටවුන් ප්‍රමාණයක් බිහි වූ අතර මෙය අනාථාගාරයකට එහා ගොස් හීලෑ අලි අභිජනන මධ්‍යස්ථානයක් ලෙස සංවර්ධනය කිරීමේ අවශ්‍යතාවයද සංරක්ෂණවේදීන් විසින් පෙන්වා දෙනු ලැබීය. නමුත් මෙහි දිවි ගෙවූ ප්‍රජනනය සඳහා යොදාගත හැකි ශක්තිමත් හා නිරෝගී අලි ඇතුන් විවිධ පෞද්ගලික පාර්ශව වලට ලබාදීම නිසා අද වන විටත් මෙහි නව අලි පැටවුන් බිහිවීම පහල යන තත්ත්වයට පත්ව ඇත. තවද දැනට ඉතිරිව සිටින ජව සම්පන්න අලි සාමාජිකයින් පවා ගස්වල බැඳ දමා අභිජනනයට ඇති අවස්ථා අහුරා තිබීමද මේ තත්ත්වය ඇති වීමට හේතුවී ඇති බව විශ්වාස කටයුතු ආරංචි මාර්ග වලින් දැන ගැනීමට ලැබී ඇත. එමෙන්ම මෙහි විසූ ඉතා ශක්තිමත් හා ජව සම්පන්න හස්තියෙකු වූ “නීලගිරි” ඝාතනයට

ලක්වීමෙන් පසු අනාථාගාර පාලකයින් විසින් ගනු ලැබූ ඇතැම් තීරණද මෙම තත්ත්වය ඇතිවීමට බලපා ඇති බව කියැවේ. එකල මෙම අනාථාගාරයට අදාළ රේඛීය අමාත්‍යාංශ ලේකම්වරයෙකු පවා මෙසේ අලි පැටවුන් බිහිකිරීම පිළිබඳව ප්‍රශ්න කර ඇති බවද අසන්නට ලැබේ.

මේ සියලු බලපෑම් හමුවේ පින්තවල අලි අනාථාගාරයේ හස්ති අභිජනන කටයුතු පිරිහී ගියද එමගින් හීලෑ අලි උමතුවන්ගේ උම්මාදයට තිත තැබී නොතිබීම නිසා ඇත් අතුරු සෙවණින් හෝ අලි පැටවුන් ගෙනැවිත් ඔවුන්ගේ උන්මාදය සංසිඳවීමට බලධාරීන් කටයුතු කරන බව පෙනෙන්නට තිබේ. උඩවලව ඇත් අතුරු සෙවනෙහි හැදී වැඩී යළිත් වනාන්තරයේ පහසු විඳීමට මඟ බලමින් සිටියදී අවස්ථා ගනනාවකදී පින්තවල වෙත ගෙන එනු ලැබූ අලි පැටවුන් අතර සිටි හරිත හා ඇටිලස් යන අලි පැටවුන් දෙදෙනා මේ වන විට පෞද්ගලික භාරකාරීත්වයක් වෙත පැවරී තිබීම මෙම කරුණු මනාව සපර් කරන බව අපගේ විශ්වාසයයි.

මේ ආකාරයෙන් උඩවලව ඇත් අතුරු සෙවනෙහි විසූ අලි පැටවුන් පෞද්ගලික භාරකාරත්වයට පැවරීමට හෝ පින්තවල අලි අනාථාගාරය වෙත ගෙන ඒම මගින් සදාකාලික සිරකරුවන් බවට පත්කිරීම මනුෂ්‍යත්වයට නිගාදෙන ඉතා අසාධාරණ අන්තනෝමතික සහ අඥාන ක්‍රියාවක් බව යළි යළිත් පැවසිය යුතු නැත. මේ පිළිබඳව පරිසරයට ලැදි බොහෝ දෙනෙකු හා ඇත් අතුරු සෙවනේ නිලධාරීන් පවා තම විරෝධය දක්වා තිබුණද ධනයෙන් හා දේශපාලන බලයෙන් අන්ධවූ කාපාච්චන්ගේ ක්‍රියාවන් පාලනය කිරීමට එමගින් කිසිදු හැකියාවක් නොලැබීම කණගාටුවට කරුණකි. තවද මෙවැනි අපකීර්තිමත් ක්‍රියාකලාපයන් නිසා ඇත් අතුරු සෙවනේ අලි පැටවුන් වෙනුවෙන් තම කාලය ශ්‍රමය හා ධනය කැපකළ දෙස් විදෙස් කැපකරු මාපියන්ද සිත් තැවුලට හා කම්පාවට පත්වන බව නොඅනුමානය. ඔවුන්ගේ දායකත්වය මෙවැනි අධම ක්‍රියාවන් නිසා අධෛර්යමත්වීම නුදුරේදීම උඩවලව ඇත් අතුරු සෙවන ගරාවැටීමටද හේතුවන බව බලධාරීන්ට නොවැටහීම විමතියට කරුණකි. එමගින් එම ප්‍රදේශයේ දිවිගෙවන ජනතාවටද ඇත් අතුරු සෙවණ මගින් සැලසුණු ආර්ථික වාසි පිරිහියාම ද සිදුවන බව අවිවාදිතය.

1972 වසරේදී විල්පත්තු ජාතික වනෝද්‍යාන මූලස්ථානය ආශ්‍රීතව වනාන්තරයෙන් අතරමංවූ අලි පැටවකු රඳවාගෙන හදාවඩා ගැනීමෙන් ඇරඹී අලි අනාථාගාර සංකල්පය ලොව ඒ ආකාරයේ පළමු අත්දැකීම ලෙස 1975 වසරේදී පින්තවල ස්ථීරව ස්ථාපනය වූ දා සිට එය මේ දක්වා සාර්ථක ලෙස පියවරින් පියවර පෙරගමනය පැමිණීමේ වර්තමානයේ රටකරවන පාලකයින් හෝ නිලධාරීන්ට එහා ගිය තුන්කල් දැක්මක් අතීතයේ මෙරට පාලනය කළ බලධාරීන්ට හා නිලධාරීන්ට තිබූ බැවිනි. තවද එහි තවත් සුවිශේෂී සංධිස්ථානයක් ලෙස 1995 වසරේදී “යළිත් සිය නිජබිම කරා පා තැබීමට ඉඩ දෙන්න” යන තේමාව යටතේ උඩවලව ඇත් අතුරු සෙවන ආරම්භ වන්නේද එවැනිම පසුබිමකය. මෙමගින් අද දක්වාම එම සතුන් පුනරුත්ථාපනය සඳහා සාර්ථක මැදිහත්වීමක් සිදුකෙරුණේ තම වේතනයද නොසලකා හරිමින් තම දහදිය කඳුළු වැගිරූ අවංක නිලධාරීන් රැසකගේ කැපවීම මතිනි. නමුත් අද වන විට මහජනතාවගේ බදු මුදලෙන් යැපෙන තමන් ලබාගන්නා වේතනයට පවා නිගාකරන ජරා ජීර්ණ අධම නිලධාරීන් හා දේශපාලකයින් සිදුකරමින් සිටින්නේ එකී ජාතියට හිමි අගනා සම්පත් මකර කටට යවමින් තම මඩිය තරකර ගැනීමය. නමුත් ඔවුන් සිදුකළ යුත්තේ අතීතය විසින් මෙරටට උරුම කළ මෙම සම්පත් අනාගත පරපුර සඳහා සුරක්ෂිත කර තැබීම බව යළි යළිත් සිහිපත් කර දෙනු කැමැත්තෙමු.

අතිගරු ජනාධිපතිතුමනි, පින්තවල අලි නිවහන රැක දෙන්න !

බුද්ධ ධර්මය සහ ශ්‍රී ලාංකීය සංස්කෘතිය සමඟ ඉතා සමීප සබඳකම් ඇති සත්ත්වයා ලෙස අපේ ජන සමාජයෙන් වැඩියෙන්ම ගරු බුහුමන් ලබන්නේ සද්ධන්තයන් බව ප්‍රකට කරුණකි. බුදුරදුන් බෝසත් අවධියේ ඇත් අත්භවයක උපන් බව සඳහන් වන ජාතක කතා රාශියක් ඇත. සිදුහත් කුමරුගේ පිළිසිඳ ගැනීම මහාමායා දේවිය සිහිනෙන් දුටුවේද සුදු ඇත් පැටවෙකු එතුමියගේ කුසට පිවිසෙන අයුරිනි. උදේනි රජුගේ හදාවතිකා ඇතින්න හදු යොවනයේදී වේගවත් ඇතින්නකි. රජු ඇයට ඉතා ආදරයෙන් සැලකූ අතර ඇත්ගාල නිරතුරුව සුවඳ වතුරෙන් සෝදා පිරිසිදුව තැබුවේය. එහෙත් මහළුවියේදී ඇයට ඒ සංග්‍රහ නොලැබුණි. නිසි අහරක් නොමැතිව සිරුර වැහැරී සිටි හදවතිකා බුදුරදුන් පිඬුසිඟා වඩිද්දී ඉදිරියට පැමිණියාය. ඇයගේ අසරණ බව තේරුම්ගත් බුදුරජාණන් වහන්සේ ඇතින්න කෙරෙහි කරුණාවෙන් ඇය පෙර පරිදිම හොඳින් රැකබලා ගන්නැයි උදේනි රජුට උපදෙස් දුන්හ. මහලු වියේ නොසලකා හැර සිටි එවැනිම ඇතින්නක ගැන පෙර සිදුවීමක් ඉස්මතු කරමින් උන්වහන්සේ දළ්භ ධම්ම ජාතකය දේශනා කර ඇත. කොසඹූ නුවර හික්සුන්ගේ කලහය නිසා හුදෙකලාව පාරිලෝය වනයට වැඩිය බුදුරදුන්ට උවටැන් කරමින් සමීපව සිටියේ ඇත් රජකු බව වංශකථාවේ සඳහන්වේ. පාරිලෝයය නම් හේ වියළි දඬු දෙකක් පිරිමැදීමෙන් ගිනි දල්වා එයින් රත්කළ ගල් ගෙඩි පොකුණට පෙරලා දමා බුදුරදුන්ට උණු පැන් සකසා දුන් අන්දම සැඳහැ සිත් වඩනා අයුරින් බෞද්ධ සාහිත්‍යයේ දැක්වෙයි. ඇතුන් පිළිබඳ උපමා ඇතුළත් සූත්‍රදේශනා රාශියක්ද ත්‍රිපිටකයේ ඇතුළත් වෙයි. දෙවනපෑතිස් රජු සමය

මහින්දාගමනයෙන් පසු රජුගේ ඇත්හලෙහි වියත් බැඳ සුවඳ මල් අතුරා මිහිඳු මාහිමියන්ගේ ධර්ම දේශනා පැවැත්වීමට යොදාගත් බවද උන්වහන්සේ ප්‍රථම ධර්මදේශන, චූල හත්ථිපදෝමක සූත්‍රය ඇතුන් සම්බන්ධ කරුණුකාරනා අතරින් ශ්‍රී සද්ධර්මය විග්‍රහයක් ලෙසද හඳුනාගත හැකිය.

මෙවැනි කරුණු රැසක් හේතුවෙන් අලි ඇතුන් හා ලාංකිකයන් අතරද පැවතියේ කිසිදාක වෙන්කළ නොහැකි හත්සාදරයක් වුවද කාලයාගේ ඇවෑමෙන් වනාන්තර විනාශයත් සමඟ අලි ඇතුන් හා මිනිසුන් අතර මේ වන විට බරපතල විරසකයක් ඇති වී ඇති බවද නොකිව මනාය. මේ හේතුවෙන් අසරණ භාවයට පත් වන්නාවූ අලි ඇතුන් සංරක්ෂණය සඳහා එක්දහස් නවසිය හැත්තෑපහේ බලයට පත් සමඟි පෙරමුණු රජයේ නාවික හා සංචාරක අමාත්‍යවරයා වූ කැගල්ල දිස්ත්‍රික් පාර්ලිමේන්තු මන්ත්‍රී පී.බී.ජී. කථගල්ල මහතා තම ගම් ප්‍රදේශයේ පින්තවල අලි අනාථාගාරය ගොඩනගන්නේ වනාන්තරයේ අතරමංවූ අලි පැටවුන් පස් දෙනෙකුගෙනි. 1975 පෙබරවාරි 16 වැනිදි එසේ ගොඩනැගෙන පින්තවල අලි නිවහන අද වන විට ලොවපුරා සුප්‍රකට සංචාරක මධ්‍යස්ථානයක් වූ අතර එය මෙරටට පැමිණෙන විදෙස් සංචාරකයින්ගෙන් 75% කගේ අලි ඇතුන් නැරඹීමේ මන දොල සංසිඳුවා ගැනීමට පිටිවහලක් ලබාදුන් බව නොරහසකි. එහෙත් අතිගරු ජනාධිපතිතුමන්ට අපි මේ ගතු කියන්නට උත්සාහ දරන්නේ ඒසා අමිල වූ පින්තවල අලි නිවහනට මේ වන විට කණකොකා හඬන්නට පටන්ගෙන ඇති බවමය.

පින්තවල අලි අනාථාගාරයේ සොඳුරු දසුන් මෙන්ම එහි සංරක්ෂණ අරමුණු ඉටුවීම් ගැනද එහි උපන් කුළුණු අලි පැටවුන් ගැනද අති මහත් සොම්නසින් කතා කළා, අතිගරු ජනාධිපතිතුමන්ට ද මතකයේ රැඳී ඇතැයි සිතමු. එහෙත් ගරු මැතිදුනි අහෝ පින්තවල අලි නිවහනෙන් දැන් අතොරක් නොමැතිව අසන්නට ලැබෙන්නේ හදවත කකියවන සංවේදී හා අඳුරු පුවත් බව ඔබගේ කඩිනම් අවධානයට යොමුවනු ඇතැයි සිතමු. 2010 නොවැම්බර් මාසයේ සිට මාස කිහිපයක් තුළ අලි අනාථාගාරයේ

ඇතැම් නිලධාරීන්ගේ හා සේවකයන්ගේ නොසැලකිලිමත්කම නිසා අලින් හතර දෙනෙකු මරණයට පත්විය. 2010 නොවැම්බර් මස 26 දා අලි නිවහනේ සිටි “කදිරා” රෝගාතුරව මිය ගියේය. ඉතික්බිති 2011 වසර ආරම්භයේදීම ජනවාරි 17 දින “නිලගිරි” නම් පින්නවල අලි අනාථගාරයේ සිටි ප්‍රතාපවත්ම හස්තියා බීමත් අලි බලන්නන් කීප දෙනෙකුගේ කුරිරු හෙණ්ඩු පහරින් කුවාල ලබා ඉතා අවාසනාවන්ත ආකාරයෙන් අපා දුක් විඳ මරණයට පත් වීමද ඔබ කුමන් වෙත සිහිකැඳවනු කැමැත්තෙමු. ඒ මතුද නොව ඉන් මසක් ගතවන්නටත් පෙර පෙබරවාරි පස් වැනිදා “රන්මලි” නම් ඇතින්න රෝගාතුරුව මිය ගිය අතර බලධාරීන් ප්‍රකාශ කළේ වෙනත් අලියෙකුගේ හරදීමක් මෙම මරණයට හේතුවූ බවය. අතිගරු ජනාධිපතිතුමනි, පින්නවල අලි අනාථගාරයේ දිවි ගෙවූ අසරණ සද්ධන්තයින් පසුපස හඹා ආ අවාසනාව ඉන් ද නොනැවතුනි. 2011 ජුනි 04 වැනිදා අලි නිවහනේ සිටි “කාන්ති” ඇතින්නට දාව 2000 වසරේ මාර්තු 28 වැනිදා උපත ලැබූ කිරි කැටි අලි සිගිත්තා මා ඔයේ ගිලි මරණයට පත්වන තුරුද ජනතාවගේ මුදලින් වේතනය ලබන බලධාරීන්ද නිලධාරීන්ද සේවකයින්ද මරනින්දේ පසුවූ බව ඔබ කුමන් වෙත ඉතා ගෞරව සම්ප්‍රයුක්තව රජෝර්තු කරනු කැමැත්තෙමු.

අතිගරු ජනාධිපතිතුනි, පින්නවල අලිඅනාථගාරය ආරම්භකර ගෙවුණු වසර 35 ක කාලය ඇතුළත මියගිය අලි ඇතුන්ගේ සංඛ්‍යාවත් ඉහත සඳහන් කළ මාස 07 ක් වැනි ඉතා කෙටි කාලයක් ඇතුළත මිය ගිය අලින්ගේ සංඛ්‍යාවත් එක සමාන බව ඔබ වෙත වාර්තා කරන්නේ මහත් ඉවිෂාභංගත්වයෙනි. මින් පෙර මරණයට පත්වූ අලි ඇතුන්ගෙන් දෙදෙනෙකුම මරණයට පත්ව තිබුණේ වනාන්තරයේදී කාර දඩයක්කරුවන් විසින් සිදුකළ අමානුෂික වදහිංසා හේතුවෙනි. ඒ හැර එක් අලි පැටවකු සංචාරකයින් විසින් කෑමට දුන් රස කැවිලි සහිත පොලිතින් මල්ලක් නිසාද අනෙකා උපතේදීම සිදුවූ ආබාධයකින්ද මරණයට පත්වී ඇත.

තත්ත්වය එසේ වෙද්දී “නිලගිරි” හස්තියා මරණයට පත්වන්නේ එම අසරණ සද්ධන්තයා රැකබලා ගැනීම භාරව

සිටි ඇත්ගොව්වන්ගේම අති අමානුෂික හා තුවිල ක්‍රියාකලාපය හේතුවෙන් බවද, ඉතික්ඛිති දිගේ ගිලි මරණයට පත්වූ අලි සිඟිත්තා මියයන්නේ මාඔයේ ගල් දෙබොක්කාවක ගිලි ඇත් ගොව්වන් විසින් අපරික්ෂාකාරී වීම නිසා බවද මේ මිහිමත අප හැමගේම භාරකාරයා වන අතිගරු ජනාධිපතිතුමන්ගේ කඩිනම් අවධානයට යොමු වනු ඇතැයි අපි උදක්ම අපේක්ෂා කරමු.

මේ ආකාරයෙන් පසුගිය කාලසීමාව පුරා සිදුවූ හස්ති ඝාතන සම්බන්ධයෙන් අදාල බලධාරීන් නිසි ක්‍රියා මාර්ගයක් ගත් බවක්ද අසන්නට නොමැති බව ඔබ තුමන් වෙත ඉතා බැගෑපත්ව සිහිපත් කරන්නේ මේ ආකාරයෙන් අපගේ මාතෘ භූමියේ අගනා සම්පත් ඇලියාවට යෑම රටට ආදරය කරන අපට කිසිසේත්ම දරාගත නොහැකි බැවිණි.

මෙපරිද්දෙන් වැටත් නියරත් ගොයම් කෑමේ ප්‍රතිඵලයක් ලෙස පින්තවල අලි නිවහන අසරණ සද්ධන්තයන්ට ඝාතනාගාරයක් - වධකාගාරයක් වී ඇති පසුබිමක් තුළ ඇතැම් අවස්ථාවාදීන් එහි වෙසෙන අලි ඇතුන් ඔබ තුමන්ව ද නොමඟයවමින් ඉතා කුට උපක්‍රමයන්ගෙන් ඔවුනගේ පටු වාසී ප්‍රයෝජන සඳහා ගොදුරු කර ගැනීමට උත්සාහ දරන බවද අපට දැනගන්නට ලැබේ. මෙරට සංස්කෘතික හර පද්ධතීන්ගේ තිර පැවැත්ම උදෙසා අලි ඇතුන්ගේ යම් අවශ්‍යතාවයක් පවතින බවට කිසිදු සැක සංකාවක් අප වෙතද නොවෙන බව මෙහිදී අතිගරු ජනාධිපති තුමන් වෙත බැගෑපත්ව දන්වා සිටිනු කැමැත්තෙමු. නමුත් එම කරුණ දඩමීමා කර ගනිමින් යම් අමනසෙකු බොර දිගේ මාළු බා ගැනීමට උත්සාහ දරන්නේ නම් ඒ වරද දැක දැක නිවටයින් සේ නිහඬව සිටින්නට ද අපට හැකියාවක් ඇත්තේ නැත.

මින් පෙරද අවස්ථා ගණනාවකදී හීලෑ අලි උන්මාදයෙන් පෙළෙන ඇතැමුන්ගේ පටු අවශ්‍යතා සපුරාගනු වස් පින්තවල අලි නිවහනෙන් අලි ඇතුන් නිල නොනිල වශයෙන් පෞද්ගලික හිමිකාරිත්වයට පැවරුණු අවස්ථා රහසක් නොවේ. නමුත් අතිගරු ජනාධිපතිතුමනි, ඒ අලි ඇතුන් ඉතා සුවදායක ලෙස තමන්ගේ ජීවිතය එම පෞද්ගලික භාරකාරිත්වය යටතේ ගත කළාද නොඑසේ නම් වහල් සේවකයින් ලෙස අපා දුක් විඳ

අකාලයේ මරණයට පත්වූවාද යන්න සොයා බැලීම ඔබ තුමන්ට මෙරට අලි ඇත් පරපුර වෙනුවෙන් කළ හැකි අමිල මෙහෙවරක් වෙතැයි සිතමු. ඒ මන්ද යත් ඔබ මෙදියත වෙසෙන මනු සතුන්ගේ පමණක් නොව සෑම වන ප්‍රාණියෙකුගේද භාරකරුවා වන බැවිනි.

මින් පෙර 2002 වසරේදී පින්තවලින් පෞද්ගලික භාරකාරත්වයට පැවරූ සිංහරාජා ඇත් පැටවා නොසැලකිලිමත් ලෙස දුම්රිය මාර්ගයක් අසල බැඳ තැබීමෙන් අකුණු සැර වැදී මරණයට පත්විය. 1995 වසරේදී දෙවුන්දර ශ්‍රී විෂ්ණු දේවාලයට ලබාදුන් අභය 2010 වසරේදී ඇත් ගොවිවත්තේ අමානුෂිකත්වයට හසුව මරණයට පත්විය. 2003 වසරේදී වල්පොළ පුරාණ විහාරයට ලබාදුන් කපිල නිසි ලෙස ආහාර පාන ලබානොදී අසීමිතව බැල මෙහෙවරෙහි යෙදවීම නිසා මරණයට පත්විය. 1994 වසරේදී පින්තවලින් කෝට්ටේ රජමහා විහාරයට ලබාදුන් ලංකා හස්තියාද 2012 අප්‍රේල් මාසයේදී රෝගාකූරව මියගිය බව දැනගන්නට ලැබුණු අතර එම සත්වයා අකුණු සැර වැදීමකින් මරණයට පත්වූ බවට හුවා දක්වන ලදී.

ඒ අතරින් අප සතුව ඇති “කපිල” සම්බන්ධ අඳුරු මතකය මෙහිදී ඔබ හමුවේ ගෙනහැර දක්වන්නට අප තීරණය කළේ හීලෑ අලි අවශ්‍යතාවය වෙනුවෙන් කඩි යන ඇත්තන්ගේ සත්භාවය ප්‍රශ්නාර්ථයක් බව ඔබතුමන්ට සාධක සහිතව කියාපෑමටය. පින්තවල අලි අනාථාගාරයේ දිවි ගෙවූ “කපිල” එකල ඉතා නිරෝගීමත් තරුණ සද්ධන්තයෙකි. වර්ෂ 2003 දී මෙම අලියා රාගම වල්පොළ පුරාණ රජමහා විහාරය වෙත පූජා කරනු ලබන්නේද මෙරට ජනතාව හා අලි ඇතුන් අතර පවතින සංස්කෘතික බැඳීම සංකේතවත් කිරීමේ අරමුණින් සිතමු. නමුත් එවකට 17 වියේ පසුවූ මෙම තරුණ සද්ධන්තයා තමාගේ ජීවිතයේ ගත කළ සොඳුරුතම කාල සීමාව අතීතයක් පමණක් බවට පත්කරමින් ඉනික්බිතිව ගතකර තිබුණේ වහල් ජීවිතයක් බව අතිගරු ජනාධිපති තුමන්ගේ කාරුණික අවධානයට යොමු කරනු කැමැත්තෙනු. විහාරස්ථානයේ අපේක්ෂිත සැපවත් ජීවිතය පසෙක තබා “කපිල” ඉන්පසු ප්‍රදේශයේ ව්‍යාපාරිකයෙකුගේ වහල් සේවකයෙක් බවට පත් විය. වරෙක හබරණ ප්‍රදේශයේ විදේශිකයන් තම කරමත තබාගෙන සඟරි ගමන් සිදුකිරීමටද

කපිලට සිදුවිය. නිසි ආහාරක් හෝ සෞඛ්‍ය ගැන සොයාබැලීමක් නොමැතිව දිවා රැ බැල මෙහෙවරෙහි යෙදුනු කපිල එන්න එන්නම කෘෂි වී අන්ත දුක්ඛිත තත්ත්වයට පත්විය. කාලය ගෙවී යද්දී මේ සම්බන්ධයෙන් අවධානය යොමු කළ සත්වෝද්‍යානයේ පශු වෛද්‍යවරුන් “කපිල” ගේ භාරකරුට උපදෙස් ලබා දුන්නේ අලියාගේ රෝගී තත්ත්වය නිසා පෙරහැරවලට හා බර වැඩවලට නොයොදා “කපිල” ට යම් විවේකයක් ලබාදෙන ලෙසය. නමුත් එයින්ද තම ධන ලෝභය හික්මවා ගත නොහැකි වූ වධකයින් කපිල දෙපාවාරු නොමැතිව ඇද වැටෙන තුරුම එම අසරණයාගේ ශ්‍රමය සුරා කැවෝය. එහි අවසාන ප්‍රතිඵලය කපිල මන්දපෝෂණය නිසා අකාලයේ මරණයට පත්වීමය.

එහෙයින් අතිගරු ජනාධිපතිතුමනි මේ මිහිමත වෙසෙන අප හැමෝගේම භාරකරුවා වන ඔබතුමන් සානුකම්පිත දෙනෙතින් මෙම උභතෝකෝටිකය දෙස බලනු ඇතැයි අපි උදක්ම අපේක්ෂා කරමු. මේ මොහොත වන විටද පින්නවල අලි අනාථාගාරයේ දිවිගෙවූ අලි ඇතුන් විශාල සංඛ්‍යාවක් දිවයිනේ නොයෙක් ප්‍රදේශවල පෞද්ගලික භාරකාරීත්වයට පමුණුවනු ලැබ ඇත්තේ අතිගරු ජනාධිපතිතුමන් වන ඔබගේ අනු දැනුම මතද යන්න කීමට අප නොදනිමු. එසේම එම උවදුර ඉන් නොනැවතී තවදුරටත් පින්නවල අලි නිවහනේ සද්ධන්තයන් බිලිගන්නට සැදී පැහැදී සිටින බව අප දනිමු. ඉදින් අතිගරු ජනාධිපතිතුමනි, මෙරටට පැමිණෙන සංචාරකයින් ගෙන් 75% ක් පින්නවල අලි අනාථාගාරය වෙත පැමිණෙන බව ශ්‍රී ලංකා සංචාරක මණ්ඩලයේ වාර්තා පවා සාක්ෂි සපයන බව ඔබ තුමන් දන්නවා ඇතැයි සිතමු. ඒ පින්නවල ඇති පොල් ඉඩම හෝ ගොඩනැගිලි හෝ මා ඔයේ බොර පාට ජලය නරඹන්නට නොවන බවද දෙවරක් සඳහන් කළයුතු නැත. පින්නවල අලි නිවහනට ඇති ආර්ථික වටිනාකම එපරිදිය. රටක් ලෙස ඔබගේ සෙවනේ ආසියාවේ ඵෙස්වර්යය වන්නට පෙරුම්පුරන මෙම සොදුරු ලක්බිමට උරුම මෙවැනි අසමසම උරුමයන් වැනසී යන්නට නොදී රැක බලා ගැනීමත් එහි අනාගත පැවැත්ම සුරක්ෂිත කිරීමත් අතිගරු ජනාධිපතිතුමන් ලෙස ඔබගේ ප්‍රමුඛ යුතුකම හා වගකීම බව අවසන් වශයෙන් තරයේ සිහි කැඳවනු කැමැත්තෙමු.

ප්‍රථම දීපව්‍යාප්ත ජාතික වන අලි සමීක්ෂණයේ අභියෝගය

ත්‍රස්තවාදී යුද්ධය ජය ගැනීමෙන් ඉක්බිතිව මෙරට පාලකයින්ට මුහුණදීමට සිදුවන අනෙක් තීරණාත්මකම අභියෝගය අලි මිනිස් ගැටුම බව පරිසරවේදීන් කලක සිට පෙන්වා දුන් කරුණකි. මෙම ගැටලුවට විසඳුම් සෙවීම සඳහා බව පවසමින් බලධාරීන් ඉකුත් 2011 වසරේ අගෝස්තු මාසයේදී මෙරට ප්‍රථම වරට දීප ව්‍යාප්ත වන අලි සමීක්ෂණයක් සිදු කිරීමට තීරණය කළේ එමගින් මෙරට වන අලි සංරක්ෂණයට හෝ අලි මිනිස් ගැටුම පාලනයට ලබාගත හැකි දයකත්වය ප්‍රශ්නාර්ථයක් බවට පත්ව තිබියදීය.

මෙම සමීක්ෂණයට දින කිහිපයක් තිබියදී වනජීවී අමාත්‍ය එස්. එම්. වන්දුසේන මහතා මෙම සමීක්ෂණයට අනුව ලබා ගන්නා දත්ත අනුව අලි ඇතුන් 300 ක් පෞද්ගලික භාරකාරීත්වයට පවරණ බවට ප්‍රකාශ කිරීම නිසා පරිසර ක්ෂේත්‍රය උණුසුම් වූ බව අපට මතකය. මෙරට ඇතැම් ධන කුවේරයින් හා ප්‍රකට වෙහෙර විහාරවල ඉහළ තනතුරු දරන ඉහළ පෙලපත් නාමවල උපාසක මහතුන් පෙළෙන හිලෑ අලි උන්මාදයෙන් අදාළ අමාත්‍යවරයාද පෙළීම එවැනි ප්‍රකාශයක් සිදු කිරීමට පාදක වූවා දැයි කීමට අපි නොදනිමු. කෙසේ නමුත් පසුව වූ අලි සංගණන ප්‍රතිඵල මගින්ද එම උන්මාදයේ සෙවනැලි මතු වන්නේ දැයි කෙනෙකුට පැනයක් නැගෙන්නට බැරි නැත.

ඉකුත් අගෝස්තු 12-13 දෙදින තුළ මධ්‍යස්ථාන 1553 ක දී නිලධාරීන් 4000 ක් පමණ යොදාගෙන සිදු කෙරුණු සමීක්ෂණයේ නිල ප්‍රතිඵල වනජීවී අමාත්‍යවරයා විසින් ප්‍රකාශයට පත්කළ අතර

ඒ අනුව මෙරට වනාන්තරවල දිවි ගෙවන අලි ඇතුන් ගණන 5879 ක් බව කියැවිණි. එයින් දළ සහිත සතුන් ගණන 122 ක් බවද පැවැත් ප්‍රමාණය 1107 ක් බවද වැඩි දුරටත් දැන ගැනීමට ලැබුණි. ප්‍රකාශිත දත්ත අනුව ආසියානු හස්ති නිජබිම වලින් 2%ක් පමණ වන මෙරට වන අලි නිජ බිම් වල ආසියානු හස්ති ජනගහනයෙන් සියයට 10 ක් පැතිරී තිබීම සැබැවින්ම ආශ්චර්යවත්ය. එසේම දකුණු ආසියාවේ වැඩිම වන අලි සංඛ්‍යාව සහිත රට බවට පත්වීමට ලැබීමද, අමාත්‍යවරයාට අනුව මෙම අලි ඇතුන් ඉතා හොඳ සෞඛ්‍ය තත්ත්වයෙන් පසුවන බව දැන ගැනීමට ලැබීමද මෙරට සෞඛ්‍ය උරුමයන්ගේ සුබසෙක වෙනුවෙන් කැපවෙන සැමගේ සතුටට හේතු විය යුතුය.

නමුත් පරිසර සංරක්ෂණවේදීන්ගේ මතය නම් මෙම සමීක්ෂණයේ දත්ත පිළිගත නොහැකි බවයි. සැබැවින්ම මෙම අභියෝගයට ලක්වූ වන අලින් පිළිබඳ දත්ත මගින් මෙරට වන අලින්ගේ පැවැත්මටද අභියෝගයක් එල්ලවීම අද වන විට පරිසර ක්ෂේත්‍රය මුහුණදී ඇති ප්‍රධානතම ගැටලුව බව අපගේ වැටහීමයි.

ප්‍රධාන වශයෙන් රුපියල් කෝටි 20 කට ආසන්න මුදලක් වැය කර මෙම සමීක්ෂණය සිදුකර අදාළ දෙපාර්තමේන්තුව ඉදිරිපත් කරන සංඛ්‍යා දත්තවලින් ලබාගත හැකි සංරක්ෂණමය වටිනාකම පිළිබඳ අපට නම් වැටහීමක් නැත. මෙම අලි රංචුවල ගැහැනු පිරිමි සතුන් කොපමණද - එක් එක් වයස් කාණ්ඩවල අලි ඇතුන් ප්‍රමාණය කොපමණද යන්න වත් ඉදිරිපත් කිරීමට අදාළ දෙපාර්තමේන්තුව අපොහොසත්ව තිබීම කනගාටුවට කරුණකි. මෙරට වන අලි ගහනයෙන් විශාල ප්‍රමාණයක් දිවිගෙවන්නේ වනජීවී රක්ෂිත වලින් බැහැරව බව ප්‍රකට කරුණකි. එම ප්‍රමාණය කොපමණද යන්න මෙරට වන අලි සංරක්ෂණයේ දී ඉතා වැදගත් කරුණකි. නමුත් එවැනි දත්තයන්ද මෙම සටහන තබන මොහොත දක්වා ඉදිරිපත් කිරීමට වනජීවීයට නොහැකි වීම කනගාටුදායකය.

එසේම මෙරට වන අලි ඇතුන් පිළිබඳ දෙස් විදෙස් ප්‍රකට විද්වතුන් රැසක් පසෙක තබා වනජීවී සංරක්ෂණ දෙපාර්තමේන්තුව මෙම සමීක්ෂණයට වන අලින් පිළිබඳ සාපේක්ෂව වඩා අඩු

දැනුමැති එක් මහාචාර්යවරයෙක් පමණක් දේශීය වශයෙන් දායක කරගැනීමද පුද්ගලයාට කරුණකි.

වනජීවී සංරක්ෂණ දෙපාර්තමේන්තුව මින් පෙර වර්ෂ 1993 2004 හා 2008 වසර වලද විවිධ ප්‍රමාණයෙන් මෙරට වන අලින් පිළිබඳ සමීක්ෂණ හා ඇස්තමේන්තු සිදුකර ඇත. එම දත්ත හා මෙම දත්ත සැසඳීමේදී ඒ අතර ඉතා දරුණු පරස්පරතා තිබීමද මෙම 2011 සමීක්ෂණ දත්ත අභියෝගයට ලක්වීමට එක් හේතුවකි.

විශේෂයෙන් මෙරට ප්‍රකට හස්ති වාසභූමියක් වන මහවැලි වනජීවී කලාපයට අදාළ දත්ත විශ්ලේෂණය කිරීමේදී මේ බව මොනවට පැහැදිලිවේ. 2008 වසරේදී මෙම කලාපයේ සිදුකළ සමීක්ෂණය අනුව එහි විසූ වන අලි ඇතුන් ගණන 2149 කි. නමුත් 2011 දත්ත අනුව එම ගණන 1751 දක්වා පහත බැස තිබේ. මෙම මහවැලි වනජීවී කලාපය මෙරට වන අලි ඇතුන්ගේ ප්‍රකට වාස භූමියක් බව අප අමතක නොකළ යුතුය. මාදුරුමය, වස්ගමුව මින්නේරිය, කවුඩුල්ල, අංගමැඩිල්ල, සෝමාවතිය, ජලගැළුම් නිම්නය වැනි වනජීවී රක්ෂිත රැසක්ද සෙසු වන රක්ෂිත හා රජයේ කළැද තුළ මෙම කලාපය තුළ විශාල වන අලින් ප්‍රමාණයක් දිවී ගෙවති.

විශේෂයෙන් ප්‍රදේශයට වියළි කාලගුණික තත්ත්වයක් ඇතිවෙන අගෝස්තු මාසයේ මෙම අලි රංචු මින්නේරිය වැනි විශාල වැව්පිටිවලට රැස්වීම සාමාන්‍ය සිරිතය. මෙම සමීක්ෂණය අගෝස්තු මාසයට යොදාගැනීමට ද හේතුව එයයි. එසේනම් මෙවැනි ප්‍රකට වන අලි නිජබිමක අලි සංඛ්‍යාව පහත වැටී 2008 දී ශ්‍රී ලංකාව පුරා මුළු අලිගහනය ලෙස ඇස්තමේන්තු වූ 5350, 2011 වසරේදී 5879 දක්වා ඉහළ නැගීම කෙසේ සාධාරණීකරණය කරන්නේ දැයි අප වනජීවී දෙපාර්තමේන්තුවෙන් විමසා සිටිමු. දෙවනුව එම දත්ත අනුව ගන්නා කළමනාකරණ තීරණ කවරේද යන්නද විමසිය යුතුය.

තවද මෙම සමීක්ෂණයේදී එළි දක්වන ලද නැගෙනහිර වනජීවී කලාපයේ අලි ඇතුන්ගේ තොරතුරු ද විස්මයට කරුණකි. වර්ෂ 2008 දී 346 ක් වූ එම ගණන 2011 දී 1573 ද දක්වා ඉහළ

නැග තිබීම විමතියට කරුණක් නොවන්නේද ? එසේම එම දත්ත මත ගත හැකි කළමනාකරණ තීරණ කවරේද? වනජීවී අධ්‍යක්ෂ ජනරාල් එච්. ඩී. රත්නායක මහතා මෙම සමීක්ෂණයෙන් පසු ප්‍රකාශ කළේ අලි සමීක්ෂණය සාර්ථකව සිදු කෙරුණු බවයි.

නමුත් එහිදී නැගෙනහිර පළාතේ සමීක්ෂණ නිලධාරීන් දෙදෙනෙකුට මාරාන්තික ප්‍රහාරයක් එල්ල කෙරුණු බවද වාහන කිහිපයකටද අලාභහානි සිදුවූ බවද අප දනිමු. ග්‍රීස් යකුන් ඇදුණු එම ප්‍රශ්නය නිසා මෙම අලි සමීක්ෂණයට එල්ලවූ බලපෑම්ද ඉවත්ව තිබුණි නම් මෙම සංඛ්‍යා දත්ත තවත් ඉහළ නගින්නට ඉඩ නොතිබුණා නොවේදැයි කෙනෙකුට සැක පහළ වන්නට බැරි නැත.

මෙම සමීක්ෂණයට පෙර රේඛීය අමාත්‍යාංශයේ අමාත්‍යවරයා නිතර කීවේ මෙරට අලි ඇතුන් 6000 ක් පමණ සිටින බවය. මෙම සමීක්ෂණ දත්තද ඊට ආසන්න වීම තුළ අමාත්‍යවරයාගේ අනාවැකි කීමේ දක්ෂතාවය ගැන අප සතුව පළ කළ යුතුය. නමුත් ඒ සඳහා අවශ්‍ය පරිදි සංඛ්‍යා දත්ත සංස්කරණය කිරීම සඳහා අදාළ දෙපාර්තමේන්තුව ජෛව සංඛ්‍යාන විද්‍යාව පිළිබඳව විශාරදයෙකුගේ හෝ සහය ලබා ගත්තා නම් එම කටයුත්ත වඩාත් සාර්ථකව කිරීමට ඉඩ තිබුණි.

වනජීවී සංරක්ෂණ දෙපාර්තමේන්තුව මෙතෙක් ඉදිරිපත් කර ඇති සංඛ්‍යා දත්ත මත පිහිටා මෙරට වන අලින් කළමනාකරණය සම්බන්ධයෙන් ගත හැකි තීරණ දෙකක් පිළිබඳව අපට අනාවැකි පළ කළ හැකිය. එනම් අලි ඇතුන් ප්‍රමාණයට ප්‍රමාණවත් තරම් වනාන්තර ප්‍රමාණය ලබාදීම හෝ වනාන්තර ප්‍රමාණයට ප්‍රමාණවත් තරමට වන අලින් ප්‍රමාණය පහළ දැමීමයි. මින් පළමු යෝජනාව ඉදිරාම හිතළුවක් පමණක් බැවින් මෙම සංඛ්‍යා දත්ත අනුව දෙවැනි යෝජනාව ක්‍රියාත්මක වීම ඇමතිවරයාගේ මල්ලෙන් එළියට පැන්නාවීමට ද ඉඩ ඇත. ඒ අනුව තවදුරටත් මෙරට වනජීවී සංරක්ෂණයේ රෙද්ද පල්ලෙන් බේරෙන්නේ හිලෑ අලි උන්මාදයම නොවේ දැයි සැම දෙනාම අවදියෙන් සිටිය යුතුය.

කලක පටන් පැවති දළ ඇස්තමේන්තුව අනුව මෙරට වන අලි ගහනය 3500 ක් 4000ක් අතර වන බව බොහෝ සංරක්ෂණ වේදීන්ගේ හා අලි ඇතුන් පිළිබඳ විද්වතුන්ගේ මුවින් කියැවුනි. එනමුත් අලි මිනිස් ගැටුම උග්‍රවන්නට පටන්ගැනීමත් සමගම මෙරට අලි ගහනය 5000 ඉක්මවන බව පරිසර ඇමතිවරයෙකු නිරතුරුව කීවේය. ඇතැම් විට එම සංඛ්‍යාව 6000 දක්වා ද ඉහළ නගිනු අපි දුටුවෙමු. මෙයින් රජය කියන්නට උත්සාහ ගනු ලැබුවේ අලි මිනිස් ගැටුම උග්‍රවන්නට හේතුව අලි ගහනය වැඩිවීම යන්නය. වනාන්තර අඩුවීම, අලිංගකඩ අවහිරවීම, වනාන්තර වලින් පිටස්තර ගොවි බිම් වල වඩාත් ප්‍රණීත ආහාර ද්‍රව්‍ය වගා කිරීම වැනි අලි සම්පතට අහිතකර කරුණු ඒ අනුව යට යන්නට මෙවන් ප්‍රකාශ ඉවහල් විය. මෙම සංගහනය අවසන් වූ පසුවද කණින් කොනින් කියැවුණේ මෙරට අලි ඇතුන් ගණන 4035 ක් වන බවය. කෙසේ නමුත් එම ගණන කුමන හෝ අහේතුවකින් 5879 දක්වාද ඉහළ යන්නේ යළි යළිත් අතීත සංවාදයට යතාවත් කරමිනි. මෙවැනි පසුබිමක් තුළ මෙරට වන අලි පරපුරට අනාගතයේදී කුමන ආකාරයක අභියෝගයන්ට මුහුණ දීමට සිදුවනු ඇතිදැයි අප සැමදෙනාම විමසිලිමත් විය යුතු බව ඉතා අවධාරණයෙන් ලියා තැබිය යුතුය.

2008 වසරේ වන අලින් පිළිබඳ ඇස්මේන්තුව

වනජීවී කලාපය	රක්ෂිත වලින් ඇතුළත	රක්ෂිතවලින් පිටත	එකතුව
වයඹ	270	1130	1400
නැගෙනහිර	287	59	346
දකුණ	1016	320	1336
මධ්‍යම	104	15	119
මහවැලි	1918	231	2149
එකතුව	3595	1755	5330

මූලාශ්‍රය : වනජීවී සංරක්ෂණ දෙපාර්තමේන්තුව මගින් 2009 වසරේදී ප්‍රකාශයට පත්කරන ලද Elephants of Sri Lanka.

මෙතෙක් පැවති 1993 - 2008 හා 2011 දත්ත සංසන්දනය

වනජීවී කලාපය	1993	2008	2011
මහවැලි	673	2149	1751
වයඹ	589	1400	1189
දකුණ	521	1336	1086
නැගෙනහිර	154	346	1573
මධ්‍යම	30	119	47
උතුර	(දත්ත නැත)	(දත්ත නැත)	233
එකතුව	1967	5350	5879

හෘදය සාක්ෂියක් නොමැති රටක අලි අම්මාවරුන් මරා දරුපැටවුන් පැහැරගන්නා අමනෝයෝ

ශ්‍රී ලංකාවේ දැනට සිදුවන අති අමානුෂිකම සංවිධානාත්මක වනජීවී අපරාධය මෙරට වනාන්තරවල සිටින වන අලි රංචු වලින් මව් සතුන් මරා හෝ වෙනත් ඵ්වැනි කෲර හා අමානුෂික ක්‍රම මගින් අලි දරු පැටවුන් පැහැරගෙන මිලියන ගණන් වලට විකිණීමය. මෙම වනජීවී අපරාධය මැඩලීම හා වන අලි සංරක්ෂණය තම රාජකාරිය කොටගෙන මහජනතාවගේ බදු මුදලෙන් යැපෙන වනජීවී අධ්‍යක්ෂ ජනරාල්වරයාගේ සිට පහළට සිටින විවිධ තරාතිරමේ නිලධාරීන්ද අලි හොරුන්ගේ අගු පිල්වල ලගින බව ඇස් පනාපිටම පෙනෙන්නට තිබේ. ඵ්වැනි පසුබිමක වැටත් නියරත් ගොයම් කද්දී කාට කියමිද මේ අමාරුව කියන්නාසේ මෙම ගැටලුවට මැදිවී සිටින අවංක වනජීවී නිලධාරීන්ට හා පරිසර සංරක්ෂණවේදීන්ටද සිදුවී ඇත්තේ අසරණ අලි අම්මාවරුන්සේම විපිලිසරව සිටීමටය.

නීතිය ක්‍රියාත්මක කරන ආයතනවලින් හෝ යුක්තිය පසිඳලන ආයතනවලින්ද අපේක්ෂිත යුක්තිය හා සාධාරණත්වය ඉටු වේද යන සැකය මතුවන යුගයක තමන් අත් විදිනා අනේක දුක් ගැහැට හඬ නගා ප්‍රකාශ කළ නොහැකි අසරණ අහිංසක අලි අම්මාවරුන්ට සිදුවී ඇත්තේ ජූජකයින්ට තම දරු පැටවුන් පැහැරගෙන යන්නට ඉඩහැර බලා සිටීමටය. නොඑසේ නම් තම දරු පැටවුන් එකී අමත මස් වැද්දන්ගෙන් බේරාගැනීමට අරගල කර එකී මිනීමරුවන්ගේම ස්වයංක්‍රීය වෙඩි උණ්ඩයට ජීවිතය බිලිදීමටය.

මෙරට වනාන්තරවලින් අලි ඇතුන් අල්ලා ගැනීම සඳහා රේඛීය විෂයභාර ආයතනවලින් නිත්‍යානුකූල බලපත්‍ර ලබාදීම අත්හිටුවනු ලැබ දැන් සියවසකට ආසන්න කාලයක් ගෙවී ගොස් නොමැත. එම යුගයේ අල්ලා හීලෑකර ගනු ලැබූ අලි ඇතුන් තව දුරටත් ජීවතුන් අතර සිටිනවායැයි සිතීම උගහටය. ඒ හැර එම මව්පිය සතුන්ට දාව උපත ලද යම්කිසි සීමිත අලි ඇතුන් සංඛ්‍යාවක් දැනට මෙරට හීලෑ අලි ගහනය නියෝජනය කරන බව සිතිය හැකිය. ඒ හැර පින්තවල අලි අනාථාගාරය, උඩවලව ඇත් අතුරු සෙවණ ආදී ස්ථානවලින් පෞද්ගලික භාරකාරීත්වයට පවරන ලද හස්ති සාමාජිකයින් කොටසක්ද මෙරට හීලෑ අලි කුලකය නියෝජනය කරයි. නමුත් ඒ සියල්ලගේම එකතුව ඉතා විශාල ගණනක් බව සිතීම අපහසුය. ඒ අනුව දැනට බොහෝ කලක සිට ඉඳහිට වනාන්තරවලින් අලි පැටවුන් එකා දෙන්නා අල්ලාගෙන විත් මෙරට හීලෑ අලි ගහනයට එක් කරගැනීමට ජාවාරම්කරුවන් කටයුතු කර ඇති බව උපකල්පනය කළ හැකිය. ඒ මන්ද යත් නොඑසේ නම් මෙරට තුළ හීලෑ අලි ගහනයක් මේතාක් කල් අඛණ්ඩව පවත්වාගෙන ඒම අපහසු බැවිනි. ඒ ආකාරයෙන් වසරකට අලි පැටවුන් කිහිප දෙනෙකු වනාන්තරවලින් අල්ලා ගැනීම වන අලි සංරක්ෂණයට එල්ල කරන ලද බලපෑම නොගිනිය හැකිවා විය හැකිය.

නමුත් මෑතකාලීනව මෙසේ වනාන්තරවලින් අලි පැටවුන් පැහැරගෙන විත් විකිණීම මහා පරිමාණ නීති විරෝධී ව්‍යාපාරයක් බවට පත්වීම තුළ මෙරට වනගත අලි ගහනයට එමගින් බරපතල තර්ජනයක් ඇතිවන බව අප ඉතා අවධාරණයෙන් සඳහන් කළ යුතුය. මෙම ජාවාරම මැඩලීමට අප සියලු දෙනාම අත්වැල් බැඳගත යුත්තේද එබැවිනි.

නමුත් හොර අලි පැටවුන්ට මේවන විට ඇතිවී ඇති දඩ ඉල්ලුම හා එක් අලි පැටවෙකු රුපියල් ලක්ෂ 75 ක් 150ක් අතර මිලකට විකිණීම මගින් ලැබෙන මහා ධනස්කන්ධයද විසින් මෙම අහස පොළොව නුහුලන අපරාධය මැඩලීම සඳහා කටයුතු කළ යුතු රාජ්‍ය ආයතන හිරි වට්ටවා තිබීම නිසා ජාවාරම්කරුවෝ කිසිදු බියකින් හා සැකයකින් තොරව එළි පිටම තම ජාවාරම සිදුකරගෙන යන බව පැහැදිලිය.

නීතියේ ආධිපත්‍ය බිඳ දමමින්, වන සත්ව හා වෘක්ෂලතා ආරක්ෂක පනත අමු අමුවේ උල්ලංඝනය කරමින් මෙම අපරාධය තවදුරටත් මෙම දූපත මත සිදුවීම සැබෑ ලෙසම එහි ජීවත්වන වැසියන්ගේ හෘදසාක්ෂිය මරාදමා ඇති බවට පැහැදිලි සාක්ෂියක් බව අප සිතමු. රුපියල් කෝටි ගණනින් නීති විරෝධී මුදල් සංසරණය වන මෙම මහා පරිමාණ ජාවාරම පිටුපස සිටින ඉහළම පෙලේ දේශපාලකයින්ද, බෞද්ධයන්ගේ මුදුන් මල්කඩ භාරව කටයුතු කරන ගිහියන්ද, බුදු රජාණන් වහන්සේ විසින් දෙසූ සංසරත්නයට අයත් නොවන මිසඳුටුව විවරධාරීන්ද, නීති වෘත්තිකයින්ද, පශු වෛද්‍ය ඇදුරන්ද, එකී පශු වෛද්‍ය ඇදුරන්ගේ ගෝලබාලයින්ද, උසස් පරිපාලන නිලධාරීන්ද, ව්‍යාපාරිකයින්ද, බල්ලන් මරා හෝ මැන කාලීනව හදිසියේ ධනවතුන් බවට පත්වූවන්ද ඇතුළු ධන නිල බලයෙන් ඔද්දල්වූ පවිකාරයින්ගේ ආනුභාවය මෙම මිනිසන් බවට නිගාදෙන පාපකර්මය සාධාරණීකරණය කිරීමට දායක වී තිබීම මෙම විනාශය තවදුරටත්, ධර්මද්විපයක් යැයි කියා ගන්නා මෙම දූපත තුළ සිදුවීමට හේතුවී ඇති බව සිතිය හැකිය.

නමුත් යම් කිසි දිනක තමන්ගේ හිතාදරයෙකු මේ ආකාරයෙන් පැහැර ගැනීමට ලක්වුවහොත් තමන්ට දූනෙන ඉමහත් චිත්ත පීඩාව අලි ඇතුන්ටද මේ මොහොතේ අත් විඳීමට සිදුවී ඇති බව සිතන්නට තරම් බුද්ධිමත් පිරිසක් මෙම ඵලශ්වර්‍යමත් දිවයින තුළ නොසිටිත්ද යන පැනය මේ මොහොතේ අපට අපගෙන්ම අසන්නට සිදුවී ඇත.

ශ්‍රී ලංකාවේ අලි පැටවුන් ජාවාරමක් මැන කාලීනව ප්‍රථම වරට නීතියේ රැහැනට හසුවූයේ 2009 අගෝස්තු 08 වැනිදා බලංගොඩ ප්‍රදේශයේ නිවසක නාන කාමරයක් තුළ සඟවා සිටි අලි පැටවෙකු වනජීවී සංරක්ෂණ දෙපාර්තමේන්තුවේ වැටලීම් ඒකකය මගින් අත් අඩංගුවට ගැනීමෙනි.

මව්කිරි නොමැතිව අධික ලෙස විජලනය වී සිටි එම අලි පැටවා එම මස 21 වැනිදා උඩවලව ඇත් අතුරු සෙවණේදී සදහටම ඇස් පියාගත්තේ මනසින් උසස් යැයි කියාගන්නා කුලකයේ අමතයින්ගේ හිංසනය ලොවටම හඬගා කියමින් බව අපගේ වැටහීමයි.

එයින් පසුව අතුරුගිරිය ප්‍රදේශයේදී හා බෞද්ධ විහාරස්ථාන දෙකක් අතර ප්‍රවාහණය කරමින් සිටියදී තවත් අලි පැටවුන් දෙදෙනෙකු වනජීවී සංරක්ෂණ දෙපාර්තමේන්තුව විසින් වටලන ලදී. නමුත් ඉන් පසු එවැනි වැටලීම් සිදු නොවූනේ අලි හොරකම එතැනින් අවසන් වූ නිසා නොවේ. වැටලීම් සිදුකරන ලද නිලධාරියා අලි හොරුන්ගේ සාක්කුවේ වැටීම ඊට හේතුව වූවා විය යුතුය. නමුත් දිට්ඨ දම්ම වෛද්‍යීය කර්මය ඔහුට මේවන විට පලදී ඇති බවද සිහිපත් කළ යුතුය.

2013 වසරේ අගෝස්තු මාසයේදී මෙම සංවිධානාත්මක වනජීවී අපරාධයේ කුට ප්‍රාප්තිය සිදුවූයේ වනජීවී සංරක්ෂණ දෙපාර්තමේන්තුවේ ප්‍රධාන කාර්යාලයේ තිබූ හීලෑ අලි ලියාපදිංචිකිරීමේ ලේඛනය අතුරුදහන්වීමෙන් වුවද ඒ සම්බන්ධයෙන්ද සිදුකරන ලද විමර්ශනයක් හෝ වැරදිකරුවන්ට දඬුවම් ලබාදීමක් නොවීය. මෙම මහා ජාවාරම හසුරුවනු ලබන අපරාධකරුවන් ජාලයේ ප්‍රධාන කොටස්කරුවන් වනජීවී සංරක්ෂණ දෙපාර්තමේන්තුව තුළමද සිටින බව එයින් පැහැදිලි විය. තත්ත්වය එසේ වෙද්දී අන්ත අසරණව හඬා වැටීම හැර අලි ඇතුන්ට මේ මොහොතේ සිදුකළ හැකි අන් යමක් නැත. නමුත් ඒ කඳුළු තේරුම් ගැනීමට මනසින් උසස් යැයි කියාගන්නා කුලකය නියෝජනය කරන අපට නොහැකිවීම බේදවාචකයකි.

2014 වසර මුල සිටමද දිගින් දිගටම හොර අලි ජාවාරම්කරුවන්ගේ ක්‍රියාකලාපයන් ගැන දිවයිනේ නන් දෙසින් අසන්නට ලැබුණද එවැනි සිදුවීම් සම්බන්ධයෙන් ගනු ලැබූ ඉදිරි ක්‍රියාමාර්ගවල පැවතියේ දැඩි අපැහැදිලිතාවයකි. මෙම වසරේ පෙබරවාරි මස පස්වැනිදා මහව කෝන්වැව මීමය රක්ෂිතයේ ගස් බැඳ සිටි අලි පැටවෙකු අනාවරණය කර ගැනීමට ගල්ගමුව වනජීවී නිලධාරීන්ට හැකියාව ලැබුණි. වැටලීම සිදු කරන ලද අවස්ථාවේ වනජීවී නිලධාරීන්ට වෙඩි තබා සැකකරුවන් පලාගියද, එම අලි පැටවා යලිත් රැලට මුදහැර අත පිස දමාගන්නා විනා ඉදිරි විමර්ශනයක් සිදුකිරීමට තබා අඩුතරමින් අධිකරණයට මේ පිළිබඳව වාර්තාකිරීමටත් වනජීවී නිලධාරීන් අපොහොසත් වීම විමකියට කරුණකි.

ඉන්පසු එම මස 28 වැනිදා මිරිගම කණ්ඩලම වලව්වේදී තවත් අලි පැටවෙකු අත් අඩංගුවට ගැනීමට වනජීවී නිලධාරීන්ට හැකියාව ලැබුණි. දැඩි පරිශ්‍රමයකින් පසු එම අලි පැටවා අත්තනගල්ල මහේස්ත්‍රාත්වරය ඉදිරියට පැමිණවීමට වනජීවී නිලධාරීන් කටයුතු කළද එක් අවස්ථාවක ගරු මහේස්ත්‍රාත්වරයට වනජීවී නිලධාරීන්ගේ විමසන්නට සිදුවී තිබුණේ “රාත්‍රියේ ගොස් නිදි වරාගෙන අලි පැටවුන් ඇල්ලීමට ඇති උනන්දුව නඩු කටයුතු පවත්වාගෙන යාමට නොමැත්තේ මන්ද යන්නය”. එම ප්‍රකාශය පිටුපස අපට නොවැටහෙන යම් කිසි ගැඹුරු යථාර්ථයක් ඇති බව බැලූ බැල්මටම ඕනෑම නොදරුවෙකුට වුව වැටහෙයි. එම අලි පැටවා සඳහා මුලින් එක් බලපත්‍රයක්ද පසුව කොළොන්නාවේ සුමංගල නැමැති හිමිනමක් තවත් බලපත්‍රයක්ද අධිකරණය හමුවට ඉදිරිපත් කරන ලදී. එකී බලපත්‍රය සැබෑ අලි පැටවා සමඟ නොගැළපෙන බව දැනට වනජීවී සංරක්ෂණ දෙපාර්තමේන්තුවේ අධ්‍යක්ෂ ජනරාල් වරයාගෙන් පසුව සිටින උසස්ම වනජීවී අධ්‍යක්ෂ වරුන් තිදෙනෙකුගෙන් සමන්විත කමිටුවක් මගින් අධිකරණයට දැනුම් දෙන ලද්ද අවසානයේ අලි පැටවා යළිත් හිමිනමට ලබාදීමට ගරු අධිකරණය තීරණය කරන ලදී. එහි නෛතික තත්ත්වය විවේචනය කිරීමට අපට හැකියාවක් නැත. නමුත් වනාන්තරයෙන් නීති විරෝධී ලෙස අල්ලාගන්නට ඇතැයි සැක කෙරුණු මෙම අලි පැටවා උඩවලව ඇත් අතුරු සෙවණට ගෙන ගොස් එම අසරණ සත්වයාට ජීවිතය ලබාදෙන බව හඟවා, නැවත වරක් මිනිසුන්ගේ අගුපිලක ලැග සදාතනික සිරකරුවෙකු බවට පත්කිරීමට තරම් බෞද්ධ දර්ශනය අනුව ගිය නිවන් මාර්ගය ආසන්නයේම පසුවන බව හඟවන ඇත්තෙකු කටයුතු කිරීම විමතියට කරුණක් විය.

නමුත් ඒ අමානුෂික හස්තයන්ට මෙම අසරණ අලි පැටවා ගොදුරුකර ගන්නට නොහැකි වූයේ සත්ව සුබසාධන ක්‍රියාකාරීන් ඊට දිගින් දිගටම මැදිහත්වීම හේතුවෙනි. මේ සම්බන්ධව පාරිසරික හා සංස්කෘතික අධ්‍යයන මධ්‍යස්ථානය හා අයිරාංගනී ද සිල්වා මහත්මිය විසින් ගම්පහ පළාත් බද මහාධිකරණයට නැවත ප්‍රතිශෝධනයක් ඉදිරිපත් කරන ලද අතර පසුව නීති පතිවරයාද

ඊට මැදිහත් විය. එහි ප්‍රතිපලයක් ලෙස මෙම අලි පැටවා නැවත වරක් උඩවලව ඇත් අතුරු සෙවණට භාර දෙන ලෙස මෙම වසරේ ජූලි 18 දින සිවලි වික්‍රමසිංහ මතුරට විනිසුරුතුමිය විසින් නියෝග කරන ලදී.

වරක් ඇත් අතුරු සෙවණට රැගෙන ගොස් කෙටිකලකින් යලිත් පෞද්ගලික භාරකාරිත්වයට පවරනු ලැබූ මෙම අසරණ අලි පැටවා 19 වැනි දින නැවත ඇත් අතුරු සෙවනට රැගෙන ගිය අවස්ථාවේදී එහි සිටි අනෙකුත් අලි පැටවුන් දිව විත් තම මිතුරා පිළිගත් ආකාරය එහි සිටි පිරිසගේ දෙනතට කඳුළු ගෙන ඒමට සමත් වුවද, මෙම අලි ජාවාරම පිටුපස සිටින තක්කඩින්ගේ හදවතට එයින් තෙතමනයක් ඇතිවීදැයි අපි නොදනිමු.

ඉන්පසුව මාර්තු මස 13 වැනිදා ඇරැඹිවල ගැමුණු මාවතේ නිවසක සිටියදී තවත් අලි පැටවෙකු සොයා ගැනීමට වනජීවී නිලධාරීන්ට හැකියාව ලැබුණි. ඉතා කාර හා අමානුෂික ආකාරයේ වධ බන්ධන වලට ලක්කරන ලදුව අසරණ වී සිටි එම අලි පැටවා මරණයේ දොරකඩ පසුවුවත් කිසිදු වැරදි කරුවෙකු අත් අඩංගුවට ගෙන අධිකරණයට ඉදිරිපත් කිරීමට වනජීවී දෙපාර්තමේන්තුවට හැකියාවක් නොලැබුණි. මෙම අලි පැටවා සහ එම පැටවා වෙනුවෙන් ඉදිරිපත් කරන ලද බලපත්‍රය අතරද පරස්පරතා ඇතිද යන්න විමසා බැලීමට ඉහත කී කමිටුවම වනජීවී අධ්‍යක්ෂ ජනරාල් වරයා විසින් පත්කරන ලදද එම කමිටු වාර්තාවට සිදුවූ දෙයක් නැත. අප එසේ පවසන්නේ මෙම නඩුවට අදාළව වනජීවී සංරක්ෂණ දෙපාර්තමේන්තුව මගින් අධිකරණයට ඉදිරිපත් කෙරුණේ වනජීවී අධ්‍යක්ෂ (මෙහෙයුම්) ගේ අත්සනින් නිකුත් කරන ලද දියාරු ලිපියක් පමණක් වන බැවිනි. ඇතැම් විට උක්ත ක්‍රී පුද්ගල කමිටු වාර්තාව වනජීවී අධ්‍යක්ෂ ජනරාල්වරයාගේ කුණු කුඩයට ගියා දැයි සැක සහිතය.

ඒ මතුද නොව උඩවලව ජාතික වනෝද්‍යානයට ආසන්නව හම්බේගමුව නිකවැව ප්‍රදේශයේද අලි හොරුන් විසින් වෙඩි තබන ලද්දී සැක කෙරුණු අලි මවක් තම පැටවා සමඟ දින ගණනක් අපා දුක් විඳ මිය ගිය අතර එම අලි පැටවාද පසුව අහිරහස් ලෙස අතුරුදහන් වූයේ හොර අලි ජාවාරම්කරුවන්ගේ ග්‍රහණයට නතු වූ බැවිනැයි සැක කෙරෙයි.

ඒ අතර උඩවලව ජාතික උද්‍යානයේ ගල්පාය ප්‍රදේශයේදීද නැවත වරක් අලි පැටවුන් ජාවාරම පිළිබඳව හෝච්චාවක් ලැබුණද එම වැටලීම අසාර්ථක වූයේ අලි පැටවා වනජීවියට අල්ලා ගැනීමට හැකි වුවද අලි භොරුන් පැන ගිය බැවිනි.

වනජීවී නිලධාරීන්ට ලැබුණු ඔත්තුවක් අනුව ක්‍රියාත්මකවූ එම නිලධාරීන් උඩවලව ජාතික වනෝද්‍යානයේ එක් සීමාවක පිහිටි ගල්පාය වනගත ප්‍රදේශයේ මුර සංචාරයක යෙදී සිටියදී සැක කටයුතු ට්‍රැක්ටරයක් නිරීක්ෂණය කර ඇති අතර පසුව එම ට්‍රැක්ටරය හඹා යද්දී ට්‍රැක්ටරය අහහැර දමා රියදුරා පැනගොස් තිබේ. එම රියදුරා බේරාගෙන යාමට අංක තහඩු රහිත සුබෝපහෝගී මෝටර් රථයක් පැමිණීම, වැලිආර ප්‍රදේශයේ කෙසෙල් කොටුවක සිට නිර්වින්දනය කරන ලද අලි පැටවෙකු හමුවීම, ගොඩකවෙල පොලිසිය මෙම සිදුවීමට මැදිහත්වීම, මාධ්‍ය වේදියෙකු පැහැරගෙන යාම, එම මාධ්‍යවේදියාගේ කැමරාව ගොඩකවෙල පොලිසියට ලැබීම, මාධ්‍යවේදියා මග දමා යාම, එම කැමරාවේ තිබූ කැසට් පටය අන්තර්ධානවීම, ජනාධිපතිවරයාගේ ඥාති පුත්‍රයෙකු යැයි කියාගත් අයෙකුද මෙම සිදුවීමට මැදිහත්වීම, වැටලීම සිදුකළ ගල්පාය වනජීවී නිලධාරීන් රාත්‍රියක් එළිවනතුරු උන්හිටි තැන් නැතිවීම වැනි එකිනෙක හා සම්බන්ධකම් ඇති සහ එසේ නොමැති සිදුවීම් ගණනාවක් මේ සිද්ධිය වටා ගෙතිණි. බැලූ බැල්මට එකී කතා සියල්ලම ලොමු ඩැහැ ගැන්වෙන වනජීවී අපරාධයක සුල මූල හෙළිකරන බව පෙනී ගියද සැබෑ ලෙසම එය එසේද යන්න ගැටලුවකි.

ඒ මතුද නොව, මහනුවර ගන්නෝරුව ප්‍රදේශයේදීද නැවත වරක් අලි පැටවෙකු අත් අඩංගුවට ගැනීම වනජීවියට හැකිවිය. එම සිදුවීමද මහනුවර මහේස්ත්‍රාත් අධිකරණය හමුවේ විභාග වෙමින් පවතී. මෙම අලි පැටවුන් ජාවාරම පසුපස කියැවුණු ප්‍රකට සරසවි ඇදුරෙකුගේ නිරුවතද මෙහිදී කරලියට පැමිණි බව කිව යුතුය.

තවද 2014. 07. 20 දිනද ඇරැච්වල ප්‍රදේශයේදී මෙවැනිම සැක කටයුතු අලි පැටවුන් දෙදෙනෙකු වනජීවී සංරක්ෂණ දෙපාර්තමේන්තුවේ විශේෂ වැටලීම් ඒකකය මගින් අනාවරණය කර ගන්නා ලදී.

ශ්‍රී ලංකාවේ වනාන්තර හා වනජීවී සම්පත් පෙර නොවූ විරූ ආකාරයෙන් අභියෝගයට ලක්වී ඇති වකවානුවක් ලෙස මේ ගෙවී යමින් පවතින කාලසීමාව හඳුනාගත හැක. වනජීවී සම්පත් සංරක්ෂණ විෂයභාර අමාත්‍යවරයාට එහා ගිය බලයක් වනජීවී සංරක්ෂණ අධ්‍යක්ෂ ජනරාල්වරයා විසින් හිමිකරගෙන තිබීම සතුවට කරුණක් ලෙස මීට කෙටි කලකට පෙර බොහෝ දෙනෙකු සිතූහ. නමුත් වඳුරෙකුට දැලි පිහියක් ලැබුණු ආකාරයෙන් වර්තමාන වනජීවී අධ්‍යක්ෂ ජනරාල් වරයා මෙරට වනජීවී සම්පත් තම උදව්කරුවන්ගේ හා දේශපාලකයින්ගේ දොළ පිදේනියට වෙන්කර ඇති ආකාරය දැක නිරුත්තරවීම හැර අන් විකල්පයක් නැත. තමන්ට තනතුර ආරක්ෂාකර දුන් මහානායක වරුන්ගේ ඕනෑ එපාකම් සරිකරදීම, තමන්ට තනතුර ලබාදෙන ලෙස කැබ්ලිත්තේ දේව කන්තලව්වලට යාම සඳහා ඩිපෙන්ඩ් රථ සැපයූ ඇත්තන්ගේ අවශ්‍යතා පිරිමසාලීම වැනි කටයුතුවලට කාලය වෙන්කිරීම හැර වනජීවී අධ්‍යක්ෂ ජනරාල්වරයාට වනජීවී සංරක්ෂණය ගැන සිතීමට කාලයක් නොමැති බව අප දනිමු.

නමුත් ඔහු විසින් දත යුතු එක් දෙයක් ඇත. එනම් ඔහු විසින් මේ විනාශකරමින් ඉතා කාලකන්නි තෘප්තියක් ලබමින් සිටින්නේ පුරා දශක හයකට වැඩි කාලසීමාවක් තිස්සේ මෙරට වනජීවී සංරක්ෂණ දෙපාර්තමේන්තුවේ ඉතා අවංක කාර්යභාර හා නිර්භීත නිලධාරීන් විසින් තම ජීවිත කැප කරමින් ආරක්ෂා කරගත් දූයේ මතු පරපුරට හිමිවිය යුතු ජාතික සම්පත් බවය. එවැනි ජාතික සම්පත් කොල්ලකමින් සිත කාමරවලට වී තමන්ද තම දූවරුන් හා බිරින්දෑවරුන්ගේ සුඛ විහරණය සරිකර ගැනීමට කවරෙකු හෝ උත්භාස දරීම එම වනජීවී සම්පත් රැකගැනීම වෙනුවෙන් ජීවිත කැප කරමින් සටන් කරන ලද සදානුස්මරණීය වනජීවී විරුවන්ගේ ආත්ම වලටද සිදුකරන අපහාසයක් බවය. එසේම තමන් සිදුකරන වැරදි සහගත ක්‍රියාවන්ට කෙඳිනක හෝ තමන්ටද තමන්ගේ දරු පවුල්වලටද ශාප ලද්දක් බවට පත්වීමට සිදුවන බවය.

මේතාක් දුරට මෙරට තුළ වනාන්තර හා වනජීවී සම්පත්වලට එල්ල වූ තර්ජන සම්බන්ධ මාධ්‍ය ක්‍රියාකාරීන්ට එල්ල

වූ ප්‍රහාර වලට වඩා දැක ගත හැකි වූයේ දේශපාලන හා වෙනත් සමාජ විශමාවාර වලට එරෙහිවූ මාධ්‍යවේදීන්ට එල්ලවූ තර්ජන ගර්ජනයන්ය. නමුත් වර්තමානය වන විට තත්ත්වය ඊටත් වඩා වෙනස්ය. තමන්ට රිසිසේ අලි හොරකමේ යෙදෙන්නට නොහැකි අලි හොරුන්ද මාධ්‍යවේදීන්ට පහර දෙති. කැමරා ආම්පන්න කුඩු පට්ටම් කරති, කොටස් රැගෙන යති. මේ සෑම සියලු දෙකින්ම පෙනී යන්නේ රටේ නීතියක් නොමැති බවය. අවනීතියම රජ කරන බවය. අලි හොරුන් එතරම්ම බලවත් බවය.

කුමන හෝ වරදක් සිදුකළ සැකකරුවෙකු පාන්දර යාමයේ සඟවා තැබූ ආයුධ පෙන්වීමට රැගෙන ගිය අවස්ථාවේ හදිසියේ මරණයට පත්වුවාට, මාංවු පිටින් ගඟේ පැන දියේ ගිලී මිය ගියාට රටේ ජනතාව සතුටු වුවද සාධාරණත්වය හා නීතියේ ආධිපත්‍ය ඇත්තේ එයින් බොහෝ ඇත බව අප විසින් වටහාගත යුතුව ඇත. එවැනි අවස්ථාවල මහා ඉහළින් තම රාජකාරිය ඉටුකරන පොලිසියේ මහත්වරුන්ටද තකතිරු දේශපාලකයින් හා උන්ගේ දූ පුතුන් හයිරම් පාද්දී මුනිවත රැකීමට සිදුවී ඇත.

මේ සෑම සියලු දෙයකින්ම අපට නම් වැටහී යන එක් දෙයක් ඇත. එනම් ආදරණීය අම්මාවරුන්ගේ සහ ඔවුන්ගේ කුඩා පැටවුන්ගේ සෙනෙහසට මේ කාලකණ්ණි දූපත තුළ තව දුරටත් ඉඩක් නොමැති බවය. අම්මාවරුන් මරා දරුවන් පැහැරගන්නා නරුමයින්ගේ කෙලිමඬලක් බවට මෙම දූපත පත්වී ඇති බවය.

අලි ඇතුන් හෝ වෙනත් සතුන් විශේෂයක් හෝ මිනිසුන් හෝ වේවා එම තත්ත්වය එපරිදිමය. අද දවසේ අලි අම්මාවරුන්ට හා අලි පැටවුන්ට අත්වී ඇති මෙම ඉරණම හෙට දවසේ මිනිස් අම්මලාටද මිනිස් දරුවන්ටද අත් නොවෙනැයි කාටනම් කිව හැකිද?.

මෙවැනි බේදවාචක සිදු නොවීමට වග බලා ගත යුතු වනජීවී සංරක්ෂණ දෙපාර්තමේන්තුවට මේ හස්ති සාතන හා අලි පැටවුන් ජාවාරම සම්බන්ධයෙන් වගේ වගක් නැතිවා සේය. මෙරට සතා සිවිපාවුන් ගත කොළ රකින බව පවසමින් අපගේ බදු මුදල් වලින් උන් යෙහෙන් වැජඹෙති. ඒ අතරම

අපගේම සහෝදර සහෝදරියෝ ඉතා කෲර හා අමානුෂික ආකාරයෙන් වනජීවී ජාවාරම්කරුවන්ට ගොදුරු කර දෙති.

නියපොත්තෙන් කැඩීමට තිබූ දෙය පොරවෙන් කැපීමටවත් නොහැකි තරම් දරුණු තත්ත්වයට පත්කරන ලද වනජීවී අධ්‍යක්ෂ ජනරාල් වරයා තවමත් සිත කාමරයකට වී සුවෙන් සිටී. ඔහුගේ දියණිය ද බිරිඳ ද යෙහෙන් වැජඹෙයි. නමුත් යම්කිසි දිනක ඔහුගේ බිරිඳට වෙඩි තබා දියණිය පැහැරගෙන යාමට කිසිවෙකු හෝ කටයුතු කළ හොත් එදිනට ඔහුට දූතෙන වේදනාව මේ මොහොතේ සිරිලක වන අලි පරපුර අත්විඳිමින් සිටින බව වටහාගැනීමට බුද්ධියක් නැතිද, නොඑසේ නම් අලි හොරුන්ගේ සාක්කුවේ වැටීමෙන් ලබන වින්දනය විසින් ඔහුගේ හෘද සාක්ෂිය නිහඬකර ඇතිද ?.

ධර්මදේවීපයක් ලෙස අප අපවම හුවා දක්වා ගන්නා මෙම දූපත තුළ මෙවැනි අහස පොළොව නුහුලන වනජීවී අපරාධ තවදුරටත් කිසිදු බාධාවකින් තොරව සිදුවීම හෘද සාක්ෂියක් නොමැති කාලකණ්ණි ජාතියක් ඒ දූපත තුළ වෙසෙන බවට කදිම නිදසුනකි. එවැනි දූපතක් කෙදිනකවත් ධර්මදේවීපයක් කිරීමට හෝ ආසියාවේ ඓතිහාසිකවම නොහැක.

වයඹ වනජීවී කලාපයේ අති බිහිසුණු අලි - මිනිස් ගැටුමේ අතීත කතාව

ශ්‍රී ලංකාවේ වන අලි - මිනිස් ගැටුම පිළිබඳව කතා කිරීමේදී දිවයිනේ වයඹ වන ජීවී කලාපයට හිමිවන්නේ සුවිශේෂී තැනකි. ඊට හේතුව මෙරට වන අලි - මිනිස් ගැටුම්වලින් 50% ක් පමණ මෙම කලාපය තුළ සිදුවීමය. කුරුණෑගල - පුත්තලම සහ අනුරාධපුර දිස්ත්‍රික්ක ප්‍රධාන ප්‍රදේශයක් අයත් වන මෙම වනජීවී කලාපයේ වන අලි ගහනය දෙවැනි වන්නේ මෙරට වනජීවී රක්ෂිත භූමි වලින් 33% ක් අයත් වන වන අලින්ටද ඉතා හිතකර වාසභූමි සහිත බව සැලකෙන මහවැලි වනජීවී කලාපයට පමණක් වීමද විස්මිතය. 2008 වසරේ දිවයිනේ වන අලින් පිළිබඳව වනජීවී සංරක්ෂණ දෙපාර්තමේන්තුවේ සංඛ්‍යා ලේඛන අනුව වයඹ වනජීවී කලාපයේ වෙසෙන වන අලින් ගෙන් 81%ක් පමණම දිවිගෙවන්නේ වනජීවී රක්ෂිත වලින් බැහැරව විමද මෙම කලාපයේ ඇති සුවිශේෂත්වයකි.

විල්පත්තු ජාතික උද්‍යානය, තබ්බේව සහ කහල්ල පල්ලෙකැලේ යන අභය භූමි දෙක හැරුණුවිට මෙම කලාපයේ වන අලි ඇතුන් දිවිගෙවන වනජීවී රක්ෂිත නොමැත. ඒ අනුව වයඹ වනජීවී කලාපය තුළ වන අලි ඇතුන් දිවි ගෙවන වාස භූමි බොහෝමයක් වන සංරක්ෂණ කැළෑ හෝ පෞද්ගලික පාර්ශවවලට භාරකාරිත්වය පැවරී ඇති ඉඩම් වෙයි. ඒ තුළ එක් එක් කලාපවලට සංක්‍රමණය වෙමින් වසරේ එක් එක් කාලවලදී දිවි ගෙවන හුදකලා වන අලි රංචු මෙම ප්‍රදේශයේ දිවි ගෙවන බව පෙනෙන්නට තිබේ.

1959 වසරේ වන සත දෙපාර්තමේන්තුවේ භාරකරුගේ පාලන වාර්තාවේ පවා වයඹ වනජීවී කලාපයේ පැතිරී සිටි මෙවැනි වන අලි රංචු පිළිබඳවත් එම සතුන් ගම්මුත්තේ හව බෝග හා දේපලවලට කර්ජන එල්ලකළ ආකාරය ගැනත් සඳහන් වෙයි. ඒ අනුව මනුවන්ගම, වෙහෙර බැඳි කැලේ සහ නාරියාගම යන ගම්මාන ආශ්‍රිතව දිවි ගෙවූ දහතුන් දෙනෙකු ගෙන් යුතු අලි රංචුවක් ඒ අසල වූ ගොවිතැන් වනසමින් සැරිසැරීම නිසා ඔවුන් අල්ලාගැනීමට දෙහිවල සත්වෝද්‍යානයේ අධ්‍යක්ෂවරයාට බලය පැවරූ බවත් එයින් අලි දෙදෙනෙකු හලාවත ප්‍රදේශයේදී අල්ලා සත්වෝද්‍යානයට රැගෙන ගිය බවත් එහි සඳහන් වෙයි.


තවද එහි එක් තැනක මෙසේ සඳහන් වෙයි. "මධ්‍යම ප්‍රදේශයේ අලින් වැඩිම සංඛ්‍යාවක් සිටින්නේ අනුරාධපුර කොට්ඨාසයේ බැව් වාර්තා වී තිබේ. මහකන්දරා හෙවත් මිහින්තලේ අලි රංචුව ප්‍රධානම කණ්ඩායම විය. මේ විශාල අලි රංචුව මාර්තු මාසයේ සිප්පිකුලම සහ ගලෙන්බිඳුණු වැව අතරේ පිහිටි ගොවිතැන්වලට බලවත් ලෙස හානි කළහ. රංචුවේ දළ ඇතුන් තිදෙනෙක්ද වූහ. ගොවිතැන් පාළු කිරීමේ ආරංචිය ලැබුණු වහාම අනුරාධපුරේ කාර්ය මණ්ඩලය ඒ පෙදෙසට යවා මේ කොල්ලකාරී අලි රංචුවට වෙඩි තැබීම වැළැක්වීමට අනලස් විධිවිධාන යොදන ලදී. අලි කණ්ඩායමට කලබල කළ කල්හි ඔවුන් කුඩා කට්ටිවලට කැඩී ප්‍රදේශයෙන් පලා ගියහ. 59.08.28 වැනි දින සවස 4.30 ට තිස් දෙනෙකුගෙන් පමණ යුත් තවත් අලි කණ්ඩායමක් විල්පත්තු ජාතික වනෝද්‍යානයට හැරෙන තැන තිඹිරි වැවේදී දක්නා ලදී. කලාඔයේ අලි රංචුව යැයි සිතිය හැකි මේ කණ්ඩායම තිඹිරි වැව ගල්කඩවල සහ හොරිවිල යන ගම්වල වැවිලි විනාශ කරමින් සැරිසරති. වර්ෂාව එළඹෙත්ම මේ අලි රැළ හුණුවිල්ලේගම සහ වලන්තැලිවැව ද අතරෙන් විල්පත්තු ජාතික උද්‍යානයට ඇතුළු වූණි. මතභූව සහ උලගල්ල කෝරළවල අලි දහදෙනෙකු හා දොළොස් දෙනෙකුගෙන් යුත් රංචු දෙකක් සිටී. ඔවුහු ඒ පෙදෙස්වලම වාසය කරති.

මෙම වාර්තාවේ කලෙක ඉතා ප්‍රසිද්ධව සිටි දුදුරැඹයේ අලි රංචුව පිළිබඳව මෙසේ සටහන් වෙයි. කලක් මහත් ප්‍රසිද්ධියක් ඉසිලූ

බෙංගිරියේ අලි රංචුවෙන් දැන් ඉතිරිව සිටින්නේ පහළොස්දෙනෙකු පමණි. දූදුරුඔය රංචුව නමින්ද ප්‍රකට මේ අලි රැස දැන් විනාශ නංග වීගෙන යන්නේය. ඔවුන් දැන් සිටින්නේ දූදුරුඔය මිටියාවන දිගේ මනුවන්ගම සහ නාරියාගම රක්ෂිත වන ප්‍රදේශයට සීමා විය. මේ ප්‍රදේශය පවා දැන් මිනිසාගේ ආක්‍රමණයට පාත්‍ර වී තිබේ. එහි බොහෝ තැන්වල දැන් ගොවිතැන් පවා කෙරෙන හෙයින් ඒ අලින් එම ගොවිතැන් කා දමීම ස්වාභාවිකය. තම්මැන්නාවේ වත්තක් තිබෙන හෙයින් ඔවුන්ට ඉන් ඔබ්බට යන්න බැරිය. කරන්ට තිබුණු එකම පිළියම නම් රංචුව ඉවත්කර ගැනීමය. ඒනිසා මුළු රංචුවම අල්ලා එයින් කුඩා අලින් සමහරක් සත්වෝද්‍යානයට ගෙන යෑමටද ලොකු සතුන් පුහුණුකර වෙන්දේසියේ විකිණීමටද ගෙන යා හැකි අනිත් සතුන් විල්පත්තු ජාතික වනෝද්‍යානයේ නිදහස් කර හැරීමටද නියම කර ගන්නා ලදී.

එසේම ඇලහැර ප්‍රදේශයේ සිට අලි රංචු සීගිරිය - පුත්තලම දිගම්පතන - පළුතැව - කන්දලම සහ ඉතාමළු ප්‍රදේශවලට සංක්‍රමණයවූ ආකාරයක් කහල්ල රක්ෂිතයේ සිටි අලි රංචු කැකිරාව - දඹුල්ල ප්‍රධාන මාර්ගය හරහා ගොස් දඹුල්ල ප්‍රදේශයට සංක්‍රමණයවූ ආකාරයත් කුදිරවාලිය සහ දිවුලපිටිය අතර ප්‍රදේශයේ දිවිගෙවූ වන අලින් ගැනත් එම වාර්තාවල සඳහන් වෙයි.

මීට වසර පනහකට හැටකට පෙර උපන් මෙම අලින් හා මිනිසුන් අතර ගැටුම්කාරී තත්ත්වය අද වන විට වයඹ කලාපයේ සංකීර්ණ සමාජ ආර්ථික ප්‍රශ්න රැසක් පැන නැගීම දක්වා ඔවු දුවා ඇත. කාලයාගේ ඇවෑමෙන් මෙම ප්‍රදේශයේ මිනිස් ජනගහනය ඉහළයෑම සමඟ තැනින් තැන පැන නැගුණු අනවසර වගා සහ පදිංචි වීම් මෙම ගැටුම උත්සන්නවීමට බලපා ඇති බව කිව හැකිය. නමුත් ඒ හැර විධිමත් භූමි පරිභෝජන රටාවකින් තොරව නොයෙක් සංවර්ධන ක්‍රියාකාරකම් උදෙසා හස්ති නිප්බිම් අත්පත් කරගැනීම - වන අලින්ගේ සෘතු සංක්‍රමණවලට බාධා එල්ලකිරීම මෙන්ම යල් පැන ගිය වන අලි කලමණාකරණ ක්‍රමවේදයන්ගේ එල්බගෙන වගකිව යුත්තන් නිදාගිලිව කටයුතු කිරීමද අද වන විට වන අලි - මිනිස් ගැටුම බරපතල පරිසර ප්‍රශ්නයක් බවට පත්වීමට හේතු වී ඇත.



වයඹ වනජීවී කලාපයේ ගැවසෙන අලි රංචුවක සංක්‍රමණය දැක්වෙන ව්‍යුහාත්මක ඡායාරූපයකි. එම රංචුව තඹරේව අභයභූමිය වෙත සංක්‍රමණය නොවී වසර පුරාම වනජීවී රක්ෂිතයෙන් බැහැරව පවත් වන ආකාරය, තඹරේව අභයභූමියේ විදුලි වැව හා මෙම අලි රංචුව එම අභයභූමියට ගාල් කරන්නට උත්සාහ කරන ආකාරය මේ මගින් නිරූපණය කළ හැක.

වැවිතාවුල්ලේ ගොදුරු බිම් වන අලුත්ම අහිමි කිරීම සාධාරණද?

ප්‍රමාණයෙන් ඉතා කුඩා දිවයිනක් වන ශ්‍රී ලංකාව අතීතයේදී “පෙරදිග ධාන්‍යාගාරය” ලෙස හැඳින්වීමට තරම් සාර්ථක සශ්‍රීක කෘෂිකාර්මික රටක් බවට පත් වී තිබුණි. ඊට හේතුව මෙරටට සොබා දහමෙන් ලැබුණු විශාල සම්පත් රැසක්ම හිමි වී තිබීම පමණක් නොවේ. මෙරට ජනතාව ඒ සම්පත් මනා සිහි නුවණින් යුතුව උපයෝගී කර ගැනීමට තරම් බුද්ධිමත් ජනතාවක් වූ නිසාය. ඒ භාවිතාවේ සුවිශේෂ ලක්‍ෂණය වන්නේ ස්වාභාවික සම්පත් අනන්ත වූ සුඛ විහරණයක් වෙනුවෙන් සූරා කෑම නොකර, ඒවා තම අනාගත පරම්පරා දහස් ගණනක් වෙනුවෙන් ධරණීය ලෙස භාවිතයට ගැනීමය. ඒ නිසාම වසර දෙදහස් පන්සියකට වැඩි වූ කාලයක් පුරා ලොව ශ්‍රේෂ්ඨ වූ කෘෂිකාර්මික ජාතියක් ලෙස ස්වාධීන වූ මෙන්ම විවිධ කාලවලින් සහ විශිෂ්ට තාක්ෂණයක් තුළින් දියුණු වූ සමාජයක් පවත්වා ගැනීමට ලාංකීය ජනතාවට හැකිවිය.

මූලිකවම මෙරට ගොවිතැන සම්බන්ධ වූ වාරි තාක්ෂණය ගැන අපේ අවධානය යොමු විය යුතු වන්නේ එය ගොවි ආර්ථිකයේ කොඳු නාරටියවීම නිසාම පමණක් නොවේ. අහසින් වැටෙන එකඳු ජල බිඳුවක් හෝ ප්‍රයෝජනයක් නොගෙන මුහුදට ගලා යාමට ඉඩ නොදිය යුතුය යන ප්‍රතිපත්තියේ පිහිටා ඉදි කෙරුණු සයුරු සම වාරි නිර්මාණ මෙන්ම කුඩා වැව් සමූහයක්ද ඉදිකිරීමට අතීත හෙළ රජවරු කටයුතු කළේ මිනිසුන්ගේ මෙන්ම වන සතුන්ගේද ජල අවශ්‍යතා සපුරාලීම සඳහා බව කීම වරදක් නොවේ.

මිනිසුන් විසින් තනන ලද ජලාශවලින් මෙරට ආවරණය වන බිම් ප්‍රමාණය හෙක්ටයාර් 170000 ඉක්මවයි. හෙක්ටයාර් 500000 ක බිම් ප්‍රමාණයකට කෘෂිකර්මය සඳහා ජලය ලබාදෙන වැව් ප්‍රමාණය වර්තමානයේ 10000 ක් පමණ වේ. මෙම වැව් ප්‍රමාණයෙන් හෙක්ටයාර් 6500 සිට එක දක්වා විවිධ ප්‍රමාණයෙන් යුක්තය. මේවායින් බොහොමයක් කුඩා වැව්වලය. විශාලත්වය හෙක්ටයාර් 300 ඉක්මවන වැව් සියයකට වඩා නැත.

මිනිසාගේ ප්‍රයෝජනවලට අවශ්‍ය ජලය සැපයීමට අමතරව වන අලි ඇතුන්ගේ නිජබිම් ආශ්‍රිතව පිහිටා ඇති වැව් මගින් එම සතුන්ට අත්වන එකම යහපත පානය සඳහා ජලය ලැබීම පමණක් නොවේ. විශේෂයෙන් වියළි කාලයේදී ජලය සිඳි යෑමත් සමගම වැව් පිටිය නිරාවරණය වෙයි. ජලය පිරී ඇති සමයේදී එම වැව් පිටිවල තැන්පත් වන පෝෂ ද්‍රව්‍ය හා රොන්මඩ හේතුවෙන් නිරාවරණය වන වැව් පිටිවල ඉතා සශ්‍රීක ලෙස තෘණ ශාක වැඩීම සිදුවෙයි. වියළි කාලයට වනාන්තර තුළ ආහාරයට ගැනීමට තරම් පෝෂ්‍යදායී හා රසවත් ආහාර නොමැති වකවානුවල වන අලිත්ගේ පැවැත්මට තීරණාත්මක කාර්යභාරයක් ඉටුකරන්නේ මෙම වැව් පිටිවල හටගන්නා තෘණ ශාක වැස්ම බව කිව මනාය.

නමුත් අද වන විට වයඹ වනජීවී කලාපයේ වැව් රක්ෂිතවල පමණක් නොව වැව් පිටිවල පවා නොයෙකුත් වගාවන් සිදුකිරීමට ඇතැම් පුද්ගලයන් කටයුතු කිරීම නිසා එමගින් අලි ඇතුන්ට මෙන්ම මනු සතුන්ටත් ඉතා අයහපත් ප්‍රතිපලවලට මුහුණ දීමට සිදුවී තිබීම කනගාටුවට කරුණකි.

විශේෂයෙන් වයඹ වනජීවී කලාපයේ වන අලින් නිතර ගැවසෙන ඉඟිණිමිටිය හා සියඹලංගමුව ජලාශවල වැව් පිටි මේ ආකාරයෙන් වගාවන් සඳහා යොදා ගැනීම නිසා සෘජුවම වන අලින්ට වියළි කාලයේදී තම ආහාර හා ජල අවශ්‍යතා සපුරා ගැනීමට නොහැකිවීමෙන් එම සතුන් ගම් වැදීම අද වන විට අවට ගම්මාන රැසක වන අලි - මිනිස් ගැටුම උග්‍ර අතට හැරීමට හේතුවී ඇති බව අවධාරණය කළ යුතුය.

මේ ආකාරයෙන් වැව් පිටිවල වගා කටයුතු සිදුකිරීම ආකාර කිහිපයකින් වන අලි - මිනිස් ගැටුම ඉහළ යෑමට බලපෑ හැකි බව කිව යුතුය. තම ආහාර අවශ්‍යතාවය සපුරාගැනීමට මෙමගින් වන අලින්ට ඉඩ ඇතිරීමට අමතරව උන්ගේ පැවැත්මට ඉතා වැදගත් වන ජලය ලබාගැනීම සඳහා එම සතුන් කෙසේ හෝ මෙම ජලාශ වෙත පැමිණීමට පෙළඹෙති. ඒ සඳහා මිනිසුන්ගේ වගා බිම් හරහා මිනිසුන් සමඟ ගැටුම් ඇතිකර ගනිමින් හෝ ජලාශ වෙත යෑම හැර උන්ට වෙනත් විකල්පයක් නැත. එහිදී මිනිසුන්ගේ විවිධ බාධාකිරීම් වලට මුහුණදීමටද ඒවා සාර්ථකව මඟහැරීමටද වන අලින් හුරු වෙති. එම හුරුව මගින් ගම්මාන වෙත එළඹ මිනිසුන්ගේ ගෙවතු සහ යටිතල පහසුකම් විනාශ කර දැමීමටද වන අලින්ට නිතැතින්ම හැකියාව ලැබේ.

එසේම වැව් පිටිය හරහා මිනිසුන් සමඟ ගැටුමින් තොරව වෙනත් වනාන්තර වෙත සංක්‍රමණය වීමට තිබූ අවසරයද මෙමගින් ඇහිරියැම නිසා වන අලි ඇතුන් තම සංක්‍රමණ සඳහා ගම්මාන හරහා ගමන්කිරීමද මෙම තත්ත්වය ඔඩු දිවීමට හේතුවී ඇත. වයඹ කලාපය පුරාම ඇතැම් ප්‍රදේශවල වන අලින් විසින් වගා හානි කිරීම්, දේපොල හානිකිරීම් හා ජීවිතවලට පවා හානිකිරීමට පෙළඹීම පසුපස ඇති යථාර්ථය එය බව කිවමනාය.

තවද වැව් පිටිවල මේ ආකාරයෙන් වගාවන් සිදුකිරීම සඳහා පස නිරාවරණය කිරීම නිසා පාංශු බාදනයට ලක්වූ පස් වැවට ගලායෑම නිසා වැවේ ධාරිතාව අඩුවීමෙන් මෙවැනි වාරි ව්‍යාපෘතිවලින් අපේක්ෂිත දීර්ඝකාලීන අරමුණුද ඉටුකර ගත නොහැකි වන බවද කිව යුතුය. විශේෂයෙන් දූදුරුඔය වාරි ව්‍යාපෘතිය මගින්ද ඉගිණිමිටිය ජලාශයට ජලය ලබාදීමට පිඹුරුපත් සකසා ඇති පසුබිමක මෙවැනි අකුමවත් වගා ව්‍යාපෘති හේතුවෙන් එවැනි මහා වාරි ව්‍යාපෘතිවලින් අපේක්ෂිත අරමුණුද ඉටුකර ගැනීමට නොහැකි වනු ඇත.

තවද මෙම කෘෂිකාර්මික කටයුතු මගින් පසට එක්වන කෘෂි රසායනික ද්‍රව්‍යයද වැව් ජලයට එක්වීම සිදුවේ. එමගින් වැව් ජලයේ ජෛව රසායනික ලක්ෂණ වෙනස්වීමෙන් ඒවා පරිභෝජනය කරන ජනතාවට ගැටළු රැසකට මුහුණදීමට සිදුවනු නොඅනුමානය.

කෘෂිකාර්මික කටයුතු සඳහා යොදා ගන්නා රසායනික පොහොර, කෘමිනාශක, වල්නාශක, දිලීර නාශක ආදී රසායනික ද්‍රව්‍ය විශාල වශයෙන් වැව් ජලයට එක්වීම නිසා ඒවායේ අන්තර්ගත බැර ලෝහ ආදිය ජලජ පැලෑටි සහ මසුන් තුළ සාන්ද්‍රණය වීම සිදුවේ. අද වනවිටත් මෙරට ජනතාවගේ සෞඛ්‍යයට බරපතල තර්ජනයක් එල්ල කර ඇති පිළිකා සහ වකුගඩු රෝග ආදිය තවත් ඉහළ යෑමට මෙම ජලජ පැලෑටි - මසුන් හා ජලය පරිභෝජනය කිරීම හේතු වන බව නොඅනුමානය.

රජයේ ඉඩම් අනවසර පදිංචිකරුවන් පිළිබඳ ආඥා පනතේ මෙන්ම ඉඩම් සන්තකය ආපසු ලබා ගැනීමේ පනත යටතේ ඇති නෛතික ප්‍රතිපාදන මගින් මෙවැනි අගතිගාමී මිනිස් ක්‍රියාකාරකරම් වලට වැට බැඳීමේ හැකියාව දිසාපතිවරයාට හෝ ප්‍රාදේශීය ලේකම් වරයාට හිමි වී ඇත. එසේම වාරි මාර්ග දෙපාර්තමේන්තුවට ද මේ සම්බන්ධයෙන් වගකීමක් පැවරී ඇතැයි අපි සිතමු.

අපගේ අතීත රජ දරුවන් මහ වැව්වලට ඉහළින් කුළු වැව් නම් විශේෂිත වාරි නිර්මාණ ඉදිකිරීමට පවා අතීතයේ කටයුතු කළේ වන සතුන්ට අවශ්‍ය ජලය සපයාදීමේ අරමුණද පෙරදැරිව බව පෙනෙන්නට තිබේ. කුළුවැව් යන්නේ පරිසමාප්ත අර්ථය කැලෑවේ ඉදිකළ වැව් යන්නයි. මෙමගින් වනය හා වන සතුන්ද සහිත පරිසර පද්ධතිය ආරක්ෂා කර ගැනීම මෙන්ම මහ වැව්වල ජල ශේෂක ප්‍රදේශය ආරක්ෂා වීමද නිතැතින්ම සිදුවිය.

අද වනවිට කුළු වැව් බොහොමයක් වනාන්තරයටම යටවී විනාශයට පත්ව ඇති අතර ඉතිරිව ඇති වැව් කිහිපය හෝ මෙවැනි අනර්ථකාරී මිනිස් ක්‍රියාකාරකම් වලින් මුදවා ගැනීම බලධාරීන්ගේ පරම යුතුකම බව නොකියාම බැරිය. එමගින් මනු සතුන්ටත් වන සතුන්ටත් සෙත සෑදෙන අතරම වයඹ වනජීවී කලාපයේ වන අලි - මිනිස් ගැටුම පාලනයටත් මනා පිටුවහලක් සැලසෙන බව කිව යුතුය.

II

සබඳ හුම් පුත්‍රයින් මරු කතරට ඇද දමන ගල්ගමුවේ මහා අලි නිජබිම් සංහාරය

කාලාන්තරයක් තිස්සේ වයඹ වනජීවී කලාපයේ වන අලි ඇතුන් මෙන්ම අහිංසක දූප්පත් ගම්වැසියන්ද නොයෙක් හැල හැප්පීම් මධ්‍යයේ වුව තම දිවි පෙවත රැක ගත්තේ යම්කිසි සමතුලිතතාවයකින් යුතුව බව කිව යුතුය. වන ගහනයේ හුදෙකලාවූ තැන තැන පිහිටි ගම්මානවල ජනතාව දිවිගෙවූ අතර රජයේ ඉඩම් හා බලපත්‍ර කඩදාසිවල පමණක් හිමිකාරිත්වය සහිතව කිසිදු මිනිස් ක්‍රියාකාරකමක් සිදු නොවූ වන වැස්මෙන් වැසී ගිය වාස හුම් තුළට වී අලි ඇතුන්ද දිවි ගෙවූහ. අලි රංචු මිනිස් ඇස ගැසීම විරලවූ පසුබිමක ඉඳහිට එම රංචුවල වැඩුණු පිරිමි සතුන්, තනි අලින් හෝ කුඩා වන අලි කණ්ඩායම් ලෙස මිනිසුන්ගේ හව බෝග ආක්‍රමණය කිරීම හෝ දේපලවලට හානි කිරීම දක්නට ලැබුණි. අදටද මෙම ප්‍රදේශයේ ජනතාවගේ නිවාස දක්නට ලැබෙන්නේ මඟ දෙපස අතරින් පතර හුදෙකලා ස්වරූපයෙන් වන අතර ඒ අවට ඇති බැදි කුට්ටි තවමත් වන අලින් තම පරිභෝජනයට හා ඔබ මොබ සැරි සැරීමට භාවිත කරන බව පෙනෙන්නට තිබේ.

මෙකී වන අලි වාස හුම් වලට හිමිකම් කියන්නට නගරයේ ධනපතියන් නොයෙක් ක්‍රම ඔස්සේ කටයුතු කිරීමට බොහෝ කලකට පෙර සිටම මෙම ප්‍රදේශ වන අලින් විසින් නිරන්තරයෙන් ගොදුරු බිම් හා සැරුම් මාවත් ලෙස ප්‍රයෝජනයට ගත් බවද අප මෙහිදී තරයේ සිහි තබා ගත යුතුය.

මෙවැනි වන අලි වාසහුම්වල අයුතින් සංවර්ධන ක්‍රියාකාරකම් සිදුකිරීමේදී අප වඩාත් සැලසුම් සහගතව එම කටයුතු සිදුකළ යුත්තේ එසේ නොවූන හොත් මෙම ප්‍රදේශවල

වෙසෙන සැබෑ භූමි පුත්‍රයන් වන වන අලි ඇතුන් මෙන්ම ගැමි ජනතාවද කබලෙන් ලිපට විසිවන බැවිනි. නමුත් මෙම ගැඹුරු යථාර්ථයට පිටුපාමින් තමන්ගේ මල්ල තරකර ගැනීම පමණක් පරම අභිලාශය කරගත් අගනුවර කොම්පැණිකරුවන් විසින් මෙම ප්‍රදේශවල සිදුකරන මහා පරිමාණ කෘෂි ව්‍යාපෘති හේතුවෙන් වන සතුන් මෙන්ම මනු සතුන්ද තමන් උපන් බිමෙහිම අනාර්ථයන් බවට පත්වීම අද වන විට වයඹ වනජීවී කලාපය තුළද අත් දැකිය හැකි සත්‍යයි.

එවැනි මහා පරිමාණ අලි - මිනිස් ගැටුමකට මුල පුරණ වගා ව්‍යාපෘති සහ සත්ව පාලන ව්‍යාපෘති බොහොමයක් සිදු කෙරෙමින් පවතින්නේ වනජීවී සංරක්ෂණ දෙපාර්තමේන්තුව මගින් පාලනය වන වනජීවී රක්ෂිත තුළම වීමද විමතියට කරුණකි.

මෙවැනි පසුබිමක් තුළ වයඹ වනජීවී කලාපයේ වන අලි - මිනිස් ගැටුම අවසන් කර වයඹ කලාපයේ 80% ක පමණ ප්‍රදේශයක පැතිරී සිටින වන අලින් ගාල් කිරීමේ ඊනියා සිහිනයකට බලධාරීන් කාලය ධනය හා ශ්‍රමය කැපකරමින් සිටින්නේ මෙම කහල්ල පල්ලෙකැලේ සහ තබ්බෝව අභය භූමි දෙක දඩමීමා කර ගනිමිනි. (මෙම අභයභූමි දෙක නියෝජනය කරන භූමිය වන අලින් පරිභෝජනය කරන සමස්ත භූමියෙන් 10%ක් පමණ වේ.

මේ සඳහා කහල්ල පල්ලෙකැලේ අභය භූමියට මෑත කාලීනව රැස්වෙහෙර බෝගම සියඹලන්ගමුව හා හල්මිල්ල වත්ත ආශ්‍රිත ප්‍රදේශ ඇඳා ගැනීමට වනජීවී දෙපාර්තමේන්තුව කටයුතු කර ඇතත් මෙම ප්‍රදේශවල සිදු කෙරෙන කෘෂිකාර්මික ව්‍යාපෘති සහ වන අලි නිජ බිම් විනාශකිරීම් හේතුවෙන් අද වන විටද අභය භූමිය ආශ්‍රිත ගම්මානවලට එල්ලවී ඇති වන අලින්ගේ ආක්‍රමණය හයානක ලෙස ඔඩුදුවා ඇති බව කිව යුතුය.

මෙරට තුරුලතා සහ වනජීවීන්ද ඇතුළු ස්වාභාවික උරුමයන් මතු පරපුර වෙනුවෙන් සංරක්ෂණය කිරීමේ අරමුණු ඇතිව වනජීවී සංරක්ෂණ දෙපාර්තමේන්තුව මගින් ප්‍රකාශයට පත්කර ඇති ඉතා වැදගත් වනජීවී ආරක්ෂිත ප්‍රදේශයන් කොටසක් ලෙස අභයභූමි හඳුනාගත හැක. අභයභූමියකට අයත් ඉඩම් රජයේ හෝ පෞද්ගලික පාර්ශවයක අයිතියක් ඇතිව පැවතිය හැකිය.

එමෙන්ම අභයභූමියක් ඇතුළත පෞද්ගලික ඉඩම් - නිවාස ආදියද පැවතිය හැකිය. එහෙත් අභයභූමියක් ලෙසින් ප්‍රකාශයට පත්කර ඇති භූමි ප්‍රදේශයේ සියලුම ස්වාභාවික සම්පත්වල අධිකාරීත්වය වනජීවී සංරක්ෂණ දෙපාර්තමේන්තුව සතු වේ. එහි ශාකවලට හා සතුන්ට හානි කිරීම, වනාන්තර විනාශ කිරීම, ගිනි තැබීම ආදී සියලු අනර්ථකාරී ක්‍රියා නීති විරෝධීය. නමුත් මෙවැනි පසුබිමක් තුළ වයඹ වනජීවී කලාපයට අයත් අභය භූමි තුළ මෙවැනි විනාශකාරී ක්‍රියාකාරකම් සිදුවෙද්දී වගකිවයුතු පාර්ශවද මුනිවත රැකීම විමතියට කරුණකි.

අද වන විට කහල්ල පල්ලෙකැළේ අභයභූමියට අයත් ප්‍රදේශවල සිදුකෙරෙන මෙවැනි සෑම සංවර්ධන ව්‍යාපෘතියක්ම ආරක්ෂා කිරීමට හොඳින් ඉදිකර නඩත්තු කරනු ලබන ශක්තිමත් විදුලි වැටවල් සහ විශාල අගල් කපා තිබීම නිසා වන අලිත්ට ගල්ගමුව ප්‍රදේශයේ සිට සියඹලන්ගමුව ඔය හා මහ සියඹලන්ගමුව වැව වෙත ගමන් කිරීමට නොහැකි තත්ත්වයක් උදාවී ඇත.

වසරපුරාම වන අලි රංචු කිහිපයක් මේ ආශ්‍රිතව දිවි ගෙවන අතර ඔවුන්ගේ සෘතු සංක්‍රමණයට බාධා එල්ලවීම නිසා මෙම වන අලි අසල ඇති ගම්මාන වෙත පැමිණ මිනිසුන්ගේ හව බෝග සහ ජීවිත වලට තර්ජන එල්ලකිරීමට පටන්ගෙන තිබේ.

2009 අංක 22 දරණ වන සත්ව හා වෘක්ෂලතා ආරක්ෂක (සංශෝධන) පනතට අනුව වනජීවී රක්ෂිතයක් තුළ මෙවැනි සංවර්ධන ක්‍රියාකාරකමක් සිදුකිරීමට ප්‍රථම පාරිසරික බලපෑම් ඇගයීමේ ක්‍රියාවලියකට යටත්ව වනජීවී සංරක්ෂණ අධ්‍යක්ෂ ජනරාල් වරයාගේ ලිඛිත අනුමැතියක් ලබාගත යුතුව ඇත. තවද මෙම කලාපයේ වනජීවී රක්ෂිත වලින් පරිබාහිරව අලි ඇතුන් ජීවත්වන ප්‍රදේශද මේ වන විට මහා පරිමාණයෙන් හෙළි පෙහෙළි කර විවිධ සංවර්ධන ව්‍යාපෘති සඳහා යොදා ගැනීම නිසා එම ප්‍රදේශවල දිවි ගෙවූ අලි ඇතුන්ට උන්හිටි තැන් අහිමි වීමද වයඹ වනජීවී කලාපයේ අලි මිනිස් ගැටුම දිනෙන් දිනම උග්‍ර අතට හැරීමට හේතුවක් වී ඇත.

මෙම කලාපයේ දිවි ගෙවන අලි ඇතුන්ගේ භූමි පරිභෝජන රටාව අධ්‍යයනය කිරීමේදී ඉතා පැහැදිලිව පෙනීයන කරුණක් වන්නේ එම සතුන් වැඩිම පිරිසක් ජීවත් වනුයේ වනජීවී රක්ෂිත වලින් බැහැරව වීම බව ඉහත ද සඳහන් කළෙමු. එසේ නම් මෙම ප්‍රදේශවල ජනතාවට අත්විඳින්නට සිදුවන අලි මිනිස් ගැටුම අවම කර ගැනීමට නම් මෙම වනජීවී රක්ෂිත වලින් බැහැරව දිවි ගෙවන අලි ඇතුන් පිළිබඳව සෑම කෙනෙකුගේම දැඩි අවධානය යොමුවිය යුතුමය. මෙම අලි ඇතුන්ගේ වාසභූමි ආරක්ෂා කර ගැනීම සඳහා වන අලි කළමනාකරණ ප්‍රදේශ (Managed Elephant Range) ස්ථාපනය කිරීම යුගයේ අවශ්‍යතාවයක් වන්නේ එබැවිනි. වනජීවී රක්ෂිත වලින් බැහැරව වන අලි දිවි ගෙවන වාස භූමි පිළිබඳ දත්ත රැස්කර ඒ අනුව මෙම වන අලි කළමනාකරණ ප්‍රදේශ වෙන්කිරීම සිදුකළ යුතුය. මෙම ප්‍රදේශ රජයේ රක්ෂිත වනාන්තර හෝ ඉහත සඳහන් කළ පරිදි බලපත්‍ර කඩදාසිවලට පමණක් අයිතිය සීමාවූ කාලාන්තරයක් තිස්සේ අලි ඇතුන් විසින් පරිභෝජනය කරන වන අලි වාස භූමි විය හැකිය.

මෙවැනි අනර්ථකාරී ඉඩම් මංකොල්ලයන් වැලැක්වීම සඳහාත් එමගින් මෙරට ස්වාභාවික වනජීවීන්ට හා පරිසරයට එල්ලවන බලපෑම අවම කිරීමටත් 1980 අංක 47 දරණ ජාතික පාරිසරික පනත මගින් ද නෛතික ප්‍රතිපාදන සැලසී ඇත. එම පනතට අනුව ප්‍රකාශිත 1993 ජුනි 24 දිනැති අංක 772/22 දරණ ගැසට් නිවේදනය ප්‍රකාරව හෙක්ටයාර් එකකට වඩා වැඩි වනාන්තර ප්‍රදේශයක් එළි පෙහෙළි කර යම් සංවර්ධන ව්‍යාපෘතියක් ක්‍රියාත්මක කිරීමට ප්‍රථමයෙන් පරිසර බලපෑම් ඇගයීම් ක්‍රියාවලියකට යටත්ව පූර්ව ලිඛිත පාරිසරික අනුමැතිය ලබා ගත යුතුය.

මෙවැනි නීතිමය ප්‍රතිපාදන ද උල්ලංඝනය කරමින් මෙම ප්‍රදේශයේ සැබෑ උරුමක්කරුවන්ද වල පල්ලට යවමින් උක්ත විනාශකාරී ව්‍යාපෘති කිසිදු බාධාවකින් තොරව සිදුවන්නේ ඒ සෑම එකක් පසු පසම දේශපාලකයින් හා රජයේ උසස් නිලධාරීන්ගේ සෙවණැලි ක්‍රියාත්මක වන නිසාදැයි අප කීමට නොදනිමු.

අනුන්ගේ මරණය මතින් හෝ තමන්ගේ සුඛ විහරණයම පතන මෙම ව්‍යාපෘතිකරුවන් ඉදහිට තම ව්‍යාපෘති ඉඩම් අසලම ඇති නිවෙස් එක දෙකකට පමණක් යන්නම් තම නිවෙස වට කර ගැනීම සඳහා විදුලි වැටක් ඉදිකර දීමට තරම් මානව හිතවාදී වූ අවස්ථාද දැක ගත හැකි නමුත් ප්‍රධාන වශයෙන් තම ජීවිකාව වූ යැපුම් කෘෂිකර්මයේ යෙදීමට බිං අගලක් ආරක්ෂාකර දීමට තබා නිවැසියන් මෙතෙක් කලක් ජලය පරිභෝජනය කළ ළිඳ වත් එම වැට මායිමට ඇතුළු කර දීමට තරම් මෙම ධන කුවේරයින් කාරුණික නොවීම ඉතා කනගාටුදායක තත්ත්වයකි.

තවද මෙම ප්‍රදේශවල ක්‍රියාත්මක වන මෙවැනි මහා පරිමාණ සංවර්ධන ව්‍යාපෘති කිසිදු එකකින් ආශ්‍රිත ප්‍රජාවට ප්‍රතිලාභයක් ලැබී ඇති බවක් පෙනෙන්නට නැත. අතීතයේ කුල්ලක් තරම්වූ වන අලි නිජබිම් අද වන විට අල්ලකටත් වඩා කුඩා කරමින් සිදු කෙරෙන මෙම සංවර්ධන ව්‍යාපෘතිවලින් අවට ගම්මුත්ට හිමිව ඇත්තේ පෙරටත් වඩා තීව්‍ර අලි - මිනිස් ගැටුමක ගොදුරු බවට පත්වීමේ ඉරණම පමණකි. මෙම අසරණ ජනතාව තව තවත් දරිද්‍රතාවයේ පතුලටම ඇද දමා තම මල්ල පුරවාගෙන නික්ම යන මෙවැනි ව්‍යාපෘතිකරුවන් අඩු තරමින් එම පීඩාවට පත් ගම්මාන වටා හෝ විදුලි වැට ඉදිකර දීමට වත් කටයුතු කළයුතු බව අවධාරණය කළ යුතුය.

12

අලි - මිනිස් ජීවිතවලට ගිණිලන කහල්ල පල්ලෙකැලේ අභයභූමියේ වන විනාශය

වයඹ වනජීවී කලාපය තුළ දිනෙන් දින සිදුවන වන අලින්ගේ වාසභූමි අහිමිවීමට යම් විසඳුමක් ලබාදීමේ අරමුණින් කහල්ල පල්ලෙකැලේ අභයභූමිය වනජීවී සංරක්ෂණ දෙපාර්තමේන්තුව මගින් ප්‍රකාශයට පත් කෙරෙන්නේ 1989.07.11 දිනය. වනජීවී සංරක්ෂණ දෙපාර්තමේන්තුවේ සංඛ්‍යා ලේඛන අනුව එහි වපසරිය හෙක්ටයාර් 21690 කි. අතීතයේදී වයඹ වන ජීවී කලාපය තුළ නිරන්තරයෙන් වන අලි ඇතුන් ගැවසුනු ප්‍රදේශ අතරින් එකක් ලෙස මෙම ප්‍රදේශයද හැඳින්වීම වරදක් නැත. නමුත් අද වන විට මෙම අභයභූමියට අයත් කහල්ල ගල් කන්ද හැරුණු විට සෙසු ප්‍රදේශ බොහොමයක් සියලු යටිතල පහසුකම් වලින් සමන්විත ගම්මාන බවට පත්වී තිබීම තුළ අලි - ඇතුන් හා මිනිසුන් අතර බරපතල ගැටුම් රැසක් මෙම ප්‍රදේශයේ ඇතිවී තිබේ.

විශේෂයෙන් මේ ආශ්‍රීතව පිහිටි හක්වටුනා ඔය ජලාශයද අතීතයේ වන අලින්ගේ ජල අවශ්‍යතාවයන් සපුරාගැනීමට මහෝපකාරී වුවද අද වන විට එම තත්ත්වය සම්පූර්ණයෙන්ම වෙනස් වී ඇත්තේ මෙම සමස්ත ප්‍රදේශයම මිනිස් ආක්‍රමණයනට නතු වී හමාර බැවිනි. මෙවැනි පසුබිමක් තුළ කහල්ල පල්ලෙකැලේ අභයභූමියට රැස්වෙහෙර, බෝගම, සියඹලන්ගමුව හා හල්මිල්ල වත්ත වැනි ප්‍රදේශ කිහිපයක් ඇදා ගැනීමට වනජීවීය කටයුතු කළේ වන අලි - මිනිස් ගැටුමට යම් කිසි පිළියමක් ලබා දීමේ අරමුණු ඇතිවය. නමුත් අවාසනාවක මඟක නම් එම වනාන්තර ප්‍රදේශද අද වන විට වනජීවීන්ට අහිමි වෙමින් පවතිද්දී වනජීවී සංරක්ෂණ දෙපාර්තමේන්තුව මන්දෝත්සාහීව පසුවීමය.

මෙම වනාන්තර ප්‍රදේශ අත්පත් කරගනිමින් නගරයේ ධනවතුන් හා ඇතැම් කොම්පැණිකරුවන් විසින් මේ වන විට සිදුකරන වගා ව්‍යාපෘති කිහිපයක් නිසා අද වන විට මෙම ප්‍රදේශවල ජීවත්වූ වන අලි ඇතුන් මෙන්ම ආශ්‍රිත ගම්මානවල ජනතාවද උපන් බිමෙහි අනාථයන් බවට පත්වී තිබීම ඉතාම ශෝචනීය තත්ත්වයකි.

අප විසින් පසුගිය කාලසීමාවේදී සිදුකළ ගවේෂණවලින් පෙනී ගියේ කහල්ල පල්ලෙකැලේ අභය භූමියට මෑත කාලීනව ඇදාගත් හල්මිල්ල වත්ත කොටසේ මෙවැනි වනාන්තර විනාශයන් රැසක් සිදුවෙමින් පවතින බවය. ඒ අතරින් අක්කර 90 ක පමණ ප්‍රදේශයක කපු වගා ව්‍යාපෘතියක් ආරම්භ කර ඇති අතර තවත් අක්කර 25 ක පමණ ප්‍රදේශයක් උසස් පොලිස් නිලධාරියෙක් විසින් වන වැස්ම ඉවත් කර ඇතත් තවමත් කිසිදු ආකාරයක සංවර්ධන ක්‍රියාකාරකමක් සිදුකර නොමැත. ඒ මතුද නොව තවත් අක්කර 25 බැගින් වන කොටස් කිහිපයක් ඉදිරියේදී සංවර්ධන ක්‍රියාකාරකම් සඳහා යොදාගැනීමටද නියමිතය. මෙම සෑම ව්‍යාපෘතියක්ම වන අලින්ගෙන් ආරක්ෂා කිරීමට හොඳින් ඉදිකර නඩත්තු කරන ශක්තිමත් විදුලි වැට හා අගල් කපා ඇති බව අප විසින් නිරීක්ෂණය කරන ලද අතර මේ හේතුවෙන් වන අලින්ට ගල්ගමුව ප්‍රදේශයේ සිට සියඹලන්ගමුව වැව වෙත ගමන් කිරීමට නොහැකි තත්ත්වයක් උදාවී ඇත.

මේ ආකාරයෙන් විදුලි වැට හා විශාල ගැඹුරු අගල් කහල්ල පල්ලෙකැලේ අභයභූමිය හරහා ඉදිවීමෙන් වන අලින්ගේ සංක්‍රමණයන්ට බාධා එල්ලවීමෙන් එම සතුන් අසල ඇති ගම්මාන වෙත පැමිණීම බරපතල ගැටලුවක් බවට පත්ව ඇත. වනජීවී සංරක්ෂණ දෙපාර්තමේන්තුව මගින් ප්‍රකාශයට පත්කර ඇති අභය භූමි තුළ වනජීවීන්ට හා ශාකවලට විනාශය ගෙනෙන කිසිදු ක්‍රියාකාරකම් සිදුකිරීම නීති විරෝධීය. 2009 අංක 22 දරණ වන සත්ව හා වෘක්ෂලතා ආරක්ෂක සංශෝධන පනතේ හත්වන වගන්තියේ උපවගන්ති සම්පූර්ණයෙන් උල්ලංඝනය කරන මෙම වන විනාශයන් නැවැත්වීමට වනජීවී සංරක්ෂණ දෙපාර්තමේන්තුව කටයුතු නොකිරීම විමතියට කරුණකි. එසේම සංශෝධිත 1980

අංක 47 දරණ පාරිසරික පනතේ 1995 පෙබරවාරි 23 වන දිනැති 859/14 අංක දරණ ගැසට් නිවේදනය අනුවද අභයභූමියක් තුළ හෝ ඉන් පිටත මීටර් 100 ක සීමාව තුළ යම් කිසි සංවර්ධන ක්‍රියාකාරකමක් සිදුකිරීම පාරිසරික බලපෑම් ඇගයීම් ක්‍රියාවලියකට යටත්ව පූර්ව ලිඛිත අනුමැතියක් රහිතව සිදු නොකළ යුතුය.

අප විසින් සිදුකළ ගවේෂණවලදී මේ ආකාරයෙන් අද වන විට දිවයිනේ වැඩිම අලි - මිනිස් ගැටුම් ප්‍රමාණයක් වාර්තාවන ගල්ගමුව ඇහැටුවැව හා අඹන්පොළ ප්‍රාදේශීය ලේකම් කොට්ඨාසවල සිදුවන වන විනාශයන් කිහිපයක්ම නිරීක්ෂණය කළ හැකි විය.

අප ඉහත අදහස්කළ පරිදි ඇහැටුවැව ප්‍රාදේශීය ලේකම් කොට්ඨාසය තුළ කහල්ල අභයභූමිය තුළ සිදු කෙරෙන වනාන්තර විනාශයට අමතරව අභයභූමිය ආසන්නව අක්කර 80 ක පමණ ප්‍රදේශයක් විදුලි වැටකින් ආවරණය කර සිදුකෙරෙන සත්ව පාලන ව්‍යාපෘතියක්ද නිරීක්ෂණය කළ හැකි විය.

කහල්ල, පල්ලෙකැලේ අභය භූමියට අයත් හල්මිල්ල වත්ත කොටසේ සිදුවෙමින් පවතින උක්ත වන සංභාරයන් සියල්ලම නීතිවිරෝධී බව පසුගිය කාලයේ යළි යළිත් තහවුරු කරගත හැකි වුණේ එම අභයභූමිය යළිත් සම්පූර්ණයෙන්ම මැනුම් කටයුතු සිදුකිරීමට රජයේ මිනින්දෝරුවන් විසින් කටයුතු කිරීමත් සමඟය. නමුත් ඒ මැනුම් කටයුතු වලදී මෙම විනාශයන් සියල්ල අභයභූමිය තුළ සිදු කෙරෙන බව තහවුරු වුවද මේ දක්වා එම ඉඩම් අත්පත් කර ගැනීමට හෝ වන අපරාධකරුවන්ට එරෙහිව නීතිය ක්‍රියාත්මක කිරීමට බලධාරීන් අපොහොසත්ව සිටීම කනගාටුවට කරුණකි. තවද ඉහත සඳහන් කළ අභය භූමියට පිටින් ඇති සත්ව ගොවිපලට අයත් විශාල වනාන්තර ප්‍රමාණයක් (විකාදෙනිගම කොටස) ද වන අලින් වෙනුවෙන් වෙන්කරදීම වයඹ වනජීවී කලාපයේ වන අලි - මිනිස් ගැටුම පාලනයටත් වන අලි සංරක්ෂණයටත් ප්‍රබල පිටුබලයක් ලබාදීමට හේතුවන බව අපගේ වැටහීමයි. දෑයට කිරුළ වැඩසටහනට අදාළවද මේ සම්බන්ධ කතිකාවක් ඇතිවී ඇතත් මෙම ඉඩම් කොල්ලය පසුපස සිටින දේශපාලන හස්තයන්ගේ ශක්තිමත් බව නිසාදෝ තවමත්

කිසිදු සාධනීය ක්‍රියාමාර්ගයකට එළඹීමට බලධාරීන්ට හැකියාවක් නොලැබී ඇතිද යන සැකය අප අභිමුඛ පැන නැගී ඇත.


තවද සියඹලන්ගමු ඔය හරස්කර හල්මිල්ල වත්ත කොටසේදීම වාරි ඇළක් තනවා කිලෝමීටර් 9.5 ක් දුරට එම ජලය ගෙන ගොස් මහසියඹලන්ගමුව වැව පෝෂණය කිරීමටද මේ වන විට වාරිමාර්ග දෙපාර්තමේන්තුව කටයුතු කිරීමද කහල්ල පල්ලෙකැලේ අභයභූමියට හිතදායක නොවන තත්ත්වයක් බව පැවසිය යුතුය. ප්‍රදේශයේ ඇති සියලුම ජලාශ පාහේ සිදියන නියං සමයන්හිදී පවා නොසිඳී පවතින මහසියඹලන්ගමුව වැවට මේ ආකාරයෙන් වාරි ජලය රැස්කිරීමේ අවශ්‍යතාවයක් තිබේද යන්න ගැටලු සහගතය.

එසේම මෙම වාරි කර්මාන්තය ඉදිකිරීමෙන් කහල්ල පල්ලෙකැලේ අභයභූමිය දෙකඩ වන අතර ඒ හරහා අලි ඇතුන්ගේ ගමනටද බාධා එල්ල වීමේ වැඩි ඉඩක් පවතී. විශේෂයෙන් මෙවැනි ඇලමාර්ගවල කොන්ක්‍රීට් බැම් යෙදූ විට ඒ හරහා අලි ඇතුන්ට මාරුවිය නොහැකිව උන් ඇළ මාර්ගය දිගේ ගසාගෙන යාම සිදුවේ. තවද මෙවන් වාරි ඉදිකිරීම් සමඟ ඒ දෙපස ජනතාව පදිංචි වීමට හා වගාකටයුතු සිදුකිරීමට නැඹුරුතාවයක් දැක්වීමද භයානක ප්‍රතිඵල අත්කරදීමට ඇති ඉඩ කඩ වැඩිය. කාලාන්තරයක් තිස්සේ වයඹ වනජීවී කලාපයේ වන අලි - මිනිස් අන්තර් සබඳතා ක්‍රියාත්මක වූයේ යම්කිසි සමතුලිතතාවයකින් යුක්තවය. මෙකී තත්ත්වය ඉතා බරපතල ගැටුමක් දක්වා විකාශනය වීමට හේතුව වන අලි නිජබිම් මහා පරිමාණයෙන් මිනිසුන් විසින් සංවර්ධන ක්‍රියාකාරකම් සඳහා යොදා ගැනීම බව නොකිවමනාය. දිවයිනේ බරපතලම වන අලි - මිනිස් ගැටුම් පවතින ප්‍රදේශය බවට වයඹ වනජීවී කලාපය පත්වන්නේ එහි ප්‍රතිඵලයක් වශයෙනි. නමුත් වන අලි මිනිස් ගැටුම කළමනාකරණය ගැනත් වන අලි සංරක්ෂණය ගැනත් කට මැන-දොඩන බලධාරීන් දැනට ඉතිරිවී ඇති වන අලි වාස භූමි (Home range) ප්‍රදේශ ස්වල්පයවත් රැකගැනීමට කටයුතු නොකිරීම කනගාටුවට කරුණකි.

වයඹ කලාපයේ 80% ක පමණ ප්‍රදේශයක පැතිරී සිටින වන අලින් ගාල් කිරීමේ ඊනියා සිහිනයක පැටලී සිටින වනජීවී

සංරක්ෂණ දෙපාර්තමේන්තුව ඒ සඳහා යොදාගැනීමට අදහස් කරන කහල්ල අභයභූමියට අයත් වනාන්තර අතලොස්සක්වත් රැකගැනීමට අපොහොසත්වීම ගැන නම් සංරක්ෂණවේදීන්ගේ අවධානය යොමුවිය යුතුමය.

මෙවැනි වන අලි වාසභූමි වල තවදුරටත් සංවර්ධන ක්‍රියාකාරකම් සිදුකරනවාද යන්න දෙවරක් සිතා බැලිය යුතු පසුබිමක අඩුතරමින් එවැන්නක් සිදුකිරීම වඩාත් සැලසුම් සහගත අයුරින් සිදුකිරීමටවත් බලධාරීන්ට සිහි නුවණ පහළ විය යුතුය. නොඑසේ නම් මෙම ප්‍රදේශයේ සැබෑ භූමි පුත්‍රයන් වන අභිංසක දූප්පත් ගොවි ජනතාව මෙන්ම වන අලි ඇතුන්ද කබලෙන් ලිපට වැටීම නොවැලැක්විය හැකි බව අවසන් වශයෙන් ලියා තැබිය යුතුය.



කහල්ල පල්ලේකැලේ අභයභූමියේ මායිම් දැක්වෙන
චන්ද්‍රිකා ජායාරූපයක්



කහල්ල පල්ලේකැලේ අභයභූමිතුල පිහිටි චිළිපෙහෙලි
කරන ලද බිම් දැක්වෙන චන්ද්‍රිකා ජායාරූපයක්

13

උපතෙන්නම හිමිවුණු දළ යුවල නිසා ජීවිතයෙන් වන්දි ගෙවන අපේ ඇත් පරපුර

වනාන්තරයක වෙසෙන අලි රංචුවක් නරඹා එය වින්දනය කරන්නේ වනජීවී ලෝලීන් පමණක් නොවේ. වනජීවීන්ට ඇල්මක් ඇති හෝ නැති සෑම කෙනෙකුම අලි - ඇතුන්ට ආශාවක් දක්වති. එසේ දකින අලි රංචුවක සැඟවී සිටින ඇතෙකු දකින්නට ලැබුණහොත් නරඹන්නා තුළ ජනිත වන හැඟීම කොතරම් ආස්වාදනීයද? අප්‍රිකානු හස්තීන් අතර ගැහැණු පිරිමි දෙපාර්ශවයේම දළ වර්ධනය වීම නිසා අප්‍රිකානු සැවනා වනාන්තරවල දළ ඇතුන් යනු සාමාන්‍ය දෙයකි. නමුත් ශ්‍රී ලංකාවේ දිවිගෙවන හස්ති විශේෂයෙන් මේ ආකාරයෙන් කෘත්‍යක දත් යුවල අධිවර්ධනය වී දළ නිර්මාණය වන්නේ ඉතා කලාතුරකින් පිරිමි හස්තියෙකුට පමණක් වීම නිසා අපට ඇතෙකු යනු සුවිශේෂී සතෙකි. නමුත් මේ ආකාරයෙන් දිගින් දිගටම ඇත් දළ පිළිබඳ මිථ්‍යාවේ එල්ලගෙන සිටීමට අප කටයුතු කළ හොත් යළිත් වනාන්තරයේදී දළ ඇතෙකු දැක ගැනීමට ඇති දුර්ලභ භාග්‍යද අහිමිවන දිනය වැඩි ඇතක නොවන බව පැහැදිලිය.

2011 වසරේ අගෝස්තු මාසයේදී සිදු කෙරුණු ජාතික වන අලි සමීක්ෂණය අනුව ශ්‍රී ලංකාවේ දළ සහිත ඇතුන් හමුවූයේ 122ක් පමණි. ඒ අනුව ශ්‍රී ලංකාවේ වනාන්තර වාසී හස්ති සාමාජිකයින් අතර දළ ඇතුන්ගේ ප්‍රතිශතය සියයට දෙකකි (2%). මෙරට වනජීවී සංරක්ෂණ දෙපාර්තමේන්තුවේ නිල ලාංඡනයේ පවා ප්‍රධාන සංකේතය ලෙස ඇතෙකු යොදාගෙන තිබියදී ඔවුන්ට මෙරට සිටින සුවහසක් වනජීවීන් අතරින් යටත් පිරිසෙන් ඉතා අතලොස්සක් වන දළ ඇතුන් කිහිපදෙනා හෝ ආරක්ෂා කර ගැනීමට නොහැකිවී තිබීම කනගාටුවට කරුණකි.

හස්ති ගහනය තුළ දළ යුගලක් සහිත ඇතුන් ඇතිවීම සඳහා ප්‍රවේණික අවශ්‍යතා සම්පූර්ණ වීම මෙන්ම පරිවිත ලක්ෂණ නොඑසේ නම් ජීවත්වන පරිසරයෙන් අවශ්‍යතා සැපිරීම යන කරුණු දෙකම එක ලෙස බලපායි. ශ්‍රී ලංකාවේද ඇතුන් ප්‍රමාණය අඩුවීමට හේතුව ඒ සඳහා සපුරාලිය යුතු ප්‍රවේණික හා පරිවිත ලක්ෂණ සම්පූර්ණ කර ගැනීමේ ඇති අපහසුතාවය විය හැකිය. ශ්‍රී ලංකාවේ දළ ඇතුන් සංභාරයද ඇරඹුනේ අද ඊයේ සිට නොවන බැවින් දළ ඇතුන් බිහිවීමට අවශ්‍ය ප්‍රවේණික සාධකය සීමාවී ඇති බව සිතිය හැකිය. විශේෂයෙන්ම ශ්‍රී ලංකාවේ ඓතිහාසික යුගයේ දී දළ ඇතුන් විශාල ලෙස ඇල්ලීම ද යටත් විජිත සමයේ විශාල වශයෙන් ඝාතනය කර ඇත් දළ අපනයනය කිරීම ද, දළ ඇතුන් අපනයනය කිරීම ද සිදුවිය. එකල විදේශිකයෝ විනෝදය සඳහාද ඇතුන් දඩයම් කිරීම සිදුකළ අතර ලංකාවේ වැඩිම අලි ගණනක් දඩයම් කළ විලියම් රොජර්ස් නැමැත්තා තමන්ගේ නිවසේ ප්‍රධාන දොරටුව හා හැම මුල්ලක්ම ඇත් දළවලින් සරසා තිබූ බව කියැවේ. මේ අනුව ශ්‍රී ලංකාවේ වනාන්තරවල සුලබව ජීවත් වූ දළ ඇතුන් ඉතා දුලභ සත්ව කොට්ඨාසයක් බවට පත්විය. එබැවින් ඔවුන් සතු දළ ඇතිවීමට අදාළ ජාන යටපත් විය. මෙම ජාන ප්‍රමුඛව ඇති විශාල දළ ඇතුන් ඉවත් වූ අතර අඩු ප්‍රවේණික ශක්තියක් සහිත සතුන්ද ඝනත්වය අඩුවීම නිසා මෙසේ අදාළ ජානය යටපත් වන්නට ඇත.

නීති විරෝධී වනජීවී කොටස් වෙළඳාමේ සැලකිය යුතු කොටසක් ඇත් දළ වෙළඳාම මගින්ද නියෝජනය වෙතත් ශ්‍රී ලංකාවේ එය මහා පරිමාණ ජාවාරමක් ලෙස ව්‍යාප්ත නොවීමට මෙරට දළ ඇතුන් ප්‍රමාණාත්මකව අඩුවීම හේතු වන්නට ඇතැයි සිතිය හැකිය. නමුත් ලෝක මට්ටමින් ගත්කළ එම තත්ත්වය වෙනස් වන්නේ අප්‍රිකාවේ ඇත් දළ සුළභව ජනනය වීම තුළ එය මහා පරිමාණ වනජීවී ජාවාරමක් ලෙස ව්‍යාප්ත වීම හේතුවෙනි.

නමුත් ශ්‍රී ලංකාවේද වන අලි ඇතුන් ජීවත්වන ප්‍රදේශ ආශ්‍රිතව ඇත් දළ ජාවාරම හුදෙකලා සිදුවීම් ලෙසින් හෝ දිගින් දිගටම වාර්තා වන බව අප අවධාරණය කර ගත යුතුය. ආගමික ස්ථානවල භාරකාරිත්වය දරන ඇතැමුන් ඇත් දළවලට කැදරයින්

වීම හා ඇතැම් ධනවතුන් හා බලවතුන් තමාගේ පුහු මාන්තය විදහා දැක්වීම සඳහා තම නිවෙස්වල ඇත් දළ තබා ගැනීමට තරම් උන්මත්තකයින් වීම මෙරට තුළද අභ්‍යන්තර වශයෙන් ඇත් දළවලට ඉල්ලුමක් ඇතිවීමට හේතුවී ඇත. එසේම ඇතැම් අද බාලයින් වනජීවී සංරක්ෂණ දෙපාර්තමේන්තුව හෝ ශ්‍රී ලංකා රේගුව මගින් අත් අඩංගුවට ගත් ඇත් දළ තමන්ට ලකුණු දමා ගැනීම සඳහා මෙරට බෞද්ධ වෙහෙර විහාර වලට පූජා කිරීමට මාණ බැලීමද මෙම උන්මාදය තව දුරටත් තීව්‍ර කිරීමට හේතුවන බව කතාගාටුවෙන් නමුත් කිව යුතුය. 1998 වසරේ දී කලාවැව බළලුවැව ප්‍රදේශයේදී දළ ලබාගැනීම සඳහා ඇතෙකු ඝාතනය කර තිබූ අතර එම සත්වයා නිර්වින්දනය කර ඝාතනය කර තිබූ බව එකල කියැවිණි. එයින් පෙනී යන්නේ ලංකාවේද ඇත් දළ ජාවාරම යම් තාක් දුරකට ඔඩු දුවා ඇති බව නොවේද?

ඇතුන් අතරින්ද වනාන්තරවලදී පුට්ටු වූ දළ සහිත ඇතුන් හමුවන්නේ දුලබ වශයෙනි. දළ පුට්ටු ඇතුන් බිහිවීම සඳහා බලපෑ ජානය බොහෝ විට යාල වනජීවී රක්ෂිත කලාපයේ වඩා සුලබව සිමාවී ඇති බව සිතිය හැකිය. මේ දක්වා අප දන්නා තරමින් යාලේ දළ පුට්ටුවන් හය දෙනෙක් පමණ ඝාතනය වී තිබේ. මෙයින් මුල් ඝාතනය වාර්තා වන්නේ 1980 දශකයේදීය. තාපසයා යන නමින් ප්‍රකටව සිටි මෙම දළ පුට්ටුවා ඝාතනයේ සුල මූල හෙළිකර ගැනීමට හිටපු පොලිස් පති වික්ටර් පෙරේරා ප්‍රමුඛ පොලිස් කණ්ඩායමකට හැකි විය. ඉන්පසු “තළ කොළ වැව පුට්ටුවාගේ” ඇත් දළ අත්අඩංගුවට ගැනීමට වනජීවී සංරක්ෂණ දෙපාර්තමේන්තුවේ සිටි අති දක්ෂතම වනජීවී අඩවි ආරක්ෂකවරයෙකු වූ කේ. සී කුමාරසිංහ මහතාට හැකිවිය. තෙවැන්නාවූ මහ පුට්ටුවාගේ මරණය අදටත් අහිමිව සිටී. සිව්වැන්නා වන්නේ පානම දළ පුට්ටුවා වන අතර ග්‍රාමාරක්ෂකයෙකුගේ වෙඩි පහරකින් බරපතල ලෙස රෝගාකූරවී සිටි එම සොබා දහමේ අගනා නිර්මාණයද 2007 වසරේ ජනවාරි මස 19 වැනිදා සදහටම ලක් පොළොවෙහි සැඟවී ගියේය. එසේම මෑතකදී යාල ජාතික උද්‍යානයේ ජීවත් වූ ධනංජය නැමැති දළ පුට්ටු හස්තියාද ඝාතනය කරනු ලැබ එම සත්වයාගේ දළ ළඟ තබාගෙන සිටියදී යාල බැඹව බිට්ටු

කාර්යාලය භාරව සිටි වනජීවී නියාමක ඒ.එම්. සී. පී. අත්තනායක මහතා විසින් එම ඇන්දළ ඉකුත් 2013 වසරේ දෙසැම්බර් මස 08 වැනිදා අත් අඩංගුවට ගනු ලැබුවද ඒ සමගම සිදුවූ ඔහුගේ හදිසි ස්ථාන මාරුවෙන් පසු ඊට අදාළ විමර්ශනයද යට යන ලදී. එසේම ඔහුගේ හදිසි ස්ථාන මාරුවට හේතුවද මෙම ඇන් දළ වැටලීම බවට රාවයක් පැතිර යන ලදී. ඉන්පසුව දැනට ප්‍රකටව සිටින තවත් හස්තියෙකු වන ගල්ගමුවේ දළ පූට්ටුවා සම්බන්ධයෙන්ද පසුගිය වකවානුව පුරාවට අසන්නට ලැබුණේ ඉතා ශෝචනීය පුවත් වන අතර මින්නේරියේ දළ පූට්ටුවා පිළිබඳ තත්ත්වයද එසේම අනාවරණය විය.

වනාන්තරයේ සිටියදී දඩයම්කරුවන් අතින් මෙසේ දිවයින පුරා විවිධ ප්‍රදේශවලදී දළ ඇතුන් ඝාතනයට ලක් වූදී වනජීවී සංරක්ෂණ දෙපාර්තමේන්තුවේ වගකීම් විරහිත ක්‍රියාකලාපය හා අසාර්ථක වන අලි කළමනාකරණ ක්‍රමවේදයන්ද හේතුවෙන් ශ්‍රී ලංකාවේ සිටි ඉතා දිගු දළ යුවලක් සහිත වූ සියඹලන්ගමුවේ දළ ඇතා ඝාතනයට ලක්වීමද දෛවයේ සරදමක් වැනිය. ඉතා දිගු ස්වකීය දළ යුවල වසර ගණනාවක් ආරක්ෂාකර ගනිමින් ගල්ගමුව, මහ සියඹලන්ගමුව ආදී ජලාශ කේන්ද්‍ර කරගෙන වනාන්තර වාසීව විසූ මෙම හස්ති රාජයා මිනිස් ජීවිත හා දේපලවලට තර්ජනයක් බව පවසමින් වනජීවී සංරක්ෂණ දෙපාර්තමේන්තුවේ නිලධාරීන් කණ්ඩායමක් විසින් ලොරි රථයක පටවාගෙන වෙනත් වනාන්තර ප්‍රදේශයකට පිටුවහල්කිරීමට (පරිස්ථාපනය කිරීමට) ගෙනයමින් සිටියදී ඉතා අමානුෂික ආකාරයට ඝාතනයට ලක් වූ අතර එය ලොරි ඇන්ද කඩා වැටීම නිසා සිදුවූ හදිසි මරණයක් බව හුවා දක්වන ලදී. මෙවැනිම අසාර්ථක පරිස්ථාපන ක්‍රියාවලියකට ලක් කරන ලද “රාවණා” නම් දළ ඇතාද තමන් උපන් නිජබිමෙන් ඇත් කර හුදෙකලා කරනු ලැබ නන්නන්නාරේ ගොස් අවසානයේදී ලුණුගම්වෙහෙර ජාතික උද්‍යානය තුළ පිහිටි නීති විරෝධී වගා බිමකදී වෙඩි තබා මරා දමන ලද ආකාරයට මෙහි ඉදිරි පරිච්ඡේදයකදී විස්තර කෙරේ. සොබාදහමේ විරල හා ඵෙශ්වර්යවත් නිර්මාණයන් බඳු දළ ඇතුන් විවිධ හේතුන් මත අකාලයේ මරු වැළඳ ගත්තද එම සතුන් ආරක්ෂා කර ගැනීම

සඳහා වන ක්‍රමවේදයක් වනජීවී සංරක්ෂණ දෙපාර්තමේන්තුව සතුව නැති බව කණගාටුවෙන් නමුත් ප්‍රකාශ කළ යුතුය.

ලෝකයේ දැනට වාර්තාවී ඇති ඉතා දිගැතිම දළ යුගලට හිමිකම් කී අභමඩි නැමති ඇත් රජු ආරක්ෂා කර ගැනීම සඳහා අප්‍රිකාවේ වනජීවී බලධාරීන් එම සත්වයා අවට නිරන්තරයෙන් නිලධාරීන් කණ්ඩායමක් රඳවා තැබීණි. එම සත්වයා ස්වභාවිකවම මරණයට පත් වන තුරු එම ආරක්ෂාව එලෙසම පැවතුනි. නමුත් මෙරට තත්ත්වය ඊට හාත් පසින්ම වෙනස්ය. මෙරට දළ ඇතුන් සංරක්ෂණයේ මහිමය බත්තරමුල්ලේ වනජීවී සංරක්ෂණ දෙපාර්තමේන්තු ප්‍රධාන කාර්යාලයේ ආලින්දයේ තබා ඇති පානම දළ පූට්ටුවාගේ හා සියඹලන්ගමුවේ දළ ඇතාගේ දළ යුගල සහිත හිස් කබල් වලින් පැහැදිළි වෙයි. වන සත්ව හා වාක්ෂලතා ආරක්ෂක ආඥා පනතේ විධි විධාන අනුව යම්කිසි අලියෙකු හෝ ඇතෙකු මරණයට පත්කිරීම හෝ කොටස් ළඟ තබා ගැනීම දඬුවම් ලැබිය යුතු වරදක් වන අතර ඒ සඳහා රක්ෂිත බන්ධනාගාර ගත කිරීම හා දඩ මුදල් නියම කිරීම යන දඬුවම් දෙකින් එකක් හෝ දෙකම ලබාදිය හැකිය.

නමුත් ඊට පෙර මෙසේ විශේෂයෙන් හඳුනාගන්නා ඇතුන් වෙනුවෙන් උන්ගේ දූක සැප සොයා බැලීම හා කඩිනමින් අවශ්‍ය ක්‍රියාමාර්ග ගැනීම සඳහා අඩුතරමින් එම සතුන් ජීවත්වන වනජීවී රක්ෂිත ආශ්‍රිත ප්‍රාදේශීය වනජීවී කාර්යාල වලට විශේෂිත පහසුකම්, රථවාහන, ඉන්ධන දීමනා ආදිය ලබාදිය හැකිනම් එයද මෙම දළ ඇතුන්ගේ අවාසනාවන්ත ඉරණම පිටු දැකීමට ප්‍රබල හේතුවක් වන බව අපි දනිමු. ඒ මන්ද යත් අප දන්නා ආකාරයට දැනටත් යම් තරමකින් හෝ මෙරට දළ ඇතුන්ද ඇතුළු වනජීවී සම්පත ආරක්ෂාවී ඇත්තේ කොළඹ වනජීවී ලොක්කන්ගේ ප්‍රතිපත්තිමය තීරණ මත නොව ප්‍රාදේශීය නිලධාරීන් තම අතේ ඇති දෙකයි පනහද වියදම් කරගෙන සිදුකරන අප්‍රමාණ කැප කිරීම මත බැවිනි.

සබරගමුවේ දළ ඇතා සාතනය කිරීමේ පව ඇස් පනාපිටම පලිසන් දුන් බව රත්නපුර මහා ගංවතුරට හසුවූ ගම්වාසීහු අදටද විශ්වාස කරති. නමුත් දැනට ශ්‍රී ලංකාවේ දළ ඇතුන් ඇතුළු සමස්ත

වනජීවීන් මුහුණදී සිටින බේදනීය ඉරණමේ ශාපය ශීතකාමර වලට වී සැප විඳින වනජීවී ලෝකකන්ට තවමත් වැදී නැති බැවින් ඔවුන්ට මෙරටට හිමි අගනා වනජීවී සම්පත් ආරක්ෂා කර ගැනීමේ සැබෑ අවශ්‍යතාවයක් ඇති වී නොතිබීම කණගාටුවට කරුණකි.

සංවර්ධනය වූ රටවල් මෙන්ම සංවර්ධනය වෙමින් පවතින රටවල්ද තම වන සතුන් හා වෘක්ෂලතා ආරක්ෂා කර ගැනීම ඉතා වැදගත් කොට නොසලකති. තම රටේ ස්වාභාවික දෘශ්‍යයන් අහිමිවී ඇති බව ඔවුන් වටහා ගන්නේ ඉතා ප්‍රමාද විය. එවිට නැවත එම සම්පත් ලබාගැනීමට විශාල ධන සම්භාරයක් විය පැහැදිලි කිරීමට සිදුවේ. නමුත් කොතරම් ධනයක් වැය කළත් යළි කිසිදු දිනක නිර්මාණය කරගත නොහැකි වනසතුන් හා තුරුලතා වර්ග ඒ වන විට මුළු ලෝකයෙන්ම සමුගෙන ගොස් හමාරය.

14

අනාරක්ෂිත වගා ළිං වල වැටී මියැදෙන සිරිලක වන අලි පරපුර රැකගන්නට සරළ විසඳුමක් !

අනාරක්ෂිත වගා ළිං වල වැටී විශේෂයෙන් අලි පැටවුන් හා මව් ඇතින්නන් මරණයට පත්වීම දිවයින පුරාම අලි ඇතුන් ගැවසෙන ප්‍රදේශවලින් නිරන්තරයෙන් අසන්නට ලැබෙන බේදවාචකයක් බව ප්‍රකට කරුණකි. නමුත් සරළ ක්‍රියාමාර්ග කිහිපයකින් මෙවැනි අනාරක්ෂිත වගා ළිං ආරක්ෂිත කර අලි ඇතුන්ගේ ජීවිත ආරක්ෂා කර ගැනීමට හැකියාව ඇති බව අවධාරණය කළ යුතුය.

ඇතැම් අවස්ථාවල මෙසේ වගා ළිංවලට වැටෙන අලින් වනජීවී සංරක්ෂණ දෙපාර්තමේන්තුවේ මැදිහත්වීමෙන් ගොඩ ගෙන නැවත උන්ගේ වාසභූමිවලට පලවාහරිනු ලැබේ. ඇතැම් විට ඉතා අවාසනාවන්ත ලෙස මෙසේ වගා ළිං වලට ඇද වැටෙන අලින් මරණයටද පත්වේ. බොහෝ විට අලි රංචුවල සිටින කුඩා අලි පැටවුන් මෙසේ අනාරක්ෂිත වගා ළිං වලට ඇද වැටෙන අතර එම සතුන් බේරාගැනීමට උත්සාහ දැරීමේදී මව් ඇතින්නන් හා රැල්ලේ සෙසු සාමාජිකයින්ද වගා ළිං තුළට වැටීම සිදුවේ. අලින්ගේ මාතෘදාරක ස්තේහය ඉතා දැඩි එකක් බව බොහෝ දෙනෙකු පිළිගන්නා කරුණකි. රැල්ලේ එක් ඇතින්නකට පැටවෙකු ලැබුණු විට එහි සිටින අනෙකුත් සියලුම ගැහැනු සතුන්ටද කිරි එරෙන බවට ජනතාව අතර මතයක් පවතින්නේ එබැවිනි. එහි සත්‍ය අසත්‍යතාවය කෙසේ වුවත් අලි පැටවෙකු හෝ වෙනත් හස්ති සාමාජිකයෙකු අනතුරකට ලක්වූ විට එම සත්වයා අයත් රැල්ලේ සියලුම සතුන්

තම හිතවතා විපතෙන් ගලවාගැනීමට මහත් පරිශ්‍රමයක් දරණ බව සැබෑය. එවැනි විටක වගා ලිඳකට වැටුණු අලි පැටවෙකු බේරාගැනීමට මව් ඇතින්න හා රැළේ අනෙකුත් සාමාජිකයින් උත්සාහ දැරීමේදී එම සතුන්ද වලට වැටීම සිදුවේ. ඇතැම් අවස්ථාවල එම වගා ලිඳ තරමින් කුඩා එකක් වුවහොත් ඒ තුළට වැටෙන පැටවා සහ අනෙක් අලියාද ඉතා ශෝචනීය මරණයකට ලක්වෙයි. කුඩා විවරයකට ඇදවැටීම නිසා අලි ඇතුන්ගේ අභ්‍යන්තර අවයව, විශේෂයෙන් පෙනහළු තෙරපීමට ලක්වීමෙන් මෙම අවාසනාවන්ත මරණයන් සිදුවෙයි.

දිවයිනේ වියළි කලාපය ආශ්‍රිතව කනිනු ලබන මේ ආකාර අනාරක්ෂිත වගා ලිං අලි ඇතුන්ට මෙන්ම සෙසු වන ජීවීන්ටද මාරකයක් වනවා සේම ඒවායෙහි වැටීමෙන් මිනිසුන් පවා මරණයට පත්වූ අවස්ථා අසන්නට ලැබෙන්නේ එවැනි සිදුවීම් එක් එක් හුදෙකලා සිදුවීම් ලෙස සිතා එම අවස්ථාවලදී ශෝකයට පත්ව අමතක කර දමීම බොහෝ දෙනෙකුගේ සිරිතය. වරක් හම්බන්තොට තම්මැන්නාව ප්‍රදේශයේ ඇල මාර්ගයක වියලි කාලයේදී ජලය ලබාගැනීම සඳහා තනන ලද මෙවැනි අනාරක්ෂිත ලිඳකට පිට පිටම අලින් හය දෙනෙකු වැටී අනතුරට ලක්වූ ආකාරය අපට මතකය. තවද පසුගිය සමයේ වරක් මේ ආකාරයෙන් හම්බන්තොට වන අලි කළමනාකරණ ප්‍රදේශයේ නීති විරෝධී ලෙස සිදුකෙරෙන වගා කටයුතු සඳහා ජලය ලබා ගැනීමට කණින ලද වලක වැටුණු අලි පැටවෙකු උඩවලව ඇත් අතුරු සෙවණ වෙත ගෙන ගොස් කෙටි කලකින් ඉතා අවාසනාවන්ත ලෙස මරණයට පත්විය. අප ඉහත දැක්වූයේ අනාරක්ෂිත වගා ලිංවල වැටී වන අලින් අනතුරට ලක්වූ අවස්ථා කිහිපයක් පමණි. නමුත් ඒ අවාසනාවන්ත බේදවාචකය එතැනින් හෝ නිමාවට පත්වෙතැයි අපේක්ෂා කළ නොහැක්කේ ඒ ගැන මිනිසුන් තුළ ඇති සංවේදී බව ඉතා අල්ප වන බැවිනි. නමුත් ඉතා සරළ ක්‍රමවේදයන් කිහිපයක් අනුගමනය කිරීමෙන් මෙවැනි බේදවාචකයන් බොහෝ දුරට වලක්වා ගත හැකි බව අප අවධාරණය කරමු.

බොහෝවිට අලි ඇතුන් අනතුරට ලක්වන්නේ දිවයිනේ වියළි කලාපයේ වන අලින් ගැවසෙන ප්‍රදේශ ආශ්‍රිතව කනිනු ලබන අනාරක්ෂිත වගා ළිං තුළට වැටීමෙනි. එනම් හුදෙක් වලක් කපා ජලය ලබාගැනීම පමණක් සිදුකරන වගා ළිං වල වැටීමෙනි. නමුත් එම ළිං වටා ආරක්ෂිත සීමෙන්ති බැම්මක් අඩි කිහිපයක් උසට බැඳීමෙන් මෙම විනාශයෙන් අලි ඇතුන් ආරක්ෂා කර ගත හැකි බව අපගේ වැටහීමයි. මෙවැනි වගා ළිං ඉදිකරනු ලබන පොද්ගලික ඉඩම් හිමිකරුවන්ද, රාජ්‍ය නොවන සංවිධානද මේ පිළිබඳව අවධානය යොමුකරන්නේ නම් මැනවි. එමගින් මෙම අනාරක්ෂිත වගා ළිං ආරක්ෂිත තත්ත්වයට පත්කළ හැකිය.

එසේ නැත හොත් අඩු තරමින් ලිඳේ සිට සතෙකුට ගොඩවිය හැකි තරම් ආනතියක් සහිතව එක් පැත්තකින් ලිඳේ කණ්ඩිය කැපීමෙන්ද ලිඳකට වැටෙන කුමන හෝ සතෙකුට එම මාර්ගය ඔස්සේ පිටතට පැමිණීමට හැකියාව ලැබේ. එයද මෙම අවාසනාවන්ත බේදවාචකයෙන් අලි ඇතුන් මෙන්ම අනෙකුත් වනජීවීන් ද ආරක්ෂාකර ගත හැකි සරල ක්‍රමයකි. ලිඳක් කනින්නට හැකි නම් කිසිවෙකුට ලිඳේ කණ්ඩිය පසෙකින් කපා එම ලිඳ නිර්මාණය කිරීම හෝ පසුව පිළිසකර කිරීම කළ නොහැකි යැයි පිළිගත නොහැක.

මෙවැනි සරල ක්‍රම මගින් වන සතුන්ගේ ජීවිත ආරක්ෂාව සරි කර ගැනීමේ හැකියාව පවතිද්දී දිය පිපාසිතව ජලය සොයා පැමිණෙන අසරණ වන සතුන්ගේ ජීවිත බිලි ගන්නා අනාරක්ෂිත වගා ළිං පවත්වාගෙන යන පාර්ශවයන්ට එරෙහිව දැඩිව නීතිය ක්‍රියාත්මක කිරීම හා මෙවැනි සතුන් බේරාගැනීම සඳහා දරන්නට සිදුවන පිරිවැය අදාළ වගා ළිඳ හිමි පාර්ශවයෙන් අයකර ගැනීමට කටයුතු කිරීම මගින්ද මෙවැනි විපත් අනාගතයේදී හෝ නැවත නැවතත් සිදුවීම වලක්වා ගත හැකි බව අපගේ වැටහීමයි. එසේම අප ඉහත සඳහන් කළ ආකාරයට ඇළ මාර්ගවල අනාරක්ෂිත වළවල් කපා වියළි කාලයට ජලය ලබාගෙන වර්ෂා සමයට ඒවා අත්හැර දැමීම මාරාන්තික ප්‍රතිපල මිනිසුන්ටද අත්කර දෙන බව කිවමනාය. තවද අනාරක්ෂිත වගා ළිං හැරීමෙන් පසු ඒවා අත්හැර දැමීමට ඇතැමුන් කටයුතු කරන්නේ ඒවා කිසි ලෙසකින් හෝ

වසා දැමීමෙන් තොරව විමද කනගාටුදායක තත්ත්වයකි. මිනිසුන් නිතර ගැවසෙන හා භාවිතයට ගැනෙන වගා ලිංචලට අලින් හෝ අනෙකුත් සතුන් වැටුණු විට කඩිනමින් ඒ පිළිබඳව අදාළ අංශ දැනුවත් කර එම සතුන්ගේ ජීවිත බේරාගැනීමට හැකියාව ඇත. නමුත් අත්හැර දමන ලද වගා ලිං වලට වැටෙන වන සතුන් දින ගණනාවක් නිරාහාරව සිට රහසේම මරණයට පත්වුවද ඒ පිළිබඳව බොහෝ දෙනෙකුගේ අවධානය යොමු නොවේ.

මෙසේ වන සතුන්ට මර උගුල් නොවන ආකාරයෙන් වගා ලිං සැදීමට අදාළ පාර්ශවකරුවන්ව දැනුවත් කිරීමද එසේ නොකර අලියෙකු ලිඳට වැටුණහොත් ඊට එම ලිඳ අයිතිකරුවාට නීති මගින් රිසි දඩුවම් ලබාදීම ද වනජීවී දෙපාර්තමේන්තුවේ කාර්යභාරයකි.

වනසතුන්ගේ වාසභූමි උදුරාගෙන ඒවා අනාරක්ෂිත කර වන සතුන් මරණයට පත්කිරීමද, පීපාසිතව පීඩාවට පත්ව ඔබ මොබ සරනා සතුන් මෙවැනි අනාරක්ෂිත ජල උගුල්වල හෙලා මරණයට පත්කිරීමද මනසින් උසස් යැයි කියාගන්නා මිනිසුන්ට තරම් නොවන බව දෙවරක් සඳහන් කළ යුතු නැත. එබැවින් මෙවැනි විනාශයන් කෙරෙහි වඩාත් සංවේදීව කටයුතු කිරීම අප සැමගේම යුතුකම හා වගකීම බව අවධාරණය කරමි.

15

වනජීවී මහත්වරුනි, “ගැමුණු” ගේ ජීවිතය අහනුරේ !

යාල ජාතික උද්‍යානයේ කලාප අංක එකෙහි දිවි ගෙවන අතිශය සුන්දර තරුණ දළ ඇතුන් කිහිපදෙනා අතරින් එකෙකු වන “ගැමුණු” මේ වන විට තම ජීවිතය පිළිබඳ අතිශය අවදානම් තත්ත්වයකට මුහුණදී සිටියි. කාලාන්තරයක් තිස්සේ සඟරි ජීව රථකරුවන් ප්‍රමුඛ අද්‍රුදර්ශී ලෙස ධනය ඉපයීම සඳහා පෙළගැසුණු ඇතැමුන්ගේ විනාශකාරී ක්‍රියාකාරකම් මෙම තත්ත්වය උදාවීමට හේතුවී ඇත. නමුත් වනජීවී සංරක්ෂණ දෙපාර්තමේන්තුව මේ දක්වාම මෙම තරුණ හස්තියා රැක ගැනීමට කිසිදු සාධනීය ක්‍රියාමාර්ගයක් ගෙන නොතිබීම කණගාටුවට කරුණකි.

යාල කලාප අංක එකෙහි සෑම තැනකම සංචාරය කරමින් දිවි ගෙවන මෙම අලංකාරවත් තරුණ හස්තියා වර්ෂ 1990 හෝ ඊට ආසන්න වකවානුවක මෙළොව එළිය දකින්නට ඇතැයි විශ්වාස කරන අතර ඒ අනුව මේ වන විට වයස අවුරුදු 24 ක පමණ තරුණ සත්වයෙකි. තම රංචුවෙන් පිටවී හුදෙකලාව ජීවත්වීමට තරම් වැඩුණු සතෙකු බවට පත්වූ කල සිටම මෙම ඇතුගේ විශේෂ ලක්ෂණයක් වූයේ එම සත්වයා මිනිසුන්ගේ ආහාර අනුභව කිරීමට දෑක්වූ ලැදියාවය. මීට කලකට පෙර යාල විලේජ් හෝටලයට පවා පැන එහි මුළුතැන්ගෙයි ආහාර අනුභව කළ බව දැනගන්නට ලැබෙන මෙම සත්වයා බුතව, හින්වැව වැනි වනජීවී සංරක්ෂණ දෙපාර්තමේන්තුවට අයත් සංචාරක බංගලා වලටද පැමිණ මිනිසුන් විසින් ලබාදෙන හා එම බංගලාවල ඉතිරිවන ආහාර අනුභව කිරීමට පෙළඹී සිටි බව යාලට යන එන්නන්ට රහසක් නොවීය. තත්ත්වය එසේ වෙද්දී ඒ පිළිබඳව

වනජීවී සංරක්ෂණ දෙපාර්තමේන්තුවද වැඩි අවධානයක් යොමු කළ බව කිව නොහැකිය. නමුත් ඒ විෂම හස්ති වයඹාවෙන් බොර දියේ මාළු බාන්තට ඇතැම් සංචාරක ජීප් රථ කරුවන් කටයුතු කළෝය. ඔවුන් තමන්ගේ සංචාරක නඩුවලට නැවුම් අත්දැකීමක් ලබාදී ඔවුන්ගෙන් වැඩි මුදලක් ලබාගැනීම සඳහා තව තවත් මෙම සත්වයාට මිනිසුන්ගේ ආහාර ලබාදීමට තරම් අධම වූහ. අලි ඇතුන් යනු ඉතා ඉක්මනින් තම වයඹා රටාවන් වෙනස්කර ගැනීමට තරම් බුද්ධිමත් සත්ව කොටසක් බව පරිසරය ගැන උනන්දු වන ඕනෑම කෙනෙකු දනී. ඒ අනුව බලධාරීන් කළයුතු වූයේ මෙම සත්වයා මිනිස් ඇසුරට පැමිණ ආහාර බුදින්නට පෙළඹෙන තත්ත්වයෙන් ඉවත්කිරීම නමුත් ඔවුන්ද එසේ නොකර අනුගමනය කළේ නිද්‍රාශීලී පිළිවෙතකි.

අද වන විට එහි අනිටු ප්‍රතිඵල මෙම සත්වයාගේ ජීවිත ඉරණම තීරණය කරන තත්ත්වයකට පැමිණ ඇත්තේ යාල නරඹන්නට පැමිණෙන දෙස් විදෙස් සංචාරකයින්ගේ ජීවිත හා දේපොල වලටද අවදානමක් එල්ල කරමිණි. අද වන විට “ගැමුණු” යාල ජාතික උද්‍යානයට පැමිණෙන සංචාරකයින්ගෙන් කප්පම් ගන්නා තත්ත්වයට පත්ව ඇති බව එම උවදුර, තවදුරටත් තීව්‍රකරන බව අප සිතමු. අද වන විට මෙම සත්වයා කිසිදු බියක් සැකක් නොමැතිව සංචාරක ජීප් රථවලට පැමිණ ආහාර ලබාගැනීමට කටයුතු කරන අතර ඒ සඳහා සංචාරකයින්ගේ කැමැත්ත හෝ අකමැත්තටද බලපෑම් කළ නොහැකි තත්ත්වයක් දක්නට ලැබේ. එවැනි අවස්ථාවලදී සඟරා ජීප් රථවලට හානි සිදුවීම් හා ජීප් රථ කරුවන් බියට පත්ව තම රථ පාලනය කරගත නොහැකිව අකරතැබීමෙන් මුහුණදුන් අවස්ථාවන්ද විරල නොවේ. මෙම බොහෝ අවස්ථාවල මෙම සද්ධන්තයා සංචාරක ජීප් රථවලට හොඳය ඇතුළු කර බලයෙන්ම ඒ තුළ තිබූ ආහාර පැහැරගැනීමට කටයුතු කළ අතර ආහාර පිළිබඳ ඉව වැටුණු විට දළයෙන් ඇත ජීප් රථවලට හානි කිරීමට තරම්ද දරදඬු විය.

යාල කලාප අංක එකට අයත් විලපලාව ප්‍රදේශයේදී ගැමුණු ඇඳුණු බිහිසුණු සිදුවීමක් සිදුවන්නේ ඒ ආකාරයට ය. ජීප් රථ පෙළක් මඳක් දුරින් සිටි ගැමුණුව නරඹමින් සිටියදී එක්

වරම ගැමුණු ඒ වෙත පැමිණ තිබුණි. ඒ ජීප් රථයක තිබූ ආහාර වල ඉව වැටීම හේතුවෙන් විය යුතුය. හස්තියා පුරුදු පරිදීම සිය හිස ජීප් රථය තුළට දමා ඒ තුළ තිබූ ආහාර පිළිබඳව සොයා බැලීය. එම සිදුවීම දැකීමෙන් කලබලයට පත් එම ජීප් රථ පෙළෙහි තිබූ ආරක්ෂක හමුදා රථයක සිටි නිලධාරියෙකු වහා රථයෙන් පිටතට පැමිණ ගිණි අවියකින් අහසට වෙඩිතබා ඇත. එහිදී වහා ක්‍රියාත්මකවූ වනජීවී මගපෙන්වන්නන් දෙදෙනෙකු ඔහුව වලක්වා ඇත.

ගැමුණුට මෙහිදී වෙඩි නොවැදීම නිසා ගැටලුවක් නැතැයි කෙනෙකුට සිතෙන්නට පිළිවන් වී නමුත් ඊට එහා ගිය අවදානම් සහගත තැන් හා අභියෝග බොහෝමයක් තවමත් නොනැසී පවතී. මූලික මෙම හස්තියා සංචාරක ජීප් රථ වෙත පැමිණීම නිසා ඇතිවිය හැකි අවදානම දුරලීම සඳහා ක්‍රියාමාර්ග ගත යුතුව තිබුණි. එහිදී මෙම ඇතා ගැවසෙන ප්‍රදේශවල ගමන් කිරීමේදී සැලකිලිමත්වීම, හැකි සෑම විටකම හස්තියා මග හැරයාම, හස්තියා ආකර්ෂණය වන ආහාර ජාතික උද්‍යානය තුළට රැගෙන ඒම වැලැක්වීම, සෑම විටකම සංචාරක මාර්ගෝපදේශකයෙකු සමඟ පමණක් ජාතික උද්‍යානයට ඇතුළුවීම වැනි ක්‍රියාමාර්ග ගත යුතු බව කිව යුතුය. එයින් ඇතාමී ක්‍රියාමාර්ග යම් යම් මට්ටමින් ක්‍රියාත්මක කිරීමට වනජීවී පරිපාලනය උත්සාහ කර ඇතද තවමත් ගැටළුවට සැබෑ විසඳුම ලැබී නැති බව කිව මනාය.

පසුගිය කාලයේ සංචාරක ජීප් රථවලට නැගී උද්‍යානය තුළ ගමන් කළ පාසැල් දරුවන් පිරිසක් ගැමුණු හේතුවෙන් බියට පත්ව ජීප් රථ වලින් බැස වනාන්තරයට දිව ගිය බව ප්‍රසිද්ධ කරුණකි. තවද හස්තියා සිටින ස්ථානයක ජීප් රථයෙන් බැස එම සත්වයා අසලටම ගමන්කරන විදේශිකයෙකු පිළිබඳව විඩියෝ දර්ශනයක්ද අන්තර්ජාලයේ විශාල වශයෙන් සැරි සැරිනි. ඒ අනුව මෙම සත්වයා මඟහැරයාම නිසිපරිදි සිදු නොවන බව පැහැදිලිය. එසේම රථයෙන් පිටතට බැසීම ජාතික උද්‍යානයක් තුළ දී කිසිදු විටෙක සිදු නොකළ යුත්තකි. එහිදී වනජීවී මගපෙන්වන්නෙකු අසලකවත් නොසිටියාද යන්නද ගැටලුවකි. මෙම සිදුවීමේ දී හමුදා නිලධාරියාද සිදුකර ඇත්තේ ඒ වරදය.

ගැමුණු තවමත් නව යොවුන් වියේ ඇතෙකු වන අතර මේ දක්වා පූර්ණ මද කිපී ඇති බව වාර්තා නොවන බව පර්යේෂකයින් අවධාරණය කරති. ඒ අනුව ඉතා පැහැදිලිවම එම සත්වයා තවත් නොබෝ කලකින් පූර්ණ මද කිපෙන අවස්ථාවට පැමිණීම අනිවාර්ය වන අතර එවිට තවදුරටත් මෙම සද්ධන්තයා සමඟ සෙල්ලම් කිරීමට සංචාරකයින්ට අවසර නොලැබෙන බව කිවමනා නොවේ. එවැනි අවස්ථාවක යාල ජාතික උද්‍යානයට පැමිණෙන සංචාරකයින්ගේ ජීවිතවලට එල්ලවිය හැකි ජීවිත අවදානම පිළිබඳව කාහට නම් වගකිව හැකිද?

තවද මිනිසුන් විසින් සිදුකරන ලද මේ අමනෝඥ ඇබ්බැහිකිරීම පෙරළා “ගැමුණු”ගේ ජීවිතයද අනතුරේ හෙළීමට ඇති අවදානමටද වනජීවීය ට වගකිව හැකිදැයි අප නොදනිමු. මින් ඉහත හබරණ මාර්ගයේ ජීවත්වූ මෙවැනිම වර්ගාවන් සහිත අලියෙකු පිළිබඳ අවාසනාවන්ත වෘත්තාන්තයද අපට මෙහිදී යළි යළිත් සිහිපත් කරන්නට සිදුවන්නේ බලධාරීන් රැ වැටුණු වලේ දහවල්ද කිසිදු විලියකින් තොරව වැටෙන්නට උත්සාහ දරන බව වැටහෙන විටය. එම සද්ධන්තයා නිසා හබරණ මාර්ගයේ ගමන් ගත් රථවාහන කරුවන්ට ගැටලු රැසකට මුහුණ දීමට සිදුවීම නිසා එම සත්වයා වෙනත් දුර බැහැර ප්‍රදේශයකට පරිස්ථාපනය කිරීමට වනජීවීය කටයුතු කළ අතර ඉන් ඔහුට අත් වූ ඉරණම කුමක්දැයි කවුරුත් නොදනිති. තවද යාල ජාතික උද්‍යානය තුළ අද වන විටත් ආරක්ෂක හමුදා කඳවුරු පිහිටා ඇති අතර යම් හෙයකින් මෙම සත්වයා මිනිසුන්ගේ ආහාර සොයා හමුදා කඳවුරක් හෝ රථයක් ආක්‍රමණය කිරීමට උත්සාහ දරන ලද හොත් එහිදී ද මෙම සත්වයාගේ ඉරණම වෙඩි උණ්ඩයකට තීරණය කිරීමට ඇති ඉඩ අති මහත්ය.

එබැවින් “ගැමුණු”ගේ මෙන්ම ගැමුණු නිසා යාලට පැමිණෙන දෙස් විදෙස් සංචාරකයින්ට ද එල්ලවෙන ජීවිත අවදානම ගැනද යුහුසුඵවීම “කොරැහේ කිඹුලන් දැකීමක්” නොවන බව වගකිව යුත්තන් වටහා ගත යුතුමය. නමුත් ගිරිතලේදී පැවැත්වූ වන අලි පිළිබඳ සම්මන්ත්‍රණයකදී පවා වනජීවීයේ ඉහළ නිලතල හොබවන නිලධාරීන් මේ ගැන කතා කළේ ඉතාම අලස ආකාරයෙන් බව අප දනිමු.

යාල ජාතික උද්‍යානයේ සංචාරකයින්ගේ ජීවිත සුරක්ෂිත කිරීම සඳහාද “ගැමුණු” රැකගැනීම සඳහාද අප විසින් අද අදම කඩිනම් ක්‍රියාමාර්ග ගත යුතු බව අපි සිතමු. ඒ සඳහා එම සත්වයා සිටින ප්‍රදේශවල සංචාරය කිරීමේදී සැලකිලිමත් විය යුතුය. හැකි සෑම විටම එම සත්වයා මගහැර යාමට කටයුතු කළ යුතුය. මිනිසුන් පරිභෝජනය කරන මෙම හස්තියා රූවි ආහාර උද්‍යානය තුළට රැගෙන යාමෙන් වැළකිය යුතුය. සෑම විටකම වනජීවී මගපෙන්වන්නෙකුගේ සහාය ලබාගත යුතුය. මෙවැනි ක්‍රියාමාර්ග තුළින් එම සත්වයාගේ ආහාර රටාව යළිත් යථා තත්ත්වයට පත්කිරීම හැර අපට මෙම සත්වයා රැක ගැනීම වෙනුවෙන් සිදුකළ හැකි අන් කිසිවක් නැත. එසේ නොවුන හොත් අප ඉහත සඳහන් කළ ආකාරයෙන් යාල ජාතික උද්‍යානය තුළදීම හෝ අසාර්ථක පරිස්ථාපන ක්‍රියාවලියකට ලක් කරන ලදුව ඉන් බැහැර ආගන්තුක වන පෙතක මෙම රමණීය තරුණ දළ ඇතාගේ ඉරණම තීරණය වන දිනය වැඩි ඇතක නොවන බව කිව යුතුය.

16

ලේ තැවරුණු ඇත් දළ පූජාකර මහරජ කොයිවල යන්නද ?

ශ්‍රී ලංකාව හරහා කෙන්යාවේ සිට ඩුබායි රාජ්‍යයට ප්‍රති අපනයනය කිරීමට තැන් කෙරුණු ඇත් දළ 359 ක් ශ්‍රී ලංකා රේගුව මගින් අත් අඩංගුවට ගත්තේ 2012 වසරේ මැයි 22 වැනිදාය. අප්‍රිකානු වනාන්තරවල වෙසෙන මිහිමත දිවිගෙවන විශාලතම භෞමික ජීවින් වන අප්‍රිකානු දළ ඇතුන් ඝාතනය කර ලබාගන්නා මේ ඇත් දළ අන්තර්ජාතික වශයෙන් හඳුන්වන්නේ ලේ තැවරුණු ඇත්දළ නැතහොත් Blood ivory වශයෙනි. අද වන විට ජාත්‍යන්තර වෙළඳ පොලේ මහා පරිමාණ මාගියාවක් බවට පත්ව ඇති මෙම ඇත් දළ ජාවාරමේ එක් මර්මස්ථානයක් බවට ශ්‍රී ලංකාවද පත්වෙමින් ඇති බව ශ්‍රී ලංකා රේගුව විසින් සිදුකළ මෙම ඇත් දළ වැටලීම කදිම නිදසුනකි.

නමුත් ලේ තැවරුණු මේ ඇත් දළ, ඉතා කෲර ලෙස ඝාතනය කරන හස්ති රුධිරයෙන් මේ පොළොව තෙත්කර ලබාගන්නා මේ ඇත්දළ, වනජීවී සංරක්ෂණය වෙනුවෙන් දිවි හිමියෙන් කැපවූ වනජීවී ආරක්ෂකයින් හා ආරක්ෂක අංශ සාමාජිකයින් මරා දමමින් ලබා ගන්නා මේ ඇත්දළ, ඒවා විකුණා ලබාගන්නා මුදල්වලින් මිහිමත ඉතාම අමානුෂික ක්‍රස්තවාදී හා වෙනත් විෂමාචාර ක්‍රියා සිදුකෙරෙන මේ ඇත්දළ, මෙරට විහාර ආරාම වලට පූජා කිරීමට මෙරට ඉහළම දේශපාලන අධිකාරීන්ට අදහස් පහළ වීම විමතියට කරුණකි. ජනාධිපති ලේකම් කාර්යාලය මගින් ශ්‍රී ලංකා රේගුව වෙත ලිපියකින් දන්වා තිබුණේ ශ්‍රී දළදා මාළිගය ඇතුළු මෙරට බෞද්ධ වෙහෙර විහාරවලට මෙම ඇත්දළ පූජාකිරීමට අවශ්‍ය

කටයුතු සිදුකරන ලෙසය. නමුත් වහා ක්‍රියාත්මකවූ සැබෑ බෞද්ධ දාර්ශනිකයින් හා පරිසරවේදීන්ගේ මැදිහත්වීමෙන් එම ක්‍රියාව යටපත් වුවද ඉදිරියේදී වුව එවැනි අපායගාමී ක්‍රියාවක් සිදුකිරීමට බලධාරීන් පෙලඹීමට ඇති හැකියාව සුළුකොට තැකිය නොහැකිය.

අපට මෙහිදී සෘජුව ඇතිවන ගැටලු කිහිපයකි. මෙරට පාලකයින් මෙම ලේ තැවැරුණු ඇත්දළ බෞද්ධ විහාරාමවලට ලබාදීමට කටයුතු කරන්නේද ඒවා ලබාගැනීමට විවරධාරීන් සෑදී පැහැදී සිටින්නේද එකී දෙපිරිසම මොනතරම් දුරට මිත්‍යා දෘෂ්ටිකයින් වී ඇති බැවින්ද යන්න එක් පැනයකි. නීති විරෝධී ඇත් දළ ජාවාරම පිටුදැකීම සඳහා වෙනත් රටවල් ඉමහත් අරගලයක යෙදී සිටියදී ඊට සහාය ලබාදෙනු වෙනුවට ලද පළමු අවස්ථාවෙන්ම එම ඇත් දළවලින් ලකුණු දමා ගැනීමට තරම් මෙරට පාලකයෝ නිවට හා නිරලජ්ජිතයින්ද යන්නද තවත් පැනයකි. තවද ලේ තැවැරුණු ඇත්දළ පූජාකර මහරජ කොයිවල යන්නදැයි යන පැනයට ද අප විසින් පිළිතුරු සොයාගත යුතුය.

ශ්‍රී ලංකාවේ දළ සහිත ඇතුන් විරල බැවින් ඇත්දළ ජාවාරම නීති විරෝධී මහා පරිමාණ ව්‍යාපාරයක් ලෙස වර්ධනය වී නැත. නමුත් අද වන විට ලෝකයේ විශාලම නීති විරෝධී මුදල් උපයන කර්මාන්තය බවට වනජීවීන් හා එම සතුන්ගේ කොටස් වෙළඳාම ඔඩු දුවා ඇති බව මෙරට පාලකකාරකාදීන් නොදන්නවාදැයි කීමට නොදනිමු. ඒ අතරින් මූලිකව ගොඩනැගෙන කර්මාන්තය ලෙස ඇත් දළ ජාවාරම හැදින්විය හැකිය. මීට වසර විස්සකට පමණ පෙර අප්‍රිකාවේ විසූ ලක්ෂ 13 ක් පමණවූ ඇතුන් ගහණය අද වන විට ලක්ෂ 05 ක් පමණ දක්වා පහළ දැමීමට තරම් මේ ලේ තැවැරුණු ඇත් දළ ජාවාරම බිහිසුණු වී ඇති බව පැහැදිලිය. වසරක් පාසා දස දහස් ගණනක් ඇතුන් ඝාතනය කර ලබා ගන්නා ඇත් දළ මගින් උපයන මහා ධන සම්භාරය මිනිමත ජාවාරම්කරුවන්ගේ සුබ විහරණයටත් ත්‍රස්තවාදී ක්‍රියාවලටත් තවත් විවිධ අපචාර ක්‍රියාවලටත් යෙදෙන බව ඉතාම පැහැදිලි සත්‍යකි.

මෙරට රේගුවද අත ගැසුවේ මෙවැනි අන්තර්ජාතික මාර්ගයාවක් සමඟ ගැටෙන්නට බව සිහිපත් කළ යුතුය.

සෑම දිනකම අධිතාක්ෂණික සන්නිවේදන උපකරණ, ගිනි අවි, උග්‍ර බලපෑම් ඇතිකරන නිර්වින්දන ඖෂධ ආදිය රැගෙන ඇතැම්විට හෙලිකොප්ටර් වල පවා නැගී අප්‍රිකානු වනබිම් වෙත අවතීර්ණ වන ඇත් දළ දඩයම්කරුවෝ තමන්ට හමුවන සෑම ඇතෙකුම ඝාතනය කරති. එහිදී පැටවාද වැඩුණු සතාද, ගැහැනුද පිරිමිද, ගර්භනීද නැතැද යනාදී කිසිදු කාරණයක් පිළිබඳව ඔවුන් විමසන්නේ නැත. ශ්‍රී ලංකාව ඇතුළු ආසියාවේ වෙසෙන හස්තීන්ගේ දළ ඇත්තේ පිරිමි සතුන්ගෙන්ද ඉතාම අතලොස්සකටය. නමුත් අප්‍රිකානු අලින්ගේ එසේ නැත. උපතින්ම ගැනු පිරිමි හේදයකින් තොරව උන් උරුමකරගෙන ඇති අලංකාරවත් දළ යුගල සැබැවින්ම දෛවය උන්ට සිදුකළ ඉතාමත් රුදුරු සරදමක් වැනිය. අද වන විට අප්‍රිකානු මහාද්වීපය පුරා මහා යුද්ධයක් ලෙස ඇවිලී ඇති ඇත් දළ ජාවාරම මිහිමත වෙසෙන විශාලතම ගොඩබිම් සත්වයන් සමූල ඝාතනය කිරීමට දඩ උත්සාහයක යෙදී සිටිති.

ඇත් දළ යුද්ධය දරුණු අතට පැමිණියේ 1970 දශකයේදී පමණය. තෙල් අර්බුදය පැන නැගී ලෝක ආර්ථිකය පරිහානියට පත්වූ හැත්තෑව දශකයේ ඇත් දළ රත්‍රන්වලටද වඩා වටිනා ද්‍රව්‍යයක් බවට ලෝකය හමුවේ පත්විය. ලොව නන්දෙස සිට විවිධ පුද්ගලයෝ අප්‍රිකාවේ මෙම ධනෝපායන මාර්ගය සොයා පැමිණියේය. මුලදී කිසිදු නීතිමය බාධාවකින්ද තොරව සිදුකෙරුණු ඇත් දළ ජාවාරම නැවැත්වීමට නොහැකිවූ තැන බොහෝ අප්‍රිකානු රටවල් ඇතුළත් දඩයම් තහනම් කළේය. තවද ඇත් දළ සංක්‍රමණය වන රටවල් අතර ජාත්‍යන්තර එකඟතාවයන් පවා ඇත් දළ ජාවාරමට එරෙහිව ගොඩනැගුණි. නමුත් මේ වර්ග දෙකටම අයත් නොවූ ඇතැම් රටවල අන්තනෝමතික හා අඥාන ක්‍රියාකලාපයන් නිසා ඇත් දළ යුද්ධය එන්න එන්නම ඔවු දිවීම විනා අඩුවක් නම් සිදු නොවීය. උද්භරණයක් ලෙස තමන් සතුව පැවති ඇත් දළ ටොන් 200ක් අපතේ හැරීමට නොකැමතිවීම හා එරට කර්මාන්ත අඩපණ වීම හේතුවෙන් හොංකොං රාජ්‍ය ජාත්‍යන්තර ඇත් දළ විරෝධී නීතියට එකඟ නොවීම දක්විය හැකිය.

ඇමරිකානු ඩොලර් බිලියන දහයක් වාර්ෂිකව උපදවන ජාත්‍යන්තර වනජීවී වෙළඳාමේ ප්‍රබල කොටසක් වන අප්‍රිකානු ඇත් දළ ජාවාරාම හේතුවෙන් මෙතෙක් ගලා ගොස් ඇති හස්ති රුධිරය වියළි අප්‍රිකානු සැවානා බිම් තෙත් කරන්නට තරම් ප්‍රමාණවත් වනු ඇතැයි අප සිතමු. ලේ තැවැරුණු ඇත් දළ (Blood ivory) ලෙස මෙම ජාවාරම හැඳින්වීමට එය ද එක් හේතුවක් ලෙස සිතමු.

තවද මේ මහා ජාත්‍යන්තර මාගියාව මත තැවරී ඇත්තේ හස්ති රුධිරය පමණක් නොවේ. ජාත්‍යන්තර දත්ත වාර්තාවලට අනුව සෑම සතියකටම වරක් අප්‍රිකානු වනජීවී සංරක්ෂකයෙකු වනජීවී අපරාධකරුවන් අතින් ඝාතනයට ලක්වන බව අනියෝගයක් තිබේ. එක් ඇතෙකු ඝාතනය කර දළ විකුණා ජාවාරම්කරුවෙකු උපයාගන්නා විශාල මුදල ඇතැම් විට වනජීවී සංරක්ෂණ නිලධාරියෙකු වසරකදී උපයා ගන්නා වේතනයටත් වඩා වැඩිය. එවැනි පසුබිමක මෙම වනජීවීන් සංරක්ෂණය පසෙක තබා තම ජීවිතයද ආරක්ෂා කරගෙන සුබෝපහෝගී ජීවිත ගතකිරීමට ඔවුන්ට සිදුකිරීමට තිබුණේ සුළු දෙයකි. එනම් ඉතා පහසුවෙන් ඇත් දළ ජාවාරමට දායක වීමය. නමුත් ඔවුන් තම ජීවිත පූජාකර අලි ඇතුන් රැකගැනීම වෙනුවෙන් අරගල කිරීමේ විකල්පය තෝරාගැනීමට තරම් එඩිතර වූහ. මේ මිනිමත ඕනෑම ස්ථානයකදී යමෙකු අතට ගන්නා ඇත් දළයක එකී වනජීවී සංරක්ෂණ විරුවන්ගේ රුධිරයද තැවරී ඇති බව අප සිතමු.

ඒ මතුව නොව අද වන විට අප්‍රිකානු මහාද්වීපය පුරා පැතිරී ඇති ක්‍රස්තවාදී ව්‍යාපාර ඇතුළු සියලු ආකාර විශමාචාරයන් මෙහෙයවීමට අවශ්‍ය මුදල් උපයාගැනීම වෙනුවෙන්ද ප්‍රමුඛ දායකත්වයක් ලබාදෙන්නේ මෙකී රුධිරය තැවැරුණු ඇත් දළ බව අප තරයේ සිහිතබා ගත යුතුය.

ලෝකයේ කුමන හෝ රටකදී කුමන හෝ ආකාරයකින් දක්නට ලැබෙන ඇත්දළ හෝ ඒ ආශ්‍රිත නිර්මාණයන් පසුපස ඇති ඉතා අසුන්දරවූත් අමානුෂිකවූත් බේදවාචකය එයයි. වෙළඳසැලක කැබිනට්ටුවක් තුළ හෝ රජය මගින් අත් අඩංගුවට ගත් නඩු භාණ්ඩයක් ලෙස හෝ රාජසන්නක භාණ්ඩයක් ලෙස පැවතියදී ඒවා තුළ සදාතනිකව තැවරී ඇති රුධිරය පිස දමන්නට කිසිදු පුද්ගලයෙකුට හැකියාවක් නැත.

ලෝකයේ සෑම රටකම පාහේ මේ ලේ තැවරුණු ඇත් දළ අත් අඩංගුවට පත්වූ අවස්ථාවල ඒවා දැඩි විරෝධයකින් යුතුව විනාශ කර දැමීමට ඒ රටවල බලධාරීන් කටයුතු කළේ එබැවිනි. එකී ප්‍රතිරෝධය පිළිබඳ මෑත කාලීන අත්දැකීම් අතර සුවිශේෂී අවස්ථාවක් වනුයේ 1989 වසරේ ජූලි මාසයේ කෙන්යා ජනාධිපති ඩැනියෙල් අරාජ් මොයි විසින් ආරක්ෂක අංශ විසින් අත් අඩංගුවට ගත් ඇත් දළ ටොන් දොළහක් ප්‍රසිද්ධියේ ගිනි තබා විනාශ කිරීමට කටයුතු කිරීමය. තවද ඉතා නුදුරේදීම මැලේසියානු රේගුව විසින් මෑත ඉතිහාසය තුළදී අත් අඩංගුවට ගත් විශාලතම ඇත් දළ තොගය වන දහසක ඇත් දළ ප්‍රමාණයක් තම භාරයට ගැනීමද මෙකී ඇත් දළ විරෝධයේ සුවිශේෂී සංධිස්ථානයක් ලෙස හඳුනාගත හැකිය.

ඇත් දළ ජාවාරම් නව ප්‍රවණතා සලකා බැලීමේදී පෙනීයන්නේ අප්‍රිකානු ඇත් දළවලින් වැඩිම ප්‍රමාණයක් හොංකොං, සිංගප්පූරුව, ජපානය හා මෑතකදී ක්‍රමයෙන් දරුණුවන ඇත් දළ ජාවාරමකට හිමිකම් කියන චීනය වැනි රටවලට අපනයනය වන බවය. එහි දී ශ්‍රී ලංකාවද එහි කේන්ද්‍රස්ථානයක් බවට පත් වීමේ වැඩි ඉඩකඩක් ඇති බව අප අවධාරණය කර ගත යුතුය. එම ගමනේ ශ්‍රී ලංකාව මධ්‍යගතව පිහිටා තිබීම ඊට හේතුවයි.

මේ වග තවදුරටත් තහවුරු වන්නේ ශ්‍රී ලංකාව හරහා ප්‍රතිනැව්ගත කිරීමට උත්සාහ කෙරුණු නීති විරෝධී ඇත් දළ තොගයක් අත් අඩංගුවට ගැනීමට ශ්‍රී ලංකා රේගුව සමත්වීමත් සමඟය. වඳවියාමේ අවදානමට ලක්ව සිටින අප්‍රිකානු ඇතුන් හා ඇතින්නන් 150 කට වැඩි ප්‍රමාණයක් අනුකම්පා විරහිතව ඝාතනය කර ලබාගත් මෙකී ලේ තැවරුණු ඇත් දළ 359 කෙන්යාවේ සිට ඩුබායි රාජ්‍ය දක්වා ප්‍රවාහනය කෙරෙන අතර තුර මෙසේ රේගු අත් අඩංගුවට පත්වී තිබුණි.

මීට දශක දෙකකට පමණ පෙර මිලියන 1.3 ක් වූ අප්‍රිකානු හස්ති ගහනය අද වන විට ලක්ෂ 5 කටත් අඩු සංඛ්‍යාවකට පහළ බැසීමට තරම් උග්‍රවී ඇති ජාත්‍යන්තර ඇත් දළ ජාවාරම මැඩ පැවැත්වීම සඳහා ශ්‍රී ලංකා රේගුව ලබාදුන් දායකත්වය පැසසිය යුතුය. එසේම එකී සමූල ඝාතනය තවදුරටත් අප්‍රිකානු සැවානා තාණහුම් වල ක්‍රියාත්මක වෙමින් පවතින වටපිටාවක අප සිදුකළ

යුත්තේ එකී හිත් පිත් රහිත ව්‍යසනයට එරෙහිව ප්‍රසිද්ධියේ හා අව්‍යාජ ලෙස විරෝධය දැක්වීම බව අපගේ වැටහීමයි.


කුරා කුහුඹුවෙකුට පවා හිංසනයක් සිදුකිරීම අනුමත නොකෙරෙන බෞද්ධ බහුතර ජනතාවක් වෙසෙන මේ ධර්මද්වීපයෙහි වෙසෙන අපට ඒ පිළිබඳ මතභේද නැතුවා නොවේ. නමුත් තිලෝගුරු අමාමැණි සම්මා සම්බුදුරජාණන් වහන්සේගේ දහම අනුව යන අපට මෙතරම් දඩ්ව හිංසනයකින් ජනිතවූ ලේ තැවැරුණු ඇත් දළවලින් ඇති කිසිදු වැදගැම්මක් නොමැති බව අප අවධාරණය කළ යුතුය. නමුත් සැබෑ ලෙසම ඒ තත්ත්වය එසේදැයි අපට යළි යළිත් විමසා බැලීමට සිදුවී ඇත්තේ ශ්‍රී ලංකා රේගුව මගින් අත් අඩංගුවට ගත් ලේ තැවැරුණු ඇත් දළ තොගය බෞද්ධ වෙහෙර විහාරවලට ලබාදීමට (පූජා කිරීමට) ජනාධිපති ලේකම් කාර්යාලයට අදහස් පහළවීමත් සමගය. ඇත් දළ වලින් මිනිසාට ලබාගත හැක්කේ කුමක්ද?. මුදල්, පුහු මාණ්‍ය හා අලංකාරය පමණි. නමුත් පෙරලා ඒ සියල්ලම යනු කුමක්ද? දළ ලබාගැනීම පිණිස ඇතුන් මැරීම තරම්ම නිෂ්ඵල හා නිහිත දෙයක්ම නොවේද?. එබැවින් අපට තවත් අසන්නට ඇත්තේ එක් පැනයක් පමණි. ගරු මැතිදුනි, ලේ තැවැරුණු මේ ඇත් දළ වල ඇත්තේ කෙබඳු ඵෙශ්වර්යයක්ද?.

අන්තරායට ලක්වූ වන ජීවීන්ගේ අන්තර්ජාතික වෙළඳාම පාලනය කිරීමේ (CITES) සම්මුතියට අනුව එහි පළවෙනි උපලේඛනයට ආසියානු හා අප්‍රිකානු හස්තීන්ද ඇතුළත්කර ඇති අතර ඒ සම්මුතියේ කොටස්කරුවන් වන අපද වනජීවී වෙළඳාමට විරුද්ධව කටයුතු කිරීමේ යුතුකම හා වගකීම උර දරා සිටින බව කිව මනා නොවේ. එසේ තිබියදී ජාත්‍යන්තරය හමුවේද නිරුවත් වෙමින් මෙරට බුදු දහමටද නිගාකරමින් පාලකකාරකාදීන් මේ අයුරින් හැසිරෙන්නේ මෙරටට අත්වන කුමන අවාසනාවක පෙර නිමිති නිරූපණය කරමින් දැයි අපට නොවැටහේ.

ලෝකයේ කුමන හෝ තැනක වෙසෙන මනුෂ්‍යත්වයෙන් පිරුණු හදවතක් ඇති කෙනෙකුට මෙම ව්‍යසනය වැලැක්වීමට කළ හැකි එකම දෙය ඇත් දළ හෝ ඒ ආශ්‍රිත නිෂ්පාදන ඉතා පිළිකුලෙන් යුතුව ප්‍රතික්ෂේප කිරීම පමණි. ඇත් දළ හෝ ඒ ආශ්‍රිත නිපැයුම්වලට ඇති ඉල්ලුම යම්කිසි දිනෙක පහළ වැටුණහොත් මිස ඒ හැර මෙම අසරණ සත්වයින්ට සාධාරණයක් ඉටුකර

දිය හැකි වෙනත් මගක් නැත. ලොව පුරා ඇත් දළ ජාවාරමට එරෙහිවූ රටවල් තමන් විසින් අත්පත් කරගත් නීති විරෝධී ඇත් දළ ප්‍රසිද්ධියේ ගිනි තබා විනාශ කිරීමට කටයුතු කළේ එබැවිනි.

මෙවැනි පසුබිමක් තුළ ශ්‍රී ලංකාවේ අපටද සිදුකළ හැකිවන්නේ මෙම ඇත් දළ ඉතාම පිළිකුලෙන් යුතුව බැහැර කිරීම පමණි. එමගින් අපටද හෙට දවසේ හෝ මරණයට කැපවූ හස්තීන්ට සාධාරණයක් ඉටුකළ හැකිය. හෙට දවසේ හෝ අප්‍රිකාව පුරා ඇවිලෙන යුධ ගිනි දැල්වලට දිය පොදක් ඉසිය හැකිය. ත්‍රස්තවාදය මව්බිමෙන් අතුගා දැමූ විරුවන් ලෙස හෙට දවසේ හෝ අප්‍රිකාවටද ඒ සතුටු කඳුළු උරුමකර දිය හැකිය. හෙට දවසේ හෝ මෙම ජාවාරම නිසා දුක් විඳින ජනතාවගේ සිතට සැනසීමක් උදාකල හැකිය. මානුෂවාදී ජාතියක් ලෙස ශ්‍රී ලාංකික අප අද දවසේදී අවබෝධකර ගතයුතු ගැඹුරු යථාර්ථය එය බව අපි ඉතා දැඩිව විශ්වාස කරමු.



අන්තර්ජාතික ඇත්දළ ජාවාරමේ ව්‍යාප්තිය
(ග්‍රැෆික් නිර්මාණය - සංජය නානායක්කාර)

17

එයින් විදුලි සැර වැදුණේ බිසෝමැණිකෙලාගේ අනාගතයට සමඟි

බිසෝ මැණිකේ ඇගේ ආසන්නතම ප්‍රසූතියේ දරු පැටවාත් සමග සිටියදී මට අවසන් වරට දකින්නට ලැබුණේ ඉකුත් 2012 සැප්තැම්බර් මස මුලදී “විලපලාව” වැව අසලදීය. ඒ යාල ජාතික උද්‍යානය දෘඩ නියං තත්ත්වයේ උච්චතම අදියරෙන් බැට කමින් සිටි කාල පරිච්ඡේදයකි. නමුත් යාල ජාතික උද්‍යාන සීමාවේ ඉතා අමානුෂික හා අමනෝඥ ආකාරයෙන් විදුලි වැටක් ඉදිකර මෙම කලාපයේ දිවි ගෙවූ වන අලි රංචු ජාතික උද්‍යානය තුලට ගාල් කිරීමේ අනුවණ කමට මෙවරත් බිසෝමැණිකෙගේ අහිංසක දරු පැටවාට තම ජීවිතයෙන් වන්දි ගෙවන්නට සිදුවෙතැයි මම එවෙලේ සිහිනෙකින් වත් නොසිතුවෙමි. නමුත් යළිත් මේ වසරේදීත් නියං සමයේදී අකාලයේ මරු වැළඳගත් අලි දරු පැටවුන් පිරිසට බිසෝමැණිකෙගේ දරුවාත් ඇතුළත්වීම දෛවයේ සරදමක් වැන්න.

යාල ජාතික උද්‍යානය සීමා කරමින් ඉදිකරන ලද විදුලි වැටක් හේතුවෙන් එහි දිවිගෙවන වන අලි රංචු වසරක් පාසා නියං සමයේදී දෘඩ ලෙස ජීවන අරගලයකට අවතීර්ණ වීම ඇරඹුණේ වර්ෂ 2004 දී ය. නමුත් කිසිදු වගකිව යුත්තෙකු මෙම අවාසනාවන්ත තත්ත්වය වටහාගෙන ඊට සාර්ථක විසඳුමක් ලබාදීමට උත්සුක නොවීමේ ප්‍රතිඵලයක් ලෙස මේවන විට යාලේ වන අලි පරම්පරා දෙකක රික්තයක් ඇතිවී හමාරය. දැනට සිටින වයස්ගත අලි සමාජිකයින් කාලයාගේ ඇවෑමෙන් මරණයට පත්වූ පසු අනාගතයේ දිනක යාල වන අලින්ගෙන් තොර කලාපයක් බවට පත්වීම දක්වා මෙම විනාශය ඔඩු දුවනු ඇතැයි පැවසීමද කිසිදු විටක අනිශයෝග්‍යතාවක් නොවේ.

මෙම අවාසනාවන්ත ඉරණම යාල කලාප අංක එකේ දිවි ගෙවූ වන අලින්ව බිලිගැනීම ආරම්භ වූයේ වර්ෂ 2004 දී පමණය. ඒ එතෙක් කල් උද්ධකන්දර, දිවුල්පොතාන, තඹරව, රන්මිණිතැන්න, අමරවැව ඔස්සේ වැඩිහිටි කන්ද දක්වා විසිරී පැතිරුණු වන සංරක්ෂණ දෙපාර්තමේන්තුව මගින් පාලනයවූ වනාන්තර ප්‍රදේශයක් මෙන් ම වනජීවීය යටතේ පැවති නිමලව අභයභූමියද වාස භූමි කොට ගෙන දිවිගෙවූ විශාල වන අලි රංචුවක් යාල ජාතික උද්‍යානයේ කලාප අංක 01 ට කොටුකර විදුලි වැටක් ඉදිකිරීමට වනජීවී සංරක්ෂණ දෙපාර්තමේන්තුව කටයුතු කිරීමත් සමගය. අප ඉහත සඳහන් කළ වන රක්ෂිතය තුළ හේන්ගොවිතැනේ නිරතවීමෙන් පවුල් 1500 ක් පමණ එකලද ජීවිකාව සවි කරගත් අතර වාර්ෂිකව හේන් වගාව අතහැර දැමූ හේන්වලින් වන අලි රංචුවලට තම ආහාර සපයාගැනීමටද කදිම අවසරයක් ලැබුණි. මෙම සමස්ත ප්‍රදේශයේ ම වන අලි රංචු ගණනාවක් මෙන් ම හුදෙකලා තනි අලි සහ පිරිමි අලි කිහිපදෙනාගේ කණ්ඩායම්ද දිවි ගෙවූහ. තනි පිරිමි අලි හා කිහිප දෙනාගේ කණ්ඩායම් වසර පුරාම උද්‍යානයෙන් පිටත හැසිරුණු නමුත් වන අලි රංචු (පැටවුන් හා වැඩිහිටි ගැහැනු සතුන් කණ්ඩායම්) එසේ නොවීය. හේන් වගා සිදුකරන සමයේදී යාල ජාතික උද්‍යානයේ හැසිරුණු එම අලි රංචු හේන් අත්හැර දැමූ කාලයේදී පමණක් එම හේන්වලට වැදී එහි ඇති ආහාර හා නොමේරූ වනාන්තරය අනුභව කරමින් ජීවත්වූහ. එම යුගයේදී අලි රංචුවල පෝෂණ තත්ත්වය ඉතා හොඳ මට්ටමක පැවතුනි. නැවතත් හේන් වගාව සඳහා වනාන්තර එළි පෙහෙළි කරද්දී වන අලි රංචු යාල කලාප අංක එක වෙත පැමිණි අතර එම කාලසීමාව (නොවැම්බර් - දෙසැම්බර් හා ජනවාරි පෙබරවාරි) යාල සංචාරක සමය බැවින් එයින් සංචාරකයින්ගේ වනජීවී මන දොළඳ සපිරුණි. මෙම සිදුවීම් පෙළ වක්‍රීය ආකාරයෙන් සිදුවීම වනජීවී සංරක්ෂණය අතින් මෙන් ම සංචාරක කර්මාන්තය අතින්ද වඩාත් සඵලදයී විය.

යාල කලාප අංක එක තුළ දිවි ගෙවූ අලි ඇතුන්ගේ මෙම සංක්‍රමණික ජීවන රටාවට වැට බැදීම ආරම්භ වූයේ වර්ෂ 2002 දී පමණය. පටු දේශපාලන අරමුණු හා සුළු පිරිසකගේ ඉඩම්

අල්ලා ගැනීමේ චේතනාව සපුරා ගැනීමේ යටි අරමුණින් වනජීවී දෙපාර්තමේන්තුව වෙත එල්ල වූ බලපෑම්වල ප්‍රතිඵලයක් ලෙස එම විදුලි වැට ස්ථාපනය වූණේ යාල වනෝද්‍යානය හා යාබද වන රක්ෂිතය අතර මායිමේය.

නමුත් එම විදුලි වැට හරහා ගමන්කළ සෘතුමය දිය දහරා දෙකක් වීම නිසා ඒවා ඔස්සේ අලි රංචු පුරුදු පරිදීම තම ජීවන රටාව ගෙන යමින් ඉහත සඳහන් කළ මුළු ප්‍රදේශයම භාවිත කළහ. ඒ නිසා ඒ වකවානුවේදී වන අලින්ට වැටෙන් ඇතිවූ බලපෑම අවම විය. කාලය කෙමෙන් ගෙවී යද්දී 2004 වසර මුලදී සිදුවූ වන අලි පහරදීමකින් හේන් ගොවීන් දෙදෙනෙකු මරණයට පත්වීම මෙම වෘත්තාන්තයේ තීරණාත්මක පරිච්ඡේදය ආරම්භවීමට මගපෑදීය. මෙම අවාසනාවන්ත සිදුවීම දඩම්මා කරගනිමින් යාල අවට විසූ වනජීවී සංරක්ෂණ දෙපාර්තමේන්තුවේ එදිරිවාදීන් වූ වන අපරාධකරුවන් පිරිසක් බැඹව කාර්යාලයටත් කැබ් රථයකටත් පහරදී අලාභහානී සිදුකර නිලධාරීන්ටද පහරදී තුවාල සිදුකළහ. එම වන අපරාධකරුවන් පලටුපාන මූලස්ථානයටද පහරදීමට උත්සාහ කළ අවස්ථාවේදී දෙපිරිස අතර ඇතිවූ ගැටුමෙන් තවත් සිවිල් පුද්ගලයෙකු වනජීවී නිලධාරීන්ගේ වෙඩි පහරින් මරණයට පත්විය.

මෙහි අවසන් ප්‍රතිඵලය වූයේ විදුලි වැට ඔස්සේ අලි රංචු එහා මෙහා ගමන්කළ සෘතුමය දිය පහර (ආර) හරහාද විදුලි වැට ඉදිකර සියලුම අලි රංචු යාල කලාප අංක 01 ට කොටු කිරීමය. එමගින් ජනතාව හා වනජීවීය අතර හොඳහිත වර්ධනය වූවා විය හැක. නමුත් එමගින් අලි ඇතුන් එතෙක් කළක් පරිභෝජනය කළ වර්ග කිලෝමීටර් 150 ක් පමණ වන රක්ෂිත කොටස පමණක් නොව වනජීවීන් වෙනුවෙන් වෙන්කළ නිම්ලව අභයභූමියද යාල කලාප අංක එකේ අලි රංචුවලට අහිමි විය. එතැන් සිට මේ දක්වාම වාර්ෂිකව වියළි සෘතුවේ අවසන් භාගය වන විට යාල කලාප අංක එකේ දිවි ගෙවන අලි රංචුවල පැටවුන් බොහෝ ගණනක් මරණයට පත්වීම අඛණ්ඩව සිදුවන අතර ඒ සඳහා පෝෂණ දුර්වලතා හේතුවී ඇති බව වනජීවීය පවා නොදන්නවා නොවේ. එසේම වැඩුණු අලි රංචුවලට පවා එම ආහාර හිඟය දැඩිව දැනීමට පටන්ගෙන ඇති අතර එය යාල කලාප අංක එකේ අලි රංචුවල ගහන ව්‍යාප්තිය හා සෞඛ්‍ය තත්ත්වය පිරිහීමට දැඩිව බලපා ඇත.

යාල කලාප අංක එකේ දිව්ගෙවු අලි ඇතුන් ගණන අතීතයේ 300 - 400 ක් පමණ වූ අතර අද වන විට එම ගණන 150-200 දක්වා අඩුවීමට මෙම අද්‍රව්‍යවිධි විදුලි වැට බලපා ඇති බවද නොරහසකි. මේ ගැන අධ්‍යයනය කිරීම සඳහා රේඩියෝ කරපටි පළඳවන ලද එක් ඇතින්තක් වන “බිසෝමැණිකේ” ලෙස හැඳින්වූ අතර ඇගේ ආසන්නතම ප්‍රසූතියේ දරු පැටවා මෙන්ම කුළුණු ප්‍රසූතියේ දරු පැටවාද අකාලයේ මරු වැළඳ ගත්තේ මිනිසුන් වන අපගේ වන අලි සංරක්ෂණයේ මහිමය ලොවටම කියාපාමිණි. මේ වසරේදී මෙම මාරකය මගින් බිලිගත් අලි පැටවුන් පස්දෙනෙකුගේ සිරුරු වනජීවී සංරක්ෂණ දෙපාර්තමේන්තුවට හමුවූ අතර ඒ මළ සිරුරු වනෝද්‍යානයේ පිවිසුම් මාර්ග අසල තිබූ ඒවා පමණි. ඒ හැර වනය තුළ මියැදුණු අලි පැටවුන් ගැන වනජීවීයේ කිසිවෙකුගේ අවධානය යොමු වී නැති බවද අප මෙහිදී අවධාරණය කළ යුතු ය.

මෙම සමස්ත සිදුවීමෙන් වන අලින්ට බරපතල ප්‍රතිවිපාකවලට මුහුණදීමට සිදු වුවද එමගින් වන අලි පහරදීම් වලින් මිනිස් ජීවිත හා දේපල ආරක්ෂා වෙනවා නොවේදැයි කිසිවෙකුට තර්ක කළ හැකිය. නමුත් මෙම ගැටුම්වලට දයක වන තනි අලි එදත් අදත් විදුලි වැටෙන් පිටත දිව් ගෙවන අතර ඔවුන් විසින් එල්ල කරන බලපෑමේදී කිසිදු අඩුවක් නොමැති බව කිව යුතුය. මෙම විදුලි වැට ඉදිකිරීමෙන් පසුවත් ඊට පිටත ප්‍රදේශයේ දිව් ගෙවූ තනි අලින් විශාල වියදමක් යොදා වෙනත් ප්‍රදේශවලට ගෙන ගොස් දැමීමට (පරිස්ථාපනය) දෙපාර්තමේන්තුවට සිදුවිය. ඒ මතුද නොව අදටත් එම ප්‍රදේශවල ගොවිතැන් සිදුකරන පුද්ගලයින්ට තනි තනි වශයෙන් තම වගාවන් වටා විදුලි වැටවල් තනාගැනීමට සිදුවී ඇති අතර අවට ගම්මාන වල ජනතාවද තම ගොවිතැන් හා දේපල ආරක්ෂා කර ගැනීමට විදුලි වැටවල් ඉල්ලා නොයෙකුත් උද්ගෝෂණ කිරීමට කටයුතු කළේ ප්‍රදේශයේ වන අලි මිනිස් ගැටුමට සැබෑ විසඳුම මෙම අද්‍රව්‍යවිධි විදුලි වැට නොවන බැවිණි.

ඒ අනුව මෙම වැටෙන් විදුලි සැර වැදුණේ බිසෝ මැණිකෙලාගේ අනාගතයට පමණක් බව අප අවධාරණය කරන්නේ එබැවිණි. තවද මේ හේතුවෙන් අද වන විට අප ඉහත සඳහන් කළ වන සංරක්ෂණ දෙපාර්තමේන්තුවේ වනාන්තර

ඉඩම් පිටස්තර පුද්ගලයින් විසින් අල්ලා ගැනීමද මෙම ප්‍රදේශයේ සුලබව දැකිය හැකිය.

මෙහි හතරවැනි පරිච්ඡේදයේ කියැවෙන “හම්බන්තොට දිස්ත්‍රික්කයේ හෙක්ටයාර් 1500ක වන අලි වාසභූමි ග්ලිඩ්සිරියා වගාවට” යොදා ගැනීමද බෙදවාදීමක් අතුරු කතාවකි. අලි ඇතුන් මෙන් ම සෙසු වන සතුන්ටද ජීවත්වීමට ඇති වනාන්තර පරිපාලනය වන්නේ වනජීවී සංරක්ෂණ දෙපාර්තමේන්තුව මගින්ද වන සංරක්ෂණ දෙපාර්තමේන්තුව මගින්ද යන්න එම වන සතුන්ට අදාළ වන්නේ නැත. මිනිස් දේපල හා ජීවිත ආරක්ෂා කිරීමට බලධාරීන්ට සැබෑ අවශ්‍යතාවයක් තිබුණි නම් ඔවුන් සිදු කළ යුතුව තිබුණේ වන සතුන්ගේ වාස භූමි හා මිනිසුන්ගේ වාස භූමි ඔවුනොවුන්ට වෙන්කර දෙමින් ගම්මාන හා ගොවිබිම් ආවරණය වන පරිදි විදුලි වැට ඉදිකිරීමය. එසේ නොමැතිව වන සංරක්ෂණ දෙපාර්තමේන්තුව මගින් වග කියන හා වන ජීවියෙකු වනාන්තර බෙදා වෙන්කරමින් වැටවල් ගැසීම නොවේ. තවද අප ඉහතද සඳහන් කළ පරිදි වනජීවී අණ පනත් අනුව ප්‍රකාශයට පත්කළ නිමලව අභයභූමියද වන සතුන්ට අහිමි කිරීම නොවේ.

මෙම අවාසනාවන්ත විදුලි වැට ස්ථාපනය කර අද වන විට වසර දහයකට වැඩි කාලයක් ගෙවී ගොස් ඇත. එසේම මේ දක්වා අකාලයේ මරණයට පත්වූ අලි පැටවුන් ගණනද සුළු පටු නොවේ. තවද දිනෙන් දිනම වැහැරී දුර්වලයන් බවට පත්වන යාල කලාප අංක එකේ වන අලින් පිළිබඳවද සලකා බැලීමද මෙම අමනෝඥ විදුලි වැට ඉවත්කිරීමට ඕනෑ තරම් ප්‍රමාණවත්ය. එබැවින් යාල ජාතික උද්‍යානයේ අලි ඇතුන් සංරක්ෂණය කර ගැනීමේ සැබෑ අවශ්‍යතාවයක් වනජීවී සංරක්ෂණ දෙපාර්තමේන්තුවට ඇත්නම් ඔවුන් තවදුරටත් සිදුකළ යුත්තේ බිසෝමැණිකෙලාගේ අනාගතයට විදුලි සැර වැද්දවීම නොවන බව අප අවධාරනය කරමු. එහෙයින් බලධාරීන් මේ කා දමමින් සිටින්නේ අනාගතයේ යාල ජාතික උද්‍යානයේ අලි ඇතුන්ගේ අනාගත පැවැත්ම තහවුරු කරනවාද නැද්ද යන තීරණාත්මක ප්‍රශ්නයට පිළිතුරු බැඳීමට ඇති වටිනා කාලය බව අවධාරණය කරනු කැමැත්තෙමි.

18

උඩවලව අලි - මිනිස් සෙනෙහසට වැට බැන්දෝ, වනජීවී මහත්වරු

උඩවලව ජාතික උද්‍යානයට අයත් උඩවලව තණමල්විල ප්‍රධාන මාර්ගය සීමාවේ ඇති විදුලි වැට වෙත වන අලින්ට පැමිණීමට නොහැකිවන පරිදි ජාතික උද්‍යානය ඇතුළතින් තවත් විදුලි වැටක් ඉදිකිරීමට වනජීවී සංරක්ෂණ දෙපාර්තමේන්තුව කටයුතු කිරීම එතෙක් කලක් නොබැඳී පැවැති මෙරට අලි - මිනිස් සහජීවනයේ එක් විශ්මිත නිදර්ශනයක් වනසා දූමීමක් විය.

කිසිදු විද්‍යාත්මක පදනමක් නොමැතිව ඉතා අන්තනෝමතික හා අසාධාරණ ලෙස ජාතික උද්‍යානය තුළ මුලින් ඉදිකර තිබූ වැටට සමාන්තරව මෙම නව විදුලි වැට ඉදිකිරීමට කටයුතු කර තිබේ.

මේ හේතුවෙන් උඩවලව තණමල්විල ප්‍රධාන මාර්ගය අසල විදුලි වැට වෙත පැමිණීමට වන අලින්ට අවස්ථාව අහිමිවේ. එබැවින් වන අලින්ට ලබාදීම සඳහා සංචාරකයන් හට පලතුරු සහ එළවළු ආදිය විකිණීමෙන් තම ජීවිකාව සරි කරගත් අහිංසක දරු පවුල් 60 කට වැඩි ප්‍රමාණයකටද මේ වන විට යන එන මං අහිමි වී තිබේ.

උඩවලව ප්‍රදේශයේදී වළවේ ගංඟාව හරස්කර විශාල ජලාශයක් ඉදිකිරීම මගින් ප්‍රදේශයේ මිනිස් ජනපද සහ කෘෂිකාර්මික බිම් ව්‍යාප්ත කිරීම සඳහා කටයුතු කරන ලද්දේ උඩවලව වාරි ව්‍යාපාරය මගිනි. එයින් තම නිජබිම් අහිමි වූ අලි ඇතුන් ඇතුළු සුවහසක් වනවාසින් සඳහා යම් තරමක හෝ සහනයක් ලබා දීම සඳහාද උඩවලව ජලාශයේ ජල පෝෂක ප්‍රදේශය ආරක්ෂා කිරීමද

අරමුණු කරගෙන හෙක්ටයාර් 30821 ක විශාලත්වයෙන් යුතු උඩවලව ජාතික උද්‍යානය ගැසට් නිවේදනයක් මගින් ප්‍රකාශයට පත්කරන්නේ වර්ෂ 1972 ජුනි මස 30 වැනිදාය. වර්තමානය වන විට උඩවලව ජාතික උද්‍යානය වඩාත් ප්‍රචලිතව ඇත්තේ වසරේ සෑම කාලසීමාවකදීම පාහේ වන අලි ඇතුන් නැරඹීමට හැකි අගනුවරට ඉතාම ආසන්න වනජීවී රක්ෂිතය වශයෙනි.

එසේම උඩවලව - තණමල්විල ප්‍රධාන මාර්ගයේ ගමන් ගන්නා ඇත්තන්ට මෙන්ම වන්දනාකරුවන් ආදී එකී මෙකී නොකී සෑම දෙනෙකුටම උඩවලව ජාතික උද්‍යාන මායිම ඔස්සේ ගමන් කිරීමේදී නැවුම් අත්දැකීමක් ලැබීමට හැකියාව ලැබෙන්නේ වර්ෂ 2000 දී පමණය. ඒ ජාතික උද්‍යානයේ සිටින වන අලි ඇතුන් ගම්වැදීම වැලැක්වීම සඳහා ඉදිකර ඇති විදුලි වැට අසලට දිවා කාලයේ පැමිණෙන වන අලින් කිහිප දෙනෙකු දෑක ගැනීමට අවස්ථාව ලැබීමය. මුලින්ම මෙසේ පැමිණි අලියා වන්නේ “රම්බෝ” ලෙසින් හඳුන්වනු ලබන දකුණු කම්මුලේ ගෙඩියක් ඇති වයස්ගත අලියෙකි. එදා මෙදා තුර මේ දක්වා වසර දහයකටත් වඩා ගෙවී ගොස් ඇති අතර ඒ කාල සීමාව තුළ මේ ආකාරයෙන් විදුලි වැට වෙත පැමිණෙන්නට පුරුදුව සිටින අලි ප්‍රමාණය 50 ක් පමණ වන බව පර්යේෂකයන්ගේ මතයයි. සාමාන්‍යයෙන් මෙම මාර්ගය අසල ඇති විදුලි වැට වෙත පැමිණෙන අලි ඇතුන් ප්‍රමාණය 10 ක් පමණ වන අතර දීර්ඝ සති අන්ත, පාසැල් නිවාඩු කාලයන් ආදී විශේෂ අවස්ථාවලදී එම ප්‍රමාණය 20-30 දක්වාද ඉහළ යයි. කාලයාගේ ඇවෑමෙන් මෙම වන අලින් විදුලි වැට වෙත පැමිණීම හා එම සතුන්ට මාර්ගයේ ගමන් කරන පුද්ගලයින් විසින් කෑමට යමක් ලබාදීම පුරුද්දක් බවට පත්විය. ඒ සඳහා අවශ්‍ය පළතුරු සහ එළවලු ආදිය විකිණීමට ප්‍රදේශයේ දුප්පත් ගම්වැසියන් විසින් තනා ගන්නා ලද වෙළඳ සැල්ද කලකදී මෙම විදුලි වැට අසල බිහිවූ අතර තමන්ගේ ප්‍රදේශයේ පිහිටා ඇති මෙම වන උද්‍යානයේ වෙසෙන අලි ඇතුන් ප්‍රධාන ආකර්ශණය කොට ගෙන තමන්ගේ අතමිට සරු කර ගැනීමටද ගැමියන්ට අවස්ථාව සැලසුනි. අද වන විට මෙමගින් තම ජීවිකාව සරිකර ගනු ලබන පවුල් සංඛ්‍යාවද 60 ක් පමණය.

ලෝකයේ ආසියානු වන අලින් මේ ආකාරයෙන් නැරඹීමත් ඔවුනට මිනිසුන් විසින් කැමැත්තෙන් ලබාදෙන ආහාර පාන අනුභව කිරීමත් දක්නට ලැබෙන ලොව එකම ස්ථානය වන්නේද උඩවලව තණමල්විල මාර්ගයේ උඩවලව ජාතික උද්‍යාන සීමාව බව අපගේ වැටහීමයි. ඒ තුළ අලි ඇතුන් සහ මිනිසුන් අතර යම්කිසි සහජීවනයක් ගොඩ නගා ගැනීමටත්, මිනිසුන් තුළ අලි ඇතුන් කෙරෙහි ඇති අවධානය ඉහළ නැංවීම මගින් සංරක්ෂණයට දායක කර ගැනීමටත් මෙකී අවස්ථාව කදිම පිටුවහලක් බව පෙනෙන්නට තිබුණි. නමුත් මෙම ගැඹුරු යථාර්තයට පිටුපාමින් හා නොයෙකුත් යථාර්ථයෙන් ඉතා බැහැර කරුණු හුවා දක්වමින් මෙකී සංහිදියාවට වැට බැඳීමට වනජීවී සංරක්ෂණ දෙපාර්තමේන්තුව කටයුතු කළේය.

මේ ආකාරයෙන් විදුලි වැට වෙත පැමිණෙන වන අලි ඇතුන් අලි වෙඩි යොදා පලවා හැරීමට අදාළ දෙපාර්තමේන්තුව බොහෝ විට නිර්ථක උත්සාහයක යෙදෙනු දැකගත හැකි වූ අතර එය අසාර්ථක වූ කළ ජීව උණ්ඩවලින් වෙඩි තැබීමටත් මුලින් ඉදිකර තිබූ විදුලි වැටට ඇතුළතින් තවත් විදුලි වැටක් ඉදිකිරීමටත් වනජීවී සංරක්ෂණ දෙපාර්තමේන්තුව කටයුතු කළේය. නමුත් ඒ කුමන වන අලි සංරක්ෂණ හා කළමනාකරන න්‍යායන්ට අනුකූලවද, නොඑසේ නම් කුමන පදනමක පිහිටාද යන්න අපට අපැහැදිලිය.

වනජීවී සංරක්ෂණ දෙපාර්තමේන්තුව මෙකී වන අලි - මිනිස් සහජීවනයට වැට බඳින්නේ විවිධාකාර පදනම් විරහිත තර්ක විතර්ක ඉදිරිපත් කරමිනි. ඇතැමෙක් පවසන්නේ මේ ආකාරයෙන් අලි - ඇතුන් මිනිසුන් විසින් ලබාදෙන ආහාර ගැනීමට පුරුදුවීම (හිඟාකෑමට පුරුදු වීම) අශෝභන බවය. එසේම මෙහිදී අලි ඇතුන්ට කෑමට ලබාදෙන්නේ කෙසෙල්, වට්ටක්කා, වැනි මිනිසුන් විසින් වගා කරන බෝග බැවින් ඒ හරහා වන අලි ඇතුන් එම වගාවන් ආක්‍රමණය කිරීමට පෙලඹෙන බවද ඇතැමෙකුගේ අදහසයි. තවද විදුලි වැට කැඩීමට මෙකී අලි පෙළඹෙන බවටද මතයක් ඇත. එසේම මේ ආකාරයෙන් ආහාර ලබාදීමෙන් අලි ඇතුන් තම ආහාර වර්ග වෙනස්කර මිනිසුන්

විසින් ලබාදෙන ආහාර වලට හුරු වන බවද සමහරුන්ගේ විශ්වාසයයි. උඩවලව ජාතික උද්‍යානය වෙත වන අලි නැරඹීමට පැමිණෙන සංචාරකයින් උද්‍යානයට පිට සිට අලි නැරඹීම නිසා දෙපාර්තමේන්තුවට හිමි විය යුතු ආදායම නොලැබී යන බවටද ඇතැමෙකු මත පළ කරති.

කෙසේ වෙතත් “පාරට ගෙන්වා වන අලින්ට කෑම දීම” සහ මෙතෙක් කලක් වසර 12 ක් පමණ මෙරට වන අලි ගහනයෙන් යම් පිරිසක් සිදුකරමින් ආ වර්ෂා රටාව විදුලි වැටකින් අහුරා දැමීමට තැත්කිරීම ඉතා පැහැදිලිවම සිදුවීම් දෙකක් බව අප අවධාරණය කරගත යුතුය. බටහිර වනජීවී සංරක්ෂණ හා කළමනාකරණ න්‍යායන් අනුවද මේ ආකාරයෙන් වනජීවීන්ට මිනිසුන් විසින් ආහාර ලබාදීම යෝග්‍ය නොවන ලෙස සැලකෙයි. නමුත් එකී ගතානුගතික සිද්ධාන්ත මත පදනම්ව මෙකී වන අලින්ගේ හැසිරීම් රටාව පිළිබඳව තීන්දු තීරණ ගන්නවාට වඩා පසුගිය වසර දහයක පමණ අතීත අත්දැකීම්ද පදනම්කර ගනිමින් වඩාත් විද්‍යාත්මක ආකාරයට කටයුතු කිරීමට බලධාරීන් උත්සුක විය යුතු බව අපගේ වැටහීමයි. ඒ මන්ද යත් මෙරට ආගමික - සාමාජීය සහ සංස්කෘතික හර පද්ධතීන් හා දැක්ම තුළ “අලියා” යන සත්වයාට ඉතා වැදගත් ස්ථානයක් හිමිව ඇති බැවිනි. එසේම වන අලින් විසින් තමන් අභිමුඛ ඇති විදුලි වැට අභියෝගයට ඉතා සාර්ථකව මුහුණදීම අප රට තුළ දක්නට ලැබෙන අතරම මෙකී සුවිශේෂී වන අලි කුලකය විදුලි වැටට ගරු කිරීම විශේෂයෙන් සඳහන් කළයුතු හැසිරීම් රටාවක් ද වෙයි. තවද අලි - ඇතුන් යනු ඉතා ශක්තිමත් බුද්ධිමත් හා සංවේදී සත්ව කොටසක් ලෙස වටහා නොගෙන උන්ගේ වර්ෂාවන් පාලනය කිරීමට ගොස් වැඩ වරද්දාගත් තැන් ඕනෑතරම් ඉතිහාසයේ පවතී. එබැවින් අද දවසේ උඩවලවේ වන අලි - මිනිස් සහජීවනය හෙට දවසේ තවත් ගැටුමක් බවට පත්කර නොගෙන විසඳා ගැනීමේ යුතුකම හා වගකීමද වනජීවී සංරක්ෂණ දෙපාර්තමේන්තුව සතුය.

මෙතෙක් කලක් වනජීවී සංරක්ෂණ දෙපාර්තමේන්තුවේ අලි වෙඩි හා රබර් උණ්ඩ ප්‍රහාර හමුවේ වත් නොනැවතී පැවත ආ

මෙකී වන අලින්ගේ හැසිරීම් රටාවට විදුලි වැටකින් ඇතිවිය හැකි අනපේක්ෂිත තත්ත්ව පිළිබඳව අවදානම භාර ගන්නවාට වඩා එමගින් ආශ්‍රිත ප්‍රජාවගේ ආර්ථිකයට යම්කිසි පිටිවහලක් ලබාදීම සහ සමස්ත දිවයිනේම වන අලි සංරක්ෂණය සඳහා ජනතාව තුළ ආකල්පමය වෙනසක් ඇති කිරීම යෙහෙකි බව අපගේ විශ්වාසයයි.

මෙමගින් සැලසෙන ආර්ථික වාසි මෙම විදුලි වැට අසල වෙළඳසැල් පවත්වාගෙන යන වෙළඳසැල් හිමියන් සහ ඔවුන්ගේ පවුල් වල සාමාජිකයින්ට පමණක් ලඝු කළ නොහැක. ඔවුන් එළවලු හා පලතුරු මිළදී ගනු ලබන්නේ අවට ගම්මානවල ගොවීන් ගෙනි. එමගින් එකී ගොවි පවුල්වල ආර්ථිකයටද සහනයක් සැලසේ.

මීට අමතරව මෙම සිදුවීම ඔස්සේ වන අලින් සහ මිනිසුන් අතර සහජීවනයක් ඇතිවීම අහේතුක උපකල්පනයක් නොවන බවද පැහැදිළිකර දීමට කැමැත්තෙමු. ලෝකයේ මේ ආකාරයෙන් ආසියානු අලි නැරඹීමටත් මිනිසුන් විසින් ස්වකැමැත්තෙන් ලබාදෙන ආහාර අනුභව කිරීමටත් ඉඩ සැලසී ඇත්තේ මෙම උඩවලව - තණමල්විල මාර්ගයේ ජාතික උද්‍යාන සීමාව පමණක් බව අපගේ වැටහීමයි. දිවයිනේ නන්දෙසින් පැමිණෙන ජනතාව දහස් ගණනක් මෙම ස්ථානයේදී වන අලි නරඹා තෘප්තිමත්ව නික්මයති. ඔවුන් බොහෝමයක් කතරගම වන්දනාවේ යන වන්දනාකරුවන් හෝ වෙනත් විශේෂිත අරමුණක් ඇතිව ගමනේ යෙදෙන්නන් මිස ජාතික උද්‍යානයට පැමිණීමේ අපේක්ෂාව ඇතිව විත් ලාබෙට මාර්ගය අසලින් නොමිලේ අලින් නරඹා නික්ම යන්නෝද නොවෙති. ඔවුන් තමන් විසින් දුක් මහන්සියෙන් උපයාගත් මුදල් වියදම් කර මෙම වන අලින් අරභයා කැම ලබාදෙන්නේ බෞද්ධ ධර්මය අනුව ඉගැන්වෙන දානාදී කුසල කර්මය සිදුකර ගැනීමේ අපේක්ෂාවද පෙරදැරිවය. එමගින් එම ජනතාව තුළ ඇතිවන ආදරය, දයාව හා කරුණාව මෙම වනජීවීන් රැක ගැනීම සඳහා උත්තේජයක් ලබා දෙන බව කීම වරදක්ද ? වනජීවී සංරක්ෂණ දෙපාර්තමේන්තුව පවසන ප්‍රමුඛ කාරණයක් වනුයේ මෙමගින් ජාතික උද්‍යානයට ලැබීමට නියමිත ආදායම අහිමිවී යන බවය. නමුත් එයද බොහෝ පදනම් විරහිත

කරුණක් වන්නේ මෙහි පැමිණෙන අතිමහත් බහුතරයක් ජාතික උද්‍යානය නැරඹීමට අපේක්ෂාවෙන් හෝ කිසිම දවසක ජාතික උද්‍යානයක සැරිසැරූ හෝ සැරි සැරිය හැකි ජන කොටසක් නොවන බැවිනි. එසේම ජාතික උද්‍යානයක් නැරඹීමට අපේක්ෂිත විදෙස් සංචාරකයන්ද තම මව්වරට තුළදීම සංචාරක ආයතන මගින් තම සංචාර සංවිධානය කරගෙන පූර්ව කාලසටහනක සැලසුමකට අනුව මෙහි පැමිණෙන්නෝ බැවින් වන අලි පාර අයිතට පැමිණීමෙන් ඔවුන්ගේ සංචාර අවලංගු කරගනිතැයි සිතීමද යථාර්ථයෙන් බැහැරය.

අද වනවිට මෙරට ජාතික වනෝද්‍යාන අගනුවර ධනවත් පන්තියේ අතලොස්සකට පමණක් වෙන්වූ තත්ත්වයට පත්ව ඇත්තේ ජාතික උද්‍යාන තුළ සංචාරය කිරීමට මිල මුදල්, ඊට සුදුසු මෝටර් රථ සහ කාලය අවශ්‍ය බැවිණි. එවැනි පසුබිමක යතුරු පැදියක - ත්‍රිරෝද රථයක නොඑසේ නම් අත් ට්‍රැක්ටරයක ගමන් කරන දුප්පත් ජනතාවක් විදුලි වැට අසල නැවතී වන අලියෙකු නරඹා යෑම වරදක්ද?. එමගින් වන අලින් සංරක්ෂණයට ලැබෙන මානුෂික දයාකත්වය වනජීවීයට රුපියල් ශත වලින් මිනිය හැකිද?

වන අලින් තමන්ට මුණගැසෙන සතුන් අතරින් විලෝපී සතෙකුට දක්වන ප්‍රතිචාරයන් දක්වන්නේ මිනිසාට පමණි. වන සතුන් තමනට විනාශය ගෙනෙන විලෝපී සතුන් හඳුනාගැනීමේ හැකියාව ලබන්නේ උපතින්ම ලබන ආවේණික ලක්ෂණයක් ලෙසිනි. එවැනි ආවේණික ලක්ෂණ සත්ව පරම්පරාවක් තුළ බිහි වන්නේ පරිණාමයේ වසර දසලක්ෂ ගණනාවක් තිස්සේ ලබන අත්දැකීම් තුළිනි. නමුත් එසේ තිබියදී මෙම අලි ඇතුන් උඩවලව තණමල්විල ප්‍රධාන මාර්ගයේ විදුලි වැට වෙත පැමිණ මිනිසුන් විසින් ලබාදෙන ආහාර බුද්ධිමත් පුරුදුවීම තුළ සහජීවනයක් ගොඩනැගෙනැගි වන අහේතුක උපකල්පනය සැබෑ නොවන්නේ යැයි කාට නම් කිව හැකිද?.

මේ ආකාරයෙන් විදුලි වැට වෙත පැමිණි අලින්ට එළවලු හා පලතුරු ලබාදීමෙන් එම සතුන් විදුලිවැට බිඳගෙන ගොස් එම ආහාර හෝග වගාවන් ආක්‍රමණය කරනු ඇතැයි කෙනෙකුට

අනියත බියක් ඇතිවීමට ඉඩ ඇත. මෙම ප්‍රදේශයේ විදුලි වැට බිඳීමට නිතරම චෝදනා ලබන්නේ තනි දළ ඇතෙකි. නමුත් එම සත්වයා කෙදිනකවත් විදුලි වැට අසල රැඳී ආහාර බුදින්නට හුරුවුවෙකු නොවේ. කෙසේ නමුත් තමා අභිමුඛ ඇති විදුලි වැට බිඳි තිබියදී පවා ඉන් පිටතට නොපැමිණ රැඳී සිටින මෙම සුවිශේෂී වන අලින් කිහිප දෙනා ගැන ප්‍රදේශවාසීන් මෙන්ම පර්යේෂකයන්ද සාක්ෂි සපයනු නොඅනුමානය. වර්තමානය වන විට ඇතිවී ඇති ගැටලුව වන්නේ මෙම දෙවැනි විදුලි වැට අභිමුඛ මෙම අලි ඇතුන් නිහඬවේද යන්නය. අලි ඇතුන් යනු ශිෂ්‍යයන් තම පරිසරයේ ඇතිවන වෙනස්කම්වලට ප්‍රතිචාර දක්වන්නෝ වෙති. මෙම ආගන්තුක විදුලි වැට මගින් තමන් වසර දහයකටත් වඩා පවත්වාගෙන ආ වර්යාවන්ට බාධා එල්ලවීම නිසා එම විදුලි වැට බිඳ දැමීමට මෙම අලි ඇතුන් පුරුදු වුවහොත් එය නම් ඉතා හයානක පූර්වාදර්ශයක් විය හැකි බව සියලු සත්වයෝ සිතෙති තබාගත යුතුය. අලි මිනිස් ගැටුම යනු දිවයිනේ ප්‍රදේශ රැසක පැතිරී පවත්නා දූවෙන ප්‍රශ්නයක් වුවද ඒ සෑම ප්‍රදේශයකම මෙම ගැටලුව පැණ නැගී ඇත්තේ වන අලින්ට මිනිසුන් විසින් ආහාර ලබාදීම නිසාදැයි විමසිය යුතුව ඇත. එසේම වයඹ වනජීවී කලාපය වැනි අලි - මිනිස් ගැටුම දඩ්ව බලපවත්නා ප්‍රදේශ හා සැසදීමේදී මෙහි ගැටලුව සාපේක්ෂව අඩු මට්ටමක පවතී.

එසේම මෙම අලි ඇතුන් මිනිසුන් විසින් ලබාදෙන ආහාර මතම යැපෙන්නට පුරුදු විය හැකි බවටද ඇතැමෙක් මත පළ කරති. නමුත් මෙම සතුන්ගේ මළ ද්‍රව්‍ය විශ්ලේෂණය කිරීමෙන් පෙනී ගොස් ඇත්තේ ඒවායේ වනජ්‍ය ද්‍රව්‍ය, තණකොළ ආදියද අන්තර්ගත වන බවය. එනම් මෙම සතුන් මිනිසුන් විසින් ලබාදෙන ආහාර මත පමණක්ම නොයැපෙන බවත් එය ඔවුනට ලැබෙන අතුරු පසක් ලෙස සැලකීම වඩාත් යෝග්‍ය බවත්ය.

උඩවලව ජාතික උද්‍යානයේ වන අලි ඇතුන් දහසක් පමණ ජීවත්වන බව ගණන් බලා ඇත. නමුත් අවුරුදු 12 ක් පමණ අතීත අත්දැකීම් අනුව මෙසේ උඩවලව විදුලි වැට වෙත පැමිණ ඇත්තේ පිරිමි සතුන් පමණි. ඔවුනට දෛනිකව ලැබෙන ආහාර ප්‍රමාණය සීමාකාරී සාධකයක් වීම තුළ එම සංඛ්‍යාව අද වන විට යම් නිශ්චිත මට්ටමකට පැමිණ ඇති බව සිතිය හැකිය. එසේම වන

අලි රංචුවල හැසිරීම් රටාවන් අනුව අලි රංචුද මෙම විදුලි වැට වෙත පැමිණෙතැයි අපේක්ෂා කළ නොහැක. එබැවින් උඩවලව ජාතික උද්‍යානය වටා සෙසු බොහෝ ප්‍රදේශවල ඉතා සංකීර්ණ ලෙස අලි - මිනිස් ගැටුම ඔඩු දුවමින් තිබියදී ඒ වෙත වනජීවියෝ අවධානය යොමු කිරීම ඉතා වැදගත් බව අපගේ වැටහීමයි.

කෙසේ නමුත් උඩවලව ජාතික උද්‍යානයේ වන අලින් මෙන්ම සෙසු වන ජීවීන්ද සංරක්ෂණය කර ගැනීම සඳහා වනජීවී සංරක්ෂණ දෙපාර්තමේන්තුව මගින් දීර්ඝ කාලීන කළමනාකරණ සැලැස්මක් අනුව කටයුතු කරත් නම් ඊට ඉතා ඕනෑකමින් අත ඔසවන්නට මෙම ලියුම්කරුද සෑදී පැහැදී සිටින බව අවධාරණය කළ යුතුය.

ඒ සඳහා ජාතික උද්‍යානයේ ශීඝ්‍රයෙන් අඩුවීගෙන යන තෘණ බිම් වර්ධනය සඳහා අදාළ පරිසර කළමනාකරණය, ශීඝ්‍රයෙන් පැතිර යන ආක්‍රමණික ශාක ඉවත්කිරීම මෙන්ම අනවසරයෙන් ඇතුළු කරන හිලෑ ගව උවදුර පිටුදැකීමද ප්‍රමුඛ අවශ්‍යතාවයන් බව කිව යුතුය. විශේෂයෙන් උද්‍යානය තුළ වන අලින්ට ආහාර පිණිස ඇති ශාකමය ආහාර හිලෑ ගවයන් විසින් අනුභව කිරීම නිසා උද්‍යානය තුළ වන අලින්ට ආහාර හිඟයක් ඇතිව තිබේ. එහි අනිටු ප්‍රතිඵලය නම් වන අලි ඇතුන් ගම් වැදීමයි. අලි - මිනිස් ගැටුම නමින් පරිභාශිත මෙකී ගැටළුවෙන් වන අලින් මෙන්ම වන සතුන්ද අපමණ දුකට පත්වෙති. එබැවින් හුදු මනස්ගාත මත නොපිහිටා වඩාත් විද්‍යාත්මක ආකාරයට මෙම වන අලි - මිනිස් සබඳතාවය පිළිබඳව තීන්දු තීරණ ගැනීමට අප සතුව පසුගිය වසර දහයකට වඩා පැරණි අතීත අත්දැකීම් ඇති බවද අප මෙහිදී අවධාරණය කළ යුතුමය. ඒ අනුව පෙනීයන කරුණක් වන්නේ මෙම විදුලි වැට අසලට පැමිණෙන අලි ඇතුන්ගේ වර්යාවන් ඔවුනට ලැබෙන ආහාර ප්‍රමාණය මත තීරණය වන බවය. විදුලි වැට වෙත පැමිණෙන ඇතැම් වන අලින් එදින යම්කිසි ආහාරයක් නොළඳ හොත් යලි විදුලි වැට වෙත පැමිණෙන්නේද යම්කිසි කාලයකට පසුය. එසේම දීර්ඝ සති අන්ත හා පාසැල් නිවාඩු කාලවලදී වැට වෙත පැමිණෙන වන අලි ප්‍රමාණය ඉහළ යන්නේ ලැබෙන ආහාර ප්‍රමාණය ඉහළ නිසා බැව් පැහැදිළිය. තවද මෙම වන අලින්ගේ හැසිරීම් රටාවන් පිළිබඳ පර්යේෂකයන්

සහ ප්‍රදේශවාසීන් නිරීක්ෂණය කර ඇත්තේ මෙසේ විදුලි වැට අසලට හුරුවූ අලින් විදුලි වැට කැඩී තිබියදී පවා ඉන් පිටතට පැමිණීමට උත්සාහ නොකළ බවයි.

නමුත් ඉතාම අවාසනාවන්ත කරුණ නම් මේ ආකාරයෙන් යථාර්තයට පටහැනිවීමට බලධාරීන් යොමුවීම නිසා අද වනවිට මෙම අලි ඇතුන් මෙන්ම මෙම සබඳතාවය මත ජීවිකාව සරිකරගන්නා මිනිසුන්ද ගැටලු සහගත තත්ත්වයන් කිහිපයකට මුහුණ පා ඇති බවයි. මෙසේ විදුලි වැට වෙතට පැමිණෙන අලින්ට ඉවක් බවක් නොමැතිව අලි වෙඩි දමා ගැසීම නිසා අද වන විට වන අලි ඒවාට බිය නොවීම ඉන් එක් ගැටලු සහගත තත්ත්වයකි. තවද දෙපාර්තමේන්තුව මේ ආකාරයෙන් විදුලි වැට අසලට අලි පැමිණීම වැළැක්වීමට ඇතැම් ස්ථානවලදී ගත් උත්සාහයන් නිසා ඒ අවට පලතුරු මැසි තනාගෙන සිටි පුද්ගලයන්ද කබලෙන් ලිපට වැටී ඇති බව මේ පිළිබඳ ලියුම්කරු විසින් සිදුකළ විමසීමකදී ප්‍රදේශවාසීන්ගෙන් දැන ගැනීමට ලැබුණි.

ඒ කෙසේ වෙතත් මෙම වන අලි - මිනිස් සබඳතාවය මනා ලෙස කළමනාකරණය කිරීමෙන් ඉතා වටිනා සංචාරක ආකර්ෂනයක් නිර්මාණය කරගත හැකිවා සේම මෙමගින් ග්‍රාමීය ජනතාවගේ ආර්ථිකයට තල්ලුවක් හා වන අලි සංරක්ෂණයට පිටිවහලක්ද ලබාගත හැකි බව අපගේ විශ්වාසයයි. පසුගිය කාලයේදී වනජීවී සංරක්ෂණ දෙපාර්තමේන්තුව මගින් ආසියානු සංවර්ධන බැංකුවේ හා රක්ෂිත ප්‍රදේශ කළමනාකරණ හා වනජීවී සංරක්ෂණ වැඩටසටහනේදී ආධාර ඇතිව රුපියල් කෝටි ගණන් වියදම්කර රක්ෂිත ප්‍රදේශ අවට ජනතාවගේ ආර්ථිකය නගා සිටුවීම සඳහා ජනවිහිදුම්කරණ වැඩසටහන් ක්‍රියාත්මක කළ බව ප්‍රකට කරුණකි. එහි අරමුණු එම ජනතාවගේ ජීවන තත්ත්වය උසස් කර ජාතික උද්‍යානවලට එල්ලවන බලපෑම් අවම කිරීමය. නමුත් මෙකී වන අලි - මිනිස් සබඳතාවද කිසිදු වියදමක් රහිතව එකී කාර්යය සඳහා මනාව ගළපා ගැනීමට බලධාරීන්ට හැකියාව ඇත. එසේම උඩවලව - තණමල්විල මාර්ගයේ ගමන් කරන පොදු ජනතාව තුළ වන අලි ඇතුන් කෙරෙහි ආකර්ෂණයක් හා ආදරයක් ඇති කර වන අලි සංරක්ෂණයට දායක කර ගැනීමටද මනා ඉඩ ප්‍රස්තාවක් මෙමගින් සැලසේ. ඒ මතුද නොව මෙම සබැඳියාවට වැට බැඳීම සඳහා රුපියල් කෝටි ගණන් වියදම් කර තවත්

සමාන්තර විදුලි වැටක් ඉදිකිරීම වෙනුවට එම විදුලි වැට දූනටමත් උද්‍යානයේ අනෙක් මායිම් අවට අලි මිනිස් ගැටුම තදින් බල පවත්නා ප්‍රදේශයක ජනතාවගේ ජීවිත හා දේපල ආරක්ෂා කිරීම සඳහා යොදා ගැනීමටද වනජීවී සංරක්ෂණ දෙපාර්තමේන්තුවට හැකියාව ලැබේ.

මෙකී සියලු කාරණා සබුද්ධිකව වටහාගෙන වන අලින්ටත් මනු සතුන්ටත් ප්‍රයෝජනවත් වන ආකාරයෙන් උඩවලව වන උයනේ අලි - මිනිස් සහජීවනය යොදා ගැනීමට වනජීවීයට නුවණ පහළ වේවායි අප ඉත සිතින් පතමු.

19

වන අලි ඇතුන් පරිස්ථාපනයේ යනාර්ථය

ශ්‍රී ලංකාවේ අලි - මිනිස් ගැටුම පාලනය කිරීම සඳහා මිනිස් ජීවිත හා දේපලවලට තර්ජන එල්ල කරන බවට විශේෂයෙන් චෝදනා ලබන අලි ඇතුන් පරිස්ථාපනය කිරීම (Translocation) හා ඉන්පසු එම අලි ඇතුන්ට අත්වන ඉරණම මෙරට වන අලි කළමනාකරණයේ අරමුණු ඉටුකරන ක්‍රියාවලියක්ද යන්න විමසා බැලීමේ කාලීන අවශ්‍යතාවයක් පැන නැගී ඇත. මින් කලකට ඉහත සියඹලන්ගමුවේ මහා දළ ඇතා ලෙස ප්‍රකටව සිටි හස්තියා උගේ පාරම්පරික වාස භූමියෙන් පිටමං කර පරිස්ථාපනය කරමින් සිටියදී වනජීවී සංරක්ෂණ දෙපාර්තමේන්තුවේ ලොරි රථයකදී මරණයට පත්වීම ජනතාව අතර මහත් ආන්දෝලනයක් ඇති කළේය. ඒ තුළ අලි ඇතුන් පරිස්ථාපනය පිළිබඳ සාධනීය කතිකාවතක්ද ඇතිවිය. නමුත් සිරිලක වන අලි පරපුරේ බේදවාචකය සියඹලන්ගමුවෙන් වත් කෙළවර කළ යුතුව තිබියදී තවත් වන අලින් පරිස්ථාපනය කිරීමට ගොස් එම සතුන්ගේ ජීවත්වීමේ අයිතියට බාධා එල්ල කිරීමට වනජීවී සංරක්ෂණ දෙපාර්තමේන්තුව කටයුතු කිරීම දෛවයේ සරදමක් වැන්න.

අලි ඇතුන් පරිස්ථාපනය යනු එම සතුන් වෙසෙන වාස භූමිවලින් නිර්වින්දනය කර අල්ලා බැඳ දමා ලොරියක් වැනි ප්‍රවාහන මාධ්‍යක් උපයෝගී කරගනිමින් එම සතුන්ගේ පාරම්පරික වාසභූමියෙන් ඉවත්කර වඩාත් දුර බැහැර ආගන්තුක පරිසරයක පිහිටි වනජීවී රක්ෂිතයට පිටමංකිරීමය. වනජීවී සංරක්ෂණ දෙපාර්තමේන්තුව මේ ආකාරයෙන් පරිස්ථාපනය කරනු ලබන්නේ අලි - මිනිස් ගැටුමට දායකවෙමින් යම් ප්‍රදේශයක මිනිස් ජීවිත හා දේපලවලට තර්ජන එල්ලකරන බවට චෝදනා ලබන අලි ඇතුන්ය. මෙම ක්‍රියාවලිය අධ්‍යයනය කිරීමේදී වන

අලියා නිසි පරිදි හඳුනාගැනීම, නිර්වින්දනය කර අල්වා ගැනීම, එම සත්ත්වයා ප්‍රවාහනය කරන තුරු රඳවා තබාගැනීම, ලොරියකට පටවා ගැනීම, ප්‍රවාහනය කිරීම, ආගන්තුක පරිසරයට හඳුන්වාදීම හා එම ආගන්තුක පරිසරයට එම සත්ත්වයා දක්වන ප්‍රතිචාර හෝ හැඩ ගැසීම පිළිබඳව ද විමසා බැලිය යුතුය.

පසුගිය කාලසීමාව පුරාවට මේ ආකාරයෙන් පරිස්ථාපනයට ලක් කරන ලද අලි ඇතුන් 20 ක් පමණ වන්දිකා තාක්ෂණ කරපටි පැළඳවීම මගින් අධ්‍යයනය කිරීමට සංරක්ෂණ පර්යේෂණ ආයතනය සහ වනජීවී සංරක්ෂණ දෙපාර්තමේන්තුව කටයුතු කරන ලදී. එම දත්ත මත පදනම්ව මෙම පරිස්ථාපන ක්‍රියාවලියේ සාර්ථක අසාර්ථක බව කදිමට වටහාගත හැකි වුවද එය මේ දක්වාම නිසි පරිදි සිදු නොවීම කනගාටුවට කරුණකි.

මේ ආකාරයෙන් පරිස්ථාපනය අධ්‍යයනය කරනු ලැබූ අලින්ගෙන් මේ වන විට ජීවතුන් අතර සිටින අලින් සියලු දෙනාම දිව් ගෙවනු ලබන්නේ වනජීවීය විසින් එම සතුන් මුදාහරිනු ලැබූ වනජීවී රක්ෂිතවලින් බැහැරව විමද විශේෂ කරුණකි. අධ්‍යයනයට ලක්කළ අවස්ථා 20 න් අලි දෙදෙනෙකු පමණක් වන සංරක්ෂණ දෙපාර්තමේන්තුවට අයත් ප්‍රදේශ වෙත සංක්‍රමණයවී දන්නා තරමින් ගැටුම් ඇති කර නොගෙන දිව්ගෙවීමට පුරුදුව ඇතත් මෙම සතුන් දෙදෙනා තම පාරම්පරික වාසභූමිවලදීද ගැටුම් ඇතිකර ගත් සතුන්ද යන්නද මතභේදාත්මකය. අනෙක් සතුන් අති මහත් බහුතරයක් යළිත් තමන්ගේ නිජබිමට සංක්‍රමණය වීමට හෝ ආගන්තුක පරිසරයේදී යලිත් මිනිස් ජීවිත හා දේපලවලට තර්ජන එල්ලකිරීමට පෙළඹීම, මෙම වන අලි කළමණාකරන උපායමාර්ගය ගැන දෙවරක් සිතන්නට සංරක්ෂණවේදීන්ට මග පාදන බව අපගේ විශ්වාසයයි.

මෙසේ පීඩාකාරී වන අලින් ලෙස හඳුන්වනු ලබන අලි ඇතුන් නියමාකාරයෙන් හඳුනාගත් පසු එම සත්වයින් පරිස්ථාපනය සඳහා නිර්වින්දනය කර බැඳ දැමීම සිදුකරයි. මෙසේ වන අලි ඇතුන් වනාන්තර තුළදී නිර්වින්දනය කිරීමම එම

සත්වයාගේ ජීවිතය අවදානමකට ලක් කිරීමකි. මිනිසුන් වන අපව ශල්‍යාගාරයක් තුළදී නිර්වින්දනය කර යම් ශල්‍යකර්මයක් සිදුකිරීමට පෙර දහසකුත් එකක් පරීක්ෂණවලට භාජනය කරන බව අපි දනිමු. එහි අරමුණ අප නිර්වින්දනය කිරීම සඳහා හොඳ සෞඛ්‍ය තත්ත්වයේ පසුවනවාද නිර්වින්දනයෙන් පසු යළිත් ප්‍රකෘති සිහියට පත්කළ හැකිවේද, අවශ්‍ය වන නිර්වින්දන ඖෂධ මාත්‍රාව කොපමණද යන්න දැනගැනීමය. එවැනි පරීක්ෂාවන් සිදු නොකර වනාන්තරය තුළදී අලි ඇතුන් නිර්වින්දනය කිරීම එම සත්වයාගේ ජීවිතය තර්ජනයට ලක්කිරීමකි. තවද එම හස්තියා නිර්වින්දනය වී වැරදි ස්ථානයක වැරදි ඉරියව්වකින් ඇදවැටීමද මරණයෙන් කෙළවර විය හැකි තත්ත්වයකි. හස්තියෙකු නිර්වින්දනය වී දිවගොස් බිම පතිත වීමේදී උගේ හොඬය සිරුරට යටවීම හෝ ඉදිරි පාද පෙනහළු මත තෙරපී ඇද වැටීම මරණය ගෙන දෙයි. එසේම විශාල ගස් දෙකක් අතරට හිරවී ඇදවැටීම හෝ ජලාශයක ඇද වැටීමද ඒ ආකාරය. යම් ජීවියෙකු නිර්වින්දනය කිරීම සඳහා ඖෂධ මාත්‍රාව නිර්නය කරනු ලබන්නේ එම ජීවියාගේ බර අනුවය. වනාන්තරයේදී වන අලියෙකුගේ බර කිරීම විහිළුවක් පමණක් බැවින් පශුවෛද්‍යවරුන් සිදුකරන්නේ එම සත්ත්වයාගේ බර අනුමාන කිරීමය. එම අනුමානය අනුව තීරණය කරන නිර්වින්දන ඖෂධ මාත්‍රාව අඩුවුව හොත් හස්තියා නිර්වින්දනය නොවන අතර මාත්‍රාව නියමිත ප්‍රමාණයට වඩා වැඩිවීම එම සත්ත්වයා සදාතනික නින්දකට පත්කරන බව කිවමනාය. මෙසේ වන අලින් නිර්වින්දනය කිරීමට අවශ්‍ය මාත්‍රාව තීරණය කිරීමේ නිර්වද්‍යතාවය වනජීවී පශුවෛද්‍යවරයාගේ පලපුරුද්ද මත රඳා පවතී.

වරක් අනුරාධපුර වදාකඩ රජයේ රක්ෂිත ප්‍රදේශයේදී පරිස්ථාපනය කිරීම සඳහා බැඳ දමන ලද වන අලියෙකු කුමන හෝ අවාසනාවක් නිසා මරණයට පත්වූ ආකාරය අපට මතකය. මෙම සද්ධන්තයාගේ පශ්චාත් මරණ පරීක්ෂණය පැවැත්වූ සත්ව නිෂ්පාදන හා සෞඛ්‍ය දෙපාර්තමේන්තුවේ පශුවෛද්‍යවරුන් ප්‍රකාශ කළේ මරණයට හේතුව මෙම සත්වයා නිර්වින්දනය කිරීමට ප්‍රථම යම්කිසි පුද්ගලයෙකු විසින් තබන

ලද වෙඩි ප්‍රහාරයක් බවය. මෙනෙක් කලක් මෙරට වනජීවීන් මරණයට පත්වූ විට පශ්චාත්මරණ පරීක්ෂණ පැවැත්වූ වනජීවී සංරක්ෂණ දෙපාර්තමේන්තුවේ පශු වෛද්‍යවරුන් වෙනුවට එම කාර්යභාරය වෙනත් දෙපාර්තමේන්තුවකට පවරා විනිවිද භාවයකින් යුත් පරීක්ෂණයක් පැවැත්වීමට හා වාර්තාවක් කැඳවීමට කටයුතු කරන බව එහිදී අසන්නට ලැබුණි. නමුත් අලි ඇතුන් නිර්වින්දනය සම්බන්ධ ඉහත තොරතුරු පිළිබඳව වැටහීමක් රේඛීය අමාත්‍යාංශයේ දේශපාලන අධිකාරියට තිබුණේ නම් මෙම මරණය විමතියට කරුණක්ද නොවේ. අලි ඇතුන් නිර්වින්දනය කිරීමට පෙර උගේ සෞඛ්‍ය තත්ත්වය පිළිබඳ අවබෝධය ලබාගත හැකි ක්‍රමයක් නැති බව අප ඉහත සඳහන් කළෙමු. එබැවින් වරද ඇත්තේ වනජීවී නිලධාරීන්ගේ හෝ වන අලියාගේ නොවේ. වන අලියා පරිස්ථාපනයට තීරණය කිරීම තුළය. ඉනික්බිති මෙසේ අල්ලා ගන්නා වන අලි ප්‍රවාහනය කිරීම සඳහා බැඳ දමා සිටින විට විශේෂයෙන් රාත්‍රි කාලයේදී වෙනත් වන අලින්ගෙන් අඩන්තේට්ටම්වලට ලක්වූ අවස්ථාද කළින් කලට වාර්තා වී ඇත. තවද මෙසේ අල්ලාගත් අලි ඇතුන් පරිස්ථාපනය කිරීමේදී සියඹලන්ගමුවේ ඇත් රජු මෙන්ම අනතුරට ලක්ව මරණයට පත්වීමට ඉඩකඩ තිබේ. ඒ මතුද නොව ආගන්තුක පරිසරයට මුදහරිනු ලැබූ පසුවද එයට යහපත් පරිදි අනුගත වීමට නොහැකිව අලි ඇතුන්ගේ ජීවිත අභියෝගයට ලක්වේ. කෙදිනක හෝ නොදුටු ආගන්තුක පරිසරයකට මුදා හරිනු ලැබ එහි අතරමං වන අලි ඇතුන් තව තවත් මිනිසුන් කෙරෙහි වෙර බැඳගැනීම හා මිනිසුන්ගේ වගාබිම් වලට ආකර්ශනය වීම විමතියට කරුණක්ද නොවේ. තවද මෙහි අවාසනාවන්තම ප්‍රථිපලය නම් මෙසේ පරිස්ථාපනය කරන වන අලින්ගෙන් සියයට තිහකට වඩා මාස කිහිපයක් තුළ මරණයට පත්වීමයි.

තවද මෙසේ පරිස්ථාපනය කෙරෙන ඇතැම් වන අලින් ආගන්තුක පරිසරයට හරිහැටි අනුගත වීමට නොහැකිව වල් මත්ව හිස හැරුණු අත ඇවිදයාමද මෙම පරිස්ථාපන ක්‍රියාවලියේම තවත් කොටසකි. මෙවැනි අලින් කිහිප දෙනෙකු බුත්තල - මොනරාගල

හා දෙහිඅත්තකණ්ඩිය වැනි නගර වෙත පැමිණ කලබල ඇතිකර මිනිස් දේපල හා ජීවිතවලට තර්ජන එල්ලකල අවස්ථා හඳුනාගෙන ඇත. අලි ඇතුන් පරිස්ථාපනයට පෙර වන්දිකා තාක්ෂණ කරපටි පැළඳවිය යුතුය යන වනජීවී දෙපාර්තමේන්තුව 2012 වසරේදී ගත් ප්‍රතිපත්තිමය තීරණයද බිඳ දමමින් හම්බන්තොට ප්‍රදේශයේ සිට මාදුරුමය ජාතික වනෝද්‍යානයට ගෙන ගොස් මුදාහරින ලද එක් වන අලියෙකු වරක් දෙහිඅත්තකණ්ඩිය නගරයට පැමිණ මහත් කලබලයක් ඇති කිරීම මෙවැනි එක් සිදුවීමක් ලෙස හඳුනාගත හැකිය.

එමෙන්ම මෙම අසාර්ථක ක්‍රමවේදයේ ප්‍රතිඵල භුක්ති විදින්නේ අලි ඇතුන් පමණක් නොව අසරණ ජනතාවත්ය. උදහරණයක් ලෙස වයඹින් ගෙන ගොස් පානමට මුදා හරින ලද ප්‍රශ්නකාරී අලියෙකුගෙන් ඉන් පසු බැට කන්නේ එම අලියා ප්‍රශ්න කාරී අලියෙකු බවට පත්වීමට කිසිදු දායකත්වයක් නොදක්වූ පානම අවට ජීවත්වන අසරණ ගැමියෝය.

මෙසේ පරිස්ථාපනය කළ අලින්ගෙන් පිට පළාත්වල ඇතිවන ප්‍රශ්න වඩා තීව්‍රය. එය බෙහෙවින් අලි - මිනිස් ගැටුම වර්ධනයට සහ පැතිරීමට හේතුවේ. මේ බව හෙළිවීමෙන් අද වනජීවී දෙපාර්තමේන්තුවට අලි පරිස්ථාපනයෙන් ගැටලුවක් වී ඇත්තේ එම අලින් මුදා හරින ප්‍රදේශවල ජනයා ඊට විරෝධතා පෑමය. එයට පිළියමක් වශයෙන් දැන් වන අලින් පරිස්ථාපනය කෙරෙන්නේ මධ්‍යම රාත්‍රියාමයේ බොහෝ දෙනෙකු නිදියහනේ සැතප සිටියදී ය.

මේ ආකාරයෙන් පෙරලා වාර ගණනාවකදී පරිස්ථාපනයට බඳුන්කර තම නිජබිම සොයා පැමිණි අලි ඇතුන්ද හඳුනාගත හැකිවීම අලි ඇතුන් තම පාරම්පරික වාසභූමි කෙරෙහි දක්වන ආදරය මොනවට පෙන්වා දෙන අතරම අපගේ වන සත්ව කළමනාකරණයේ අමානුෂික බව හා යථාර්ථයෙන් කොතරම් බැහැරද යන්නද අවධාරණය කරනු ඇති බව අපගේ විශ්වාසයයි.

රටක් ලෙස ශ්‍රී ලංකාවේ සමාජ ආර්ථික පරාමිතීන්ට ප්‍රබල බලපෑමක් එල්ලකරන අලි - මිනිස් ගැටුමට අප වඩාත්

යුහුසුළුව ප්‍රතික්‍රියා කළයුත්තේ අප අලි ඇතුන් - මතු සතුන් යන දෙපිරිසම මෙම උවදුරෙන් මුදවාගත යුතු බැවිනි. නමුත් ඉතා අවාසනාවන්ත කරුණ නම් යථාර්ථයෙන් ඔබ්බට ගොස් තවදුරටත් බලධාරීන් ජාතික ධනය මෙන්ම කාලයද ශ්‍රමයද කැප කරමින් යළි පැනගිය අසාර්ථක ක්‍රමවේදයන් වල නියැළී අඳුරේ අත පත ගාමින් සිටීමය.

සිරිලක අලි ඇත් පරපුරේ අනාගතය ශෝකාන්තයක් බවට පත්කරන පැලැස්තර විසඳුම් විනා සිරිලක වන අලි පරපුරේ බේදවාචකයට ස්ථිරසාර හා දීර්ඝකාලීන විසඳුමක් ලබාදෙනු පිණිස අදල වගකිව යුත්තන් ක්‍රියානොකිරීමේ අවාසනාවන්ත ප්‍රතිඵලයක් ලෙස සිරිලක වන අලි ගහනයේ විසූ විශාලතම දළ ඇතා ලෙස සලකනු ලැබූ සියඹලන්ගමුවේ ඇත් රජු මරණයට පත්වීද තවමත් වැඩි කලක් ගතවී නැත. අලි ඇතුන් පරිස්ථාපනය කිරීම නම් අසාර්ථක වන අලි කළමනාකරණ ක්‍රමවේදයට තිත තැබීම පිළිබඳ ප්‍රබල ජනමතයක් ඇතිකිරීමට එම අවාසනාවන්ත සිදුවීම හේතුවිය. එම ප්‍රවේශය මගින් යහපත් කතිකාවක් ඇතිකර එහි වැදගත් කරුණු උකහා ගැනීමට වනජීවී සංරක්ෂණ දෙපාර්තමේන්තුව උත්සාහ දැරූබවක් පෙනෙන්නට නැත. අලි ඇතුන්ගේ වාසභූමි උදුරාගෙන හිසරදයට කොට්ටය මාරු කරන්නාසේ අලි ඇතුන් එහා මෙහා ගෙන ගොස් කරකවා අතහැරීම තවදුරටත් යතාර්ථවාදී විසඳුමක් නොවන බව පැහැදිලිය. වනජීවී සංරක්ෂණ දෙපාර්තමේන්තුව මේ ආකාරයෙන් කනාමුට්ටි ගැසීමේ අවසන් ප්‍රතිඵලය තවදුරටත් මෙරට අලි ඇතුන් මෙන්ම මතු සතුන්ද කබලෙන් ලිපට වැටීමය.

දඩබ්බර අලි ඇතුන් කළමනාකරණ යන “ගිනිනිවීම” වෙනුවට ඔවුන් බිහි කරන ක්‍රමයට තිත තබා “ගිනි වලකා ගැනීමේ” මඟට අවතීර්ණ වීම සිදුවිය යුතුව ඇත. අලි ඇතුන් සංරක්ෂණය හා සංවර්ධනය මනා ලෙස ගැළපීමට ප්‍රතිපත්ති සම්පාදකයෝ ද උත්සාහ දැරිය යුතුය. එසේම මෙම ගැටුමට වගකිව යුතු සියලු පාර්ශව තම වගකීම නිසි පරිදි වටහාගෙන ඒ අනුව ක්‍රියාත්මක විය යුතුය. තම ප්‍රදේශයේ ගම්වැසියෙකු මරණයට පත්වූ විට කුපිත වන ජනතාවද ප්‍රකෝපකාරී ලෙස හැසිරෙයි. එයින් බොරැදියේ මාළු බාන දේශපාලකයින් ඉතා අවස්ථාවාදී ලෙස වනජීවීයට වන අලි පරිස්ථාපනය කිරීමට හෝ එලවා දැමීමට බලකරති. එවිට

වනජීවීය කළ යුත්තේ දේශපාලන අධිකාරියේ “එහෙයියන්” වීම නොව, තම අතීත අත්දැකීම් හා දැනුම අවබෝධය සම්පිණ්ඩනය කොට වඩාත් යහාර්ථවාදී දීර්ඝකාලීන විසඳුම් ක්‍රියාවලියක් වෙත ප්‍රවේශ වීමය. එසේ නොකර සියලු වගකීව යුත්තෝ තම වගකීම පැහැර හරිමින් මුනිවත රැකීම සිරිලක අගනා සොබා උරුමයක් වන අලි ඇතුන් සම්පත අපට අහිමි කරන්නම් එහි පාඩුව කෙදිනකවත් පිරිමසාලිය නොහැකි බව ඉතා අවධාරණයෙන් ලියා තබනු කැමැත්තෙමු.

වන අලි ඇතුන් පරිස්ථාපනයේ අතීත අත්දැකීම්

සියඹලත්ගමුවේ ඇත් රජු සහ වදාකඩ සද්ධන්තයා මරණයට පත්වූයේ සෘජු ලෙසම පරිස්ථාපන ක්‍රියාවලියේ මුල් අදියර වන ප්‍රවාහනය හා නිර්වින්දනය කර අල්වාගැනීම යන අවස්ථාවන් හිදීය. එසේම මෙසේ පරිස්ථාපනයට භාජනය කළ අලි ඇතුන් ආගන්තුක පරිසරයේදී ඉතා කෙටි කලක් තුළ මරණයට පත්වීම හෝ පෙරළා අවස්ථා ගණනාවකදී පරිස්ථාපනය කර යළිත් තම වාසභූමි වෙත පැමිණී අයුරු දැක්වෙන අතීත අත්දැකීම්ද වරක් දෙවරක් නොමැතිව වනජීවී සංරක්ෂණ දෙපාර්තමේන්තුව සතුව පවතී. එසේ නමුත් “කළහකාරී ලෙස හැසිරෙන” වන අලි ඇතුන් අල්ලා වෙනත් ප්‍රදේශවලට ගෙන ගොස් දැමීම තවදුරටත් යල් පැන ගිය අසාර්ථක ක්‍රමවේදයක් බව අදාළ දෙපාර්තමේන්තුව වටහා නොගැනීම කණගාටුවට කරුණකි. වන අලි ඇතුන් තම පාරම්පරික වාස භූමිය කෙරෙහි දක්වන ආදරය හා ආකර්ෂණය මරණයෙන් මිස කෙළවර නොවන බවට ඉතා ශෝචනීය නිදසුන් ලෙස හෝමි, රාවණා, තනි දළයා සහ බ්‍රිගේඩියර් වැනි අලි ඇතුන් දෙස් දෙයි.

හෝමි

හම්බන්තොට ගත්තොරුව පාරේ කසල වල අසල සිටි වන අලි අට දෙනෙකුගෙන් එක් සතෙකි. 2004 සුනාමි ව්‍යසනයෙන් පසුව මෙම ප්‍රදේශයේ ගම්මානයක් ඉදිවීම නිසා මෙම අලි 08 දෙනාම පරිස්ථාපනය කරන ලද අතර මුලින්ම යාල කලාප අංක 02 ට පිටමංකළ “හෝමි” දින 04 ක් ඇතුළත කි.මී. 45 ගෙවා යළිත්

කසල වල වෙත පැමිණියේය. දෙවනුව උඩවලව ජාතික උද්‍යානය වෙත පරිස්ථාපනය කළද පෙර පරිදිම තම පාරම්පරික වාස භූමිය වෙත කි.මී. 40 දුර ගෙවා පෙරලා පැමිණි අතර අවසන් වශයෙන් තම නිජ බිමෙන් කි.මී 150 දුර මාදුරුඔය ජාතික උද්‍යානය වෙත ගෙන ගොස් දමුනි. වෙඩි පරහවල් 300 කට පමණ ගොදුරු වූ හෝමි ඉතා අවාසනාවන්ත ලෙස මාදුරුඔය - හෙතනිගල ප්‍රදේශයේදී මරණයට පත්විය. හම්බන්තොට කුණුවලේදී කිසිදු මනුෂ්‍ය ඝාතනයක් සිදු නොකළ හෝමි මිය යන විට මිනිසුන් හතර දෙනෙකුගේ මරණයට වෝදනා ලැබ සිටියේය. ඒ වන අලි පරිස්ථාපනය නම් අසාර්ථක ක්‍රියාවලියේ මහිමයෙනි.

රාවණා

අනුරාධපුර ප්‍රදේශයේ ජීවත්වූ අලංකාරවත් දළ ඇතෙකි. උඩවලව ජාතික වනෝද්‍යානයට පරිස්ථාපනය කරන ලදී. ආගන්තුක පරිසරයේ අතරමංව වල්මත්වූ මෙම ඇතා වරෙක පොකුණුතැන්න ප්‍රදේශයේද තවත් වරෙක බුත්තල නගරයේද කලබල ඇතිකර මිනිස් ජීවිත හා දේපලවලට තර්ජන එල්ල කරන්නට විය. බුත්තල නගරයේදී එල්ල කළ පොලිස් වෙඩි පහරකින් කුවාලා ලබා අසාද්‍ය තත්ත්වයට පත්විය. ප්‍රතිකාර කර ලුණුගම්වෙහෙර උද්‍යානයට යළත් පරිස්ථාපනය කළ අතර ලුණුගම්වෙහෙර ජාතික උද්‍යානය තුළ පිහිටි සර්වෝදය ට අයත් වගා බිමකදී කිසිවෙකු විසින් වෙඩි තබා ඝාතනය කරන ලදී.

තනි දළයා - වණ්ඩි

ගල්ගමුව ආශ්‍රිත වනාන්තර කුට්ටිවල දිවි ගෙවූ එක් දළයක් සහිත මෙම හස්තියා කලහකාරී සතෙකු ලෙස හඳුන්වා සෝමාවතී ජාතික උද්‍යානයට පරිස්ථාපනය කරන ලද්දේ 2009 පෙබරවාරි 16 වැනිදාය. ගල්ගමුවට වඩා කිහිපගුණයක් සශ්‍රීක හා විශාල අලි ඇතුන්ට හිතකර පරිසරයක් සෝමාවතියේ තිබියදී මෙම තනි දළයා කිලෝමීටර් 243 ක් දින 28 ක් තුළ ගෙවා යළිත් තම පාරම්පරික වාස භූමියටම පැමිණියේය. ඒ එන අතර හබරන හා ගලේවෙල වැනි ජනාකීර්ණ ප්‍රදේශ තුළින් ගමන් කරන අතර ඇතිවූ ගැටුමක් පුවත් පත්වල ද වාර්තා විය.

බ්‍රිගේඩියර්

නිකවැරටිය ප්‍රදේශයේ සැරි සැරෑ හස්තියෙකු එහි බ්‍රිගේඩියර් වරයෙකුගේ නිවසකට අලාභ හානි කිරීමේ ප්‍රතිඵලයක් ලෙස 2010 අප්‍රේල් 29 වැනිදා මාදුරුඔය ජාතික උද්‍යානයට පරිස්ථාපනය කරනු ලබන්නේ සැබැවින්ම මෙම අලියා පීඩාකාරී - කලහකාරී සතෙකු නිසාද හුදෙක් බ්‍රිගේඩියර් වරයාගේ නිවසට පරහදීමට දඬුවම් ලෙසින්ද යන්න ගැටලු සහගතය. කෙසේ වෙතත් මෙම සිදුවීමෙන් “බ්‍රිගේඩියර්” ලෙස නම් ලද දෘවැන්නයා මාදුරුඔයෙන් නික්ම වරෙක සාම්පූර්ණ ප්‍රදේශයේ කිලෝමීටර් පහක් මුහුදේ පිහිනා ගොස් සිටියදී නාවික හමුදාව මගින් බේරාගැනුනු පුවත එකල විශාල ප්‍රසිද්ධියක් ලැබීය. නමුත් 2010 නොවැම්බර් මාසයේදී බ්‍රිගේඩියර්ගේ මළ සිරුර ජයන්තිපුර ප්‍රදේශයේ ලිඳකින් හමු විය. ඉතා අස්වාභාවික ලෙස හිස ඉහළට ඔසවාගෙන මියගොස් සිටි බ්‍රිගේඩියර්ගේ මරණය අදටත් අහිරහසකි.

(මෙම පරිස්ථානයේ අවාසනාවන්ත ප්‍රතිඵල හෙළිදරව් වූයේ මෙම සතුනට සංරක්ෂණ පර්යේෂණ ආයතනය සහ වනජීවී සංරක්ෂණ දෙපාර්තමේන්තුව එකතුව කෙරුණු අලින්ට කරපටි පැලඳවීමේ පර්යේෂණ තුළිනි. ඒ අනුව වනජීවී දෙපාර්තමේන්තුව විසින් 2012 වර්ෂයේ දී ඉන් ඉදිරියට ප්‍රශ්නකාරී අලින් පරිස්ථානය නොවැලැක්විය හැකි අවස්ථාවකට පමණක් සීමා කිරීමටත් ගෙල කරපටියක් සහිතව පමණක් එවැනි පරිස්ථාපන සිදු කිරීමටත් නිගමනය කළේ, අලියෙකු පරිස්ථාන කිරීමෙන් එම සත්වයාගේ ජීවිතය ගැනත් ඔහු මුදා හරින ප්‍රදේශයේ ඇති කරන ප්‍රශ්න පිළිබඳවත් වගකීමක් වනජීවී දෙපාර්තමේන්තුව සතු බව පිළිගනිමිනි.

එනමුත් ඉන් පසු වනජීවී දෙපාර්තමේන්තුව තුළ සිදුවූ ස්ථාන මාරු හේතුවෙන් එසේ ගනු ලැබූ තීරණවලට පිටු පා 2013 - 2014 වර්ෂ වන විට ප්‍රශ්නකාරී අලින් පරිස්ථාපනය මීට පෙර කිසිදු කලකට වඩා ඉතා විශාල ලෙස සිදු කෙරිණි. අත්දුටු අසාර්ථක ක්‍රම වේදයෙන් ඇත් වීම වෙනුවට සිදුවූයේ එම අලින්ට කර පටි දැමීමට තිත තිබීම පමණි).

20

යුද්ධය නිමවූ පසුවත් උතුරේ වන අලින්නේ ජීවිතවලට සහසුමක් හැඳිද ?

යුද්ධය හා අවි ගැටුම් නිසා සිදුවන පාරිසරික ව්‍යාසනයන් පිටුදැකීමේ අන්තර්ජාතික දිනය සෑම වසරකම නොවැම්බර් හය වැනිදාට යෙදී තිබේ. ශ්‍රී ලංකාවේ ද පසුගිය දශක ගණනාව පුරාවට පැවති ක්‍රස්තවාදී යුධමය වාතාවරණය හේතුවෙන් රටට අහිමි වූ ස්වභාවික සම්පත් ප්‍රමාණය අති මහත් ය. නමුත් එම තත්ත්වය නිමාවට පත් වූ පසුව මෙරට උතුරු නැගෙනහිර ප්‍රදේශවල වනාන්තර හා වනජීවී සම්පත් වල යහපැවැත්ම පිළිබඳව බලාපොරොත්තුවක් ඇතිකර ගත හැකි වෙතැයි බොහෝ දෙනෙකු සිතා සිටියද එසේ සිදු නොවීම ජාතියේ අවාසනාවකි. ඒ හේතුවෙන් අද වන විට උතුරු පළාතේ වනාන්තර වල ජීවත් වූ අලි ඇතුන් මෙන්ම සෙසු වන සතුන්ද අභියෝග රැසකට මුහුණ දෙමින් සිටින අතර පළාතේ අලි මිනිස් ගැටුමද ක්‍රමයෙන් ඉහළ යමින් පවතී.

වන සත්ව හා වාක්‍ෂලතා ආරක්ෂක පනතට අනුව ප්‍රකාශයට පත් කිරීමට සැලසුම්කර තිබූ උතුරු පළාතේ වනජීවී රක්ෂිත 16ක් ප්‍රකාශයට පත්කිරීම ආර්ථික සංවර්ධන අමාත්‍යාංශයේ විරෝධතාව හා බලපෑම මත වසර තුනක කාලයක් තිස්සේ කල් දමමින් පැවතීම මෙම තත්ත්වය ඇතිවීමට විශේෂයෙන් බලපා ඇත. එක්සත් ජාතීන්ගේ පරිසර වැඩසටහන හා එක්සත් ජාතීන්ගේ සංවර්ධන වැඩසටහන යන ව්‍යාපෘතිවල මූල්‍යාධාර යටතේ 2011 වසරේ මැයි මාසයේ සකස් කර අවසන් කළ උතුරු පළාතේ සමෝධානික උපායමාර්ගික පරිසර තක්සේරුකරණයට (Integrated Strategic Environment Assessment) අනුව මෙම වනජීවී රක්ෂිත 16 ප්‍රකාශයට පත්කිරීමට නියමිතව ඇත. නමුත් උතුරු හා

නැගෙනහිර ප්‍රදේශ ත්‍රස්තග්‍රහණයෙන් මුදා ගැනීමෙන් අනතුරුව ක්‍රියාත්මක කෙරෙන සිසු භෞතික සංවර්ධනයට වනජීවී රක්ෂිත පැවතීම බාධාවක් බව සඳහන් කරමින් යෝජිත වනජීවී රක්ෂිත ප්‍රකාශයට පත්කිරීමට ආර්ථික සංවර්ධන අමාත්‍යාංශය බාධා එල්ල කරමින් සිටියි.

මේ වනජීවී රක්ෂිත ජාලය ප්‍රකාශයට පත්කිරීමේ ප්‍රධාන අරමුණු වී ඇත්තේ අලි - මිනිස් ගැටුම පාලනය කිරීම, උතුරු ප්‍රදේශයේ පවතින සුවිශේෂී වනජීවී වාසස්ථානවලට ආරක්ෂාව සැලසීම, ධීවර කර්මාන්තය සඳහා වැදගත් වන මත්ස්‍ය විශේෂ බෝවීමේ ප්‍රදේශවලට ආරක්ෂාව සැපයීම, වැව් හා ගංගාවල ජල පෝෂක ප්‍රදේශ ආරක්ෂා කිරීම, ප්‍රාදේශීයව සිදු විය හැකි කාලගුණික හා දේශගුණික විපර්යාස අවම කිරීම මෙන්ම උතුරු ප්‍රදේශයේ වනජීවී සංචාරක කර්මාන්තය ප්‍රවර්ධනය කිරීමය.

එසේ වුවද ආර්ථික සංවර්ධන අමාත්‍යාංශය මේ වනජීවී රක්ෂිත ප්‍රදේශ ප්‍රකාශයට පත්කිරීම වැලැක්වීමට බලපෑම් එල්ල කරන්නේ පටු අරමුණු කීපයක් මත ය. ඔවුන්ගේ අර්ථ දැක්වීම වන්නේ වනජීවී රක්ෂිත ප්‍රකාශයට පත්කිරීමෙන් සංවර්ධන කටයුතු වලට බාධා එල්ලවන බව ය. එපමණක් නොව එසේ ප්‍රකාශයට පත් කරන ජාතික රක්ෂිත වල මායිමේ සිට සැතපුමක් ඇතුළත සීමාවේ සංවර්ධන කටයුතු හා හෝටල් ඉදිකිරීම පරිසර බලපෑම් ඇඟයීම් ක්‍රියාවලියට යටත් ව ක්‍රියාත්මක කිරීමට සිදුවීම බාධාවක් ලෙස ද එම අමාත්‍යාංශය සලකයි. මෙවන් පටු අරමුණු හේතුවෙන් වර්තමාන හා අනාගත පරපුරේ සුරක්ෂිත පැවැත්ම උදෙසා ස්වාභාවික සම්පත් ආරක්ෂා කර සුරක්ෂිත කිරීමට බාධා එල්ල කිරීමෙන් පෙනී යන්නේ ආර්ථික සංවර්ධන අමාත්‍යාංශය ඉතාම පටු සීමාවක් තුළ භෞතික සංවර්ධනය පමණක් ඉලක්ක කර ගනිමින් ක්‍රියාත්මක වන බවය. නමුත් එම භෞතික සංවර්ධනයේ පැවැත්ම මෙම ස්වාභාවික සම්පත් මත රඳා පවතින බව ඔවුන් විසින් අවබෝධ කරගෙන නොමැති වීම කණගාටුවට කරුණකි.

මෙම සැලසුමට අනුව ප්‍රකාශයට පත් කිරීමට යෝජිත වනජීවී රක්ෂිත ප්‍රදේශ අතුරින් 5 ක් අලිමංකඩවල් ය. ඒ අනුව විල්පත්තු ජාතික වනෝද්‍යානයේ සිට මඩු පාර අභයභූමිය දක්වා

අලින්ට ගමන් කිරීමට, වච්චිකුලම් අභයභූමියේ සිට පදවිය අභයභූමියට අලින්ට ගමන් කිරීමට, ආනදන්කුලම් හා නයිනමඩු වන රක්ෂිතවල සිට පදවිය අභයභූමියට අලින්ට ගමන් කිරීමට, නයිනමඩු වන රක්ෂිතයේ සිට වාමලන්කුලම් වන රක්ෂිතය දක්වා අලින්ට ගමන් කිරීමට හා නාගපඩුවන්, නීන්තවිල් හා ඇකිරියන් යන වන රක්ෂිත ඒකාබද්ධ කරමින් අලින්ට ගමන් කිරීමට හැකිවන පරිදි මෙම අලිමංකඩවල් 5 ප්‍රකාශයට පත්කිරීමට යෝජනා වී ඇත. එමගින් උතුරු ප්‍රදේශය අලි - මිනිස් ගැටුමින් තොර කලාපයක් ලෙස නිසි සංවර්ධනයකට යොමු කිරීමට අවස්ථාව හිමි වේ.

නමුත් මේ අලිමංකඩවල් නිසි පරිදි ප්‍රකාශයට පත් නොකළහොත් සිදුවන්නේ ඒවා සංවර්ධන කටයුතුවලට යොදා ගැනීමෙන් හා ජනාවාස පිහිටුවීමෙන් අලිමංකඩවල් ඇහිරී ගොස් උතුරු ප්‍රදේශයේ ද ඉදිරියේ දී උග්‍ර අලි - මිනිස් ගැටුමක් නිර්මාණය වීම ය. එමගින් දේපල විනාශ වීම, වගාබිම් විනාශ වීම සිදුවේ. මේ පිළිබඳව අවධානය යොමු නොකරන ආර්ථික සංවර්ධන අමාත්‍යාංශය ඊනියා භෞතික සංවර්ධනය පසුපස පමණක් හඹා යෑමෙන් අවසානයේ සිදුවන්නේ ජනතාවට ජීවත් වීමට යෝග්‍ය නොවන පරිසරයක් උතුරු ප්‍රදේශයේ නිර්මාණය වීමය.

යුද්ධය හා අවි ගැටුම් හේතුවෙන් මෙම කලාපයේ අලි ඇතුන් මෙන් ම සෙසු වන සතුන්ද පසුගිය දශක ගණනාව පුරාවටම විවිධ දුක් ගැහැට රැසකට මුහුණ දුන්හ. යුද්ධයේ ප්‍රධාන පාර්ශවකරුවන් දෙපිරිසේම වෙඩි උන්ඩ අලි ඇතුන් වෙත එල්ල විය. මෙවැනි වෙඩි පහරවලින් අලි ඇතුන් මරණයට පත්වීම හෝ දීර්ඝකාලීන ශරීරාබාධවලට ලක්ව අපා දුක් විඳීමද සිදුවිය. එසේම බිම් බෝම්බ හා වෙනත් බර අවි ප්‍රහාරවලට ලක්ව මරණයට හෝ සාදාකාලික අබාධිත තත්ත්වයට පත් වූ අලි ඇතුන් ගණනද සුළු පටු නැත. එසේම තම කඳවුරු වල ආරක්ෂාව පිණිස ඒවා අසල සැරි සැරු වන අලි රංචු පිටින් ඝාතනයට ලක්වූ අවස්ථාවන් ද තිබිය හැකිය. මෙහි ඉහත පරිච්ඡේදයකදී සඳහන් කළ ආකාරයෙන් කුමන දළ පුවටුවා වැනි සොබාදහමේ අසම සම නිර්මාණයන්ද දෑට අහිමි වන්නේ යුද්ධයේ අතුරු ප්‍රතිපල

වශයෙනි. නමුත් උතුරු නැගෙනහිර ප්‍රදේශ ත්‍රස්තවාදීන්ගෙන් බේරා ගැනීමෙන් ඉක්බිති මෙම තත්ත්වය යහපත් වෙනසකට ලක්කිරීම කාලීන අවශ්‍යතාවයක්ව පැවතුනි.

අතීතයේ දී මෙම ප්‍රදේශවල දිවි ගෙවූ අලි ඇතුන් විවිධ පුද්ගලයින්ගේ අතින් සාකච්ඡාවට ලක්වුවද අලි ඇතුන් ජීවත් වූ වනාන්තර බිම්වලට අත තැබීමට කිසිවකුත් ඉදිරිපත් නොවූහ. නමුත් මේ වනවිට සිදුකෙරෙමින් පවතින සංවර්ධනය නිසා අලි ඇතුන්ට තම ජීවිතයේ පාරම්පරික වාසභූමියක් යන ද්විත්වයම අහිමිවීම සිදුවේ.

තිස් වසරක ශාපලක් යුද්ධයෙන් බැට කෑ මෙම ප්‍රදේශවල අහිංසක ජනතාව උතුරු වසන්තයේ හෝ නැගෙනහිර නවෝදයේ අරුණැල්ලෙන් තම ජීවිත වලට අලුත් බලාපොරොත්තුවක් ඇති වෙතැයි අපේක්ෂාවෙන් පසුවූහ. මේ වන විටද මෙම අක්‍රමවත් සංවර්ධනයේ ප්‍රතිඵල ලෙස ක්‍රම ක්‍රමයෙන් ඵල්ලවන වන අලි ප්‍රහාර උතුරේ ගම්මානවල ජන ජීවිතයට බලපෑම් ඇතිකිරීම ආරම්භ වී ඇත.

මේ සැලසුමට අනුව ජාතික වනෝද්‍යාන 05 ක් ද ප්‍රකාශයට පත්කිරීමට යෝජනා වී ඇත. දූතට පවතින සමහර අභයභූමි, ජාතික වනෝද්‍යාන ලෙස ප්‍රකාශයට පත්කර නීතිමය ආරක්ෂාව ඉහල නැත්වීමටද නියමිතය. ඒ අනුව දූතට ප්‍රකාශයට පත් කර ඇති මඩු පාර අභයභූමිය, චූන්ඩිකුලම් අභයභූමිය හා පරෙයිතිවි අභයභූමිය, ජාතික වනෝද්‍යාන ලෙස ප්‍රකාශයට පත්කර නීතිමය රැකවරණය දැඩි කිරීමට යෝජිතය. මීට අමතරව දූතට ප්‍රකාශයට පත්කර ඇති කෝකිලායි අභයභූමියට නයාරු කලපුව එක් කරමින් එම සමස්ත ප්‍රදේශය ම ජාතික වනෝද්‍යානයක් ලෙස ප්‍රකාශයට පත්කිරීමට යෝජනා කර තිබේ. මන්නාරම, ආදම්ගේ පාලම ලෙස හඳුන්වන ප්‍රදේශය ස්වාභාවික රක්ෂිතයක් ලෙස ප්‍රකාශයට පත්කර සුවිශේෂී ආරක්ෂාවක් ලබාදීමටද යෝජනා වී තිබේ. මේ තුළින් උතුරු පළාතේ වනජීවී වාසස්ථානවලට දැඩි ආරක්ෂාවක් සැපයීමට මෙන්ම වනජීවී සංචාරක කර්මාන්තය ප්‍රවර්ධනය කිරීමටද අවස්ථාව හිමිවේ.

මේ සැලසුමට අනුව අලුතින් අභයභූමි 5 ක් ප්‍රකාශයට පත් කිරීමට යෝජිත ව ඇත. එනම් වෙඩිතලකිව් තොන්ඩවේල් අභයභූමිය, යාපන කලපුව අභයභූමිය, කරවෙඩ්ඩි නගරකෝවිල් අභයභූමිය, නන්තිකඩාල් අභයභූමිය හා වව්නිකුලම් අභයභූමිය යි.

මෙම වනජීවී රක්ෂිත ජාලය ප්‍රකාශයට පත් කිරීමෙන් උතුරු පළාතේ ජෛව විවිධත්වයේ පැවැත්ම, ජලපෝෂක ප්‍රදේශවල පැවැත්ම හා වනජීවීන්ගේ ස්වාභාවික වාසස්ථානවල පැවැත්ම පමණක් නොව සංචාරක පක්ෂීන්ගේ වාසස්ථානවල සුරක්ෂිතතාව මෙන්ම පුරාවිද්‍යාත්මකව වැදගත් ස්ථානවලට පවා නීතිමය ආරක්ෂාව හිමිවේ. එපමණක් නොව, මෙම ප්‍රදේශයේ ජන ජීවිතය ගොඩනැගීම සඳහා විකල්ප ආදායම් උත්පාදන මාර්ග ලෙස වනජීවී හා පාරිසරික සංචාරක කර්මාන්තය ප්‍රවර්ධනය කිරීමේ හැකියාව ද මේ සමඟ හිමිවේ. ඒ තුළින් මේ ප්‍රදේශයේ දූතට සිදුකරන කෘෂිකර්මාන්තයට ද නව පණක් ලැබෙන අතර ප්‍රදේශයේ සමාජ ආර්ථික තත්ත්වය ඉහළ මට්ටමකට ගෙන ඒම තුළින් ජන ජීවිතය ඉහළ මට්ටමකට ගෙනඒමේ හැකියාව ද ලැබේ.

එහෙත් මෙම ගැඹුරු යථාර්තය පිළිබඳව අවධානය යොමු නොකරන ආර්ථික සංවර්ධන අමාත්‍යාංශය මෙම වනජීවී රක්ෂිත ප්‍රකාශයට පත්කිරීමට අවස්ථාව ලබා නොදීමෙන් සිදු කරන්නේ වනජීවීන්ගේ හා ස්වාභාවික පරිසර පද්ධතිවල පැවැත්ම අනතුරේ හෙළීම පමණක් නොවේ. අලි - මිනිස් ගැටුම වර්ධනය කිරීම, ජල අර්බුධ ඇති කිරීම හා ප්‍රාදේශීය ව සිදුවන කාලගුණික හා දේශගුණික විපර්යාස ඇති කිරීම, ධීවර කර්මාන්තයට බලපෑම් ඇති කිරීම මෙන්ම මේ ප්‍රදේශයට යෝග්‍ය ලෙස ප්‍රවර්ධනය කළ හැකි පාරිසරික සංචාරක කර්මාන්තයට බාධා එල්ල කිරීම හා මේ ප්‍රදේශයේ ජීවත් වන ජනතාවගේ ජන දිවියට යෝග්‍ය පරිදි පරිසරය පවත්වා ගෙන යාමට බාධා එල්ල කිරීම ද මෙමගින් සිදු වේ.

නමුත් මේතරම් විනාශයන් රැසක් සිදුවීමේ අවධානම පෙනී පෙනීම රේඛීය විෂය භාර බලධාරීන් හා නිලධාරීන් ද තමන්ගේ පටු සිතූම් පැතුම් වලම එල්ලගෙන සිටින්නේ ඔවුනට ඇති කුමන

නිශේද බලයක් නිසා දැයි විමසිය යුතුව ඇත. එබැවින් අප උදක්ම ආර්ථික සංවර්ධන අමාත්‍යාංශයේ බලධාරීන්ගෙන් ඉල්ලා සිටින්නේ සමස්ත ශ්‍රී ලංකාවේම වර්තමාන හා අනාගත නූපත් පරපුර වෙනුවෙන් උතුරු ප්‍රදේශයේ ස්වාභාවික සම්පත් ආරක්ෂා කිරීම සඳහා වන සත්ත්ව හා වෘක්ෂලතා ආරක්ෂක ආඥා පනත යටතේ ප්‍රකාශයට පත්කිරීමට සැලසුම් කර ඇති ආරක්ෂිත ප්‍රදේශ 16 කඩිනමින් ප්‍රකාශයට පත් කිරීමට අවස්ථාව ලබා දෙන ලෙස ය. එපමණක් නොව ආර්ථික සංවර්ධන අමාත්‍යාංශයේ බලපෑම්වලට යට නොවී බුද්ධිමත්ව කටයුතු කර කඩිනමින් උතුරු පළාතේ ස්වාභාවික සම්පත් ආරක්ෂා කිරීම සඳහා යෝජිත වනජීවී රක්ෂිත කඩිනමින් ප්‍රකාශයට පත්කිරීමට ක්‍රියාමාර්ග ගැනීම වනජීවී සම්පත් සංරක්ෂණ අමාත්‍යවරයාගේ මෙන්ම අධ්‍යක්ෂ ජනරාල්වරයාගේද යුතුකම හා වගකීම බව පැහැදිලිය.

21

අලි - මිනිස් ගැටුම ඉහළ යෑමට යල්පැහැරිය අලි පාලන ක්‍රමන් හේතුවක්

අලි ඇතුන් යනු සන්ධි රහිත සත්ව විශේෂයක් බවට වන විහිළු සහගත මිථ්‍යා මතයක් බටහිර සාහිත්‍ය තුළ බොහෝ කලක් උත්කර්ෂයට නැගුණු බව කිවහොත් ඇතැමෙකු එයින් විමතියට පත් වන්නටද පිළිවන. කෙසේ නමුත් ඇරිස්ටෝටල්ගේ කාලයේ සිටම පැවත ආ මෙකී දුර්මතය ප්‍රංශ සහ යුරෝපා සාහිත්‍ය තුළද දැකගත හැකිය. අලි ඇතුන් පිළිබඳව මිනිසුන් වන අපගේ නොදනුවත් භාවය කොතරම් විශාල දැයි එයින් අපටම සිතාගත හැකිය. නමුත් අලි ඇතුන්ගේ භෞතික සහ කායික විද්‍යාව පිළිබඳව අද වන විට විද්‍යාඥයින් විසින් බොහෝ කරුණු අනාවරණය කරගෙන හමාරය. එහෙත් ඔවුන්ගේ වර්ගයා රටාවන් පිළිබඳව අප තවමත් දන්නේ බොහෝ අල්ප වශයෙනැයි අපගේ වැටහීමයි. මෙම අල්ප වැටහීම ඔස්සේ වන අලි ඇතුන් කළමනාකරණය කිරීමට යොදනු ලබන ක්‍රියාමාර්ගද අද වන විට වන අලි - මිනිස් ගැටුම ඉහළ නැංවීමට හේතු වී ඇති බව පෙනෙන්නට තිබේ.

මිහිමත ඇති සියලු ආකාර ශාක හා සත්ත්ව විශේෂ පිළිබඳව සියලු තොරතුරු තමන් විසින් සත් සුදක්සේ ප්‍රත්‍යක්ෂ කොට ගෙන ඇතැයි සිතන පාලන කාරකාදීන් ඒ මත පිහිටා ගනු ලබන තීන්දු තීරණ හේතුවෙන් පරිසරයට සිදුවී ඇති විපත් මෙතෙකැයි කියා නිමකළ නොහැකි තරම්ය. අද වන විට ඉතා භයානක ලෙස ඔවු දුවා ඇති අලි මිනිස් ගැටුම සම්බන්ධයෙන් ගත්තද මේ තත්ත්වය එපරිදිමය. අද වන විට අලි - මිනිස් ගැටුම හේතුවෙන් මෙම ගැටුමේ ප්‍රධාන පාර්ශව දෙකම කබලෙන් ලිපට විසිවී ඇත්තේද වන අලි ඇතුන් ශීඝ්‍රයෙන් මිහිමතින් තුරන්වීමේ අවදානමකට මුහුණ පා ඇත්තේද අලි ඇතුන්ගේ විඤ්ඤාණය පිළිබඳව නිවැරදි

අවබෝධයක් ලබා ගැනීමට මිනිසා අපොහොසත්වීම හේතුවෙනි. අලි ඇතුන්ගේ ඇවතුම් පැවතුම් පිළිබඳව නිසි අවබෝධයකින් තොරව වසර හැටකට ආසන්න කාලයක් පුරාවට අලි - මිනිස් ගැටුම විසඳීම සඳහා ක්‍රියාත්මක කෙරුණු විසඳුම් යෝජනා සේම අදටත් ක්‍රියාත්මක කෙරෙන වන අලි පාලන ක්‍රම අසාර්ථකවීමට ප්‍රධාන හේතුව එම ක්‍රියාමාර්ග අලි ඇතුන් සිතන ආකාරයෙන් සිතා සැලසුම් නොකිරීම බව නොකියාම බැරිය. අද වන විටත් අප දන්නා අලි ඇතුන්ගේ හැසිරීම් රටා පිළිබඳ තොරතුරු ඉතාමත් ස්වල්ප විය හැක. නමුත් ඒ ස්වල්පයද පසෙක තබා මිනිසුන් මිනිසුන්ටම අවශ්‍ය පරිදි වන අලි - මිනිස් ගැටුම කළමනාකරණයට සැලසුම් සකසති. එහි අවසන් ප්‍රතිඵලය අලි - මිනිස් ගැටුම සෝදා සෝදා මඩේ දූමිය.

මීට අඩ සියවසකටත් ඉහත සිට මෙරට වන අලි - මිනිස් ගැටුම පාලනය කිරීම සඳහා බව පවසමින් වනජීවී දෙපාර්තමේන්තුව විසින් සිදුකරන වන අලින් උන්ගේ නිජබිම (Home range) වලින් පලවා හැරීම හා වනජීවී රක්ෂිතවලට ගාල්කිරීමද එවැනි අසාර්ථක අලි පාලන ක්‍රමවේදයක් බව අවධාරණය කළ යුතුය.

මෙසේ පළවාහරිනු ලැබූ හා වනජීවී රක්ෂිතවලට ගාල් කෙරුණු අලි ඇතුන් ඒවා තුළ රඳවාගත නොහැකිව යළිත් තමන්ගේ වාස භූමිවෙත පැමිණීම හෝ එසේ සිදුකර ගත නොහැකි අවස්ථාවලදී ඉතා අවාසනාවන්ත ලෙස මිය යෑම විද්‍යාත්මක පර්යේෂණ වලින් පවා සනාත කර තිබියදී බලධාරීන් නැවත නැවතත් වාර්ෂිකව විශාල කාලයක් ශ්‍රමයක් හා මහජන මුදල් මකර කටට යවමින් අලි පලවාහැරීමට උත්සාහ කිරීම සැබැවින්ම විමතියට කරුණකි.

ශ්‍රී ලංකාවේ මෑතකාලීනව මහාපරිමාණ වන අලි පලවාහැරීමක් සිදු කරනු ලැබුවේ වලව වම් ඉවුර සංවර්ධන යෝජනා ක්‍රමයට අවශ්‍ය ඉඩම් ලබාගැනීම සඳහාය. එහිදී දකුණු පලාතේ හම්බන්තොට දිස්ත්‍රික්කය ආශ්‍රිතව දිව් ගෙවූ අලි ඇතුන් 225 කට වැඩි ප්‍රමාණයක් වසර එකහමාරක් වැනි දීර්ඝකාලයක් තුළ සිදුකරන ලද පලවාහැරීමකින් පසු ලුණුගම්වෙහෙර උද්‍යානය වෙත ගාල් කරන ලදී. ඒ හැර දින සති මාස ගණන් වැයකරන කුඩා හා මධ්‍යම ප්‍රමාණයේ අලි පලවාහැරීමද දෙපාර්තමේන්තුව විසින් දිගින් දිගටම සිදුකරගෙන යමින් සිටී.

මෙහිදී සිදුකරනු ලබන්නේ සංවර්ධිත ප්‍රදේශ හෝ මිනිස් ජනාවාස වෙත පැමිණෙන අලි ඇතුන් උන්ගේ වනාන්තරවලට පළවාහැරීම බව කිසිවෙකුට සිතෙන්නට පිළිවන. නමුත් එය එසේ නොවේ. මෙහිදී සිදුකරනු ලබන්නේ වනජීවී නිලධාරීන් හා ගම්මුත් විශාල ප්‍රමාණයක් අලි ඇතුන්ගේ වාසභූමි තුළට ඇතුළුවී මහා ශබ්ද නගමින් විශාල කලබලාන්තයක් ඇතිකර අලි රංචු තමන් විසින් තීරණය කරනු ලබන ප්‍රදේශයකට, බොහෝ විට ජාතික වනෝද්‍යානයකට හෝ විශාල අභයභූමියකට පළවා හැර විදුලි වැටක් ගසා එම සතුන් වනජීවී රක්ෂිතය තුළ ගාල් කිරීමයි. ඒ සඳහා අතීතයේ මහවැලි ව්‍යාපාරය වැනි වාරියෝජනා ක්‍රම දියත් කල යුගයේදී සිදුකළේ රතිඤ්ඤා වැනි පුපුරුණ ද්‍රව්‍ය යොදාගෙන ශබ්ද නගා අලි රංචු පලවා හැරීමයි. ඉන්පසු කාලයාගේ ඇවෑමෙන් මේ සඳහා විශේෂයෙන් සැකසූ අධික ශබ්දයක් සහිත අලි වෙඩි යොදාගැනීමට බලධාරීන්ට සිදුවූයේ පසුකාලීනව රතිඤ්ඤා හඬට අලි රංචු බිය නොවීම හේතුවෙනි. මේ ආකාරයෙන් දිගින් දිගටම මේ අමනෝඥ ක්‍රියාවලිය සිදුකරගෙන ඒමට බලධාරීන් කටයුතු කිරීමේ ප්‍රතිඵලයක් ලෙස මේ වන විට අලි ඇතුන් බොහෝ දුරට අලි වෙඩි ශබ්දයද ගණන් නොගැනීම නිසා දෙපාර්තමේන්තුවට සිදුවී ඇත්තේ දහස් ගණන් සජීවී පතොරම් යොදා බෝර දොළහේ ගිනි අවිවලින් අලින්ට වෙඩි තැබීමටය. මෙසේ වෙඩි වැදීමෙන් ඇති වූ තුවාලවලින් මරණයට පත්වීම සිදුවිය හැකි අතර එසේ නොවන අලින්ට දීර්ඝකාලීනව ලේ විෂවීම වැනි රෝගාබාධවලට ලක්වීමටද සිදුවේ. වනාන්තරයක සිටියදී ඔබ දකින බොහෝ අලින්ගේ සිරුරුවල ටෙනිස් බෝල ප්‍රමාණයේ ගෙඩි දෑ ගත හැක්කේ මෙසේ කුමන හෝ පාර්ශ්වයකින් තබන ලද බෝර උණ්ඩ වැදීම හේතුවෙනි. මේ ආකාරයෙන් දිගින් දිගටම පළවා හැරීමේ අසාර්ථක ක්‍රියාවලියේ නිරතවීමෙන් අත් මිදීමට වනජීවී දෙපාර්තමේන්තුව දැන්වත් උත්සුක නොවූන හොත් තව වැඩිකලක් යන්නට මත්තෙන් අලි පළවාහැරීමට සජීවී පතුරොම් වලටත් එහා ගිය විකල්පයකට යන්නටද වනජීවීයට සිදුවන බව සැලකූව මතය.

එසේම මෙවැනි අලි පළවාහැරීම් වලදී තම පාරම්පරික වාසභූමිවලින් අලි රංචු පළවාහැර යළිත් එම සතුන් පෙරලා පැමිණීම වැලැක්වීම සඳහා වනජීවීය ඉතාමත් අමානුෂික ආකාරයෙන් එම වාසභූමි ආශ්‍රිතව ඇති ජලාශ හා දියවලවල් ද ආවරණය කර විදුලි වැට ගැසීම සිදුකරන බවද අවධාරණය කළ යුතුය. එමගින් අසරණ අලි රංචු පිපාසයට දිය බිඳක් හෝ නොමැතිව හාමත් වී ඉදිරියේ ඇති වෙනත් ජල ප්‍රභවයක් වෙත ගමන් කරවීම අපේක්ෂා කරයි.

මේ ආකාරයෙන් ඉතා කෲර හා අමානුෂික ආකාරයෙන් වනාන්තර හා වන අලි වාසභූමි තුළට ඇතුළුවී අලි රංචු පළවාහැරීම නිසා වන අලි සංරක්ෂණයට හා අලි මිනිස් ගැටුම් පාලනයට බාධා එල්ල වන බව කිව යුතුය.

ඉහත ආකාරයෙන් අලි රංචු ඉතා වෙහෙසට හා පිපාසිත තත්ත්වයට පත්කර පළවා හැරීම නිසා එම රංචුවල සිටින කුඩා අලි පැටවුන් මෙම ජීවිතය දරාගත නොහැකව නිරාහාරව හා දිය පිපාසයෙන් වේදනා විඳ මරණයට පත්වීම සිදුවේ. එමගින් අලි රංචුවේ අඛණ්ඩ පැවැත්ම සඳහා බලපෑම් එල්ලවේ. ඒ මන්දයත් අලි රංචුවේ කුඩා වයස් කාණ්ඩයේ අලි පැටවුන් මෙසේ මිය යාමෙන් පරම්පරා අතර රික්තයක් ඇතිවන බැවිනි. එය වන අලි සංරක්ෂණය අතින් ගත් කළ බරපතල තත්ත්වයකි.

එසේම අලි පළවාහැරීම්වලදී සිදුකරන වෙඩි තැබීම් නිසා වන අලින් මරණයට පත්වීම හා දීර්ඝකාලීන රෝගී තත්ත්වයන්ට ලක්වීම පිළිබඳව ඉහතද විස්තර කළෙමු.

එසේම මෙසේ පළවාහරිනු ලබන අලි රංචු ගාල් කරනු ලබන වනජීවී රක්ෂිත තුළ විශාල අලි ගහනයකට යැපීමට අවශ්‍ය ආහාර හා ජලය හිඟ වීමෙන්ද එම සතුන් මරණයට පත්වෙයි. මෙයට ඉතාමත් පැහැදිලි උදාහරණයක් ලෙස අපට වලව වම් ඉවුර අලි පළවාහැරීමද ගෙනහැර දැක්විය හැකිය. එම පළවාහැරීමෙන් පසු ලුණුගම්වෙහෙර ජාතික වනෝද්‍යානය වන අලින්ගේ සුසාන භූමියක් බවට පත්වූ ආකාරය හා කුඩා අලි පැටවුන් විශාල ප්‍රමාණයක් ආහාර නොමැති කමින්, විවිධ

පරපෝෂිත ආසාදනවලට උග්‍රලෙස ලක්වීමෙන් මරණයට පත්වූ ආකාරය සැඟවිය නොහැකිය.

එසේම මේ ආකාරයෙන් වන අලින් නිරන්තරයෙන් පළවාහැරීම නිසා අලි ඇතුන් ප්‍රචණ්ඩ ස්වභාවයක් ගැනීම හා මිනිසුන් කෙරෙහි දක්වන ප්‍රතිරෝධීභාවය ඉහළ යාම පෙරටත් වඩා උග්‍ර අලි - මිනිස් ගැටුමක් ඇතිවීමට හේතුවෙයි. අප ඉහත සඳහන් කළ පරිදි වලව වම් ඉවුර යෝජනා ක්‍රමය යටතේ අලින් පළවාහරිනු ලැබුවද එසේ අලි ඇතුන්ගෙන් තොර කලාපයක් බවට පත්කළ භූමිය තුළ දැනට අලි ඇතුන් 500 කට වඩා සිටින බව දක්නට ලැබේ. එසේම මේ ආකාරයෙන් වයඹ වනජීවී කලාපය තුළද දිගින් දිගටම සිදු කෙරෙන වන අලි පලවා හැරීමද දක්නට ලැබේ.

වයඹ වනජීවී කලාපයේ වන අලි මිනිස් ගැටුම පාලනය කිරීම සඳහා නිකවැරටිය - කොටුවෙහෙර - තෙලහැර - කොබෙයිගනේ - රස්නායකපුර ආදී ප්‍රදේශවල දිවි ගෙවන අලි ඇතුන් විශාල ප්‍රමාණයක් ඉරිණිමිටිය ජලාශය ඔස්සේ තබ්බේව අභයභූමියටත් යාපහුව දළදාගම සීමාවේ සිට ඇහැටුවැව - ගල්ගමුව - මහව - අඹන්පොළ හා මීගලැව ප්‍රදේශයේ සැරි සරන අලි රංචු කහල්ල පල්ලෙ කැලේ අභයභූමිය හා රැස්වෙහෙර බෝගම වනාන්තර ප්‍රදේශය වෙතත් පන්නා දූමීමට වනජීවී සංරක්ෂණ දෙපාර්තමේන්තුව කටයුතු කරන්නේ මීට වසර 30 කට පමණ පෙර සිටය. නමුත් අලි ඇතුන්ගේ පාරම්පරික වාසභූමි (Home range) වලින් ඉවත්කර මේ ආකාරයෙන් වනජීවී රක්ෂිත වෙත ගාල් කිරීම කිසිදු ආකාරයකින් සාර්ථක විසඳුමක් නොවන බවට අදටත් වයඹ පළාතේ විවිධ ප්‍රදේශවල ස්ථානගත වී සිටින අලි රංචු සාක්ෂි දරණු නොඅනුමානය. සාමාන්‍යයෙන් මෙවැනි පළවාහැරීම් මගින් සිදුවන්නේ අලි ගැහැනු සතුන් හා පැටවුන් පමණක් තම වාසභූමි වලින් ඉවත් කිරීමය. එහෙත් අලි - මිනිස් ගැටුමට දායක වන්නේ වැඩිමහලු පිරිමි අලින් බව ප්‍රකට කරුණකි. මෙවැනි පසුබිමක් තුළ අලි රංචු පලවා හැරීමෙන් අලි මිනිස් ගැටුම විසඳීමට ලබාදෙන දායකත්වය කෙබඳුද යන්න යළි යළිත් සඳහන් කළ යුතු නැත. පසුගිය කාලයේ වනජීවී සංරක්ෂණ දෙපාර්තමේන්තුව හා

සංරක්ෂණ පර්යේෂණ ආයතනය මගින් GPS වන්දිකා තාක්ෂණ කරපටි පැළඳවනු ලැබූ අලින්ගේ හැසිරීම් රටාවන් අධ්‍යයනය කිරීම මගින්ද පෙනී ගොස් ඇත්තේ වයඹ කලාපයේ අලි රංචු පලවාහැරීමට භාජනය කළ විට ගමන් කරන්නේ ඔවුන්ගේ වාසභූමි තුළම පමණක් බවය. මෙම කලාපයේ දිවිගෙවන අලි ඇතුන්ගෙන් අති මහත් බහුතරයක් තමන්ගේ වාසභූමි පවත්වාගෙන යන්නේ වනජීවී රක්ෂිත වලින් බැහැරව බව අප මින් පෙරද සඳහන් කළෙමු. එකී පාරම්පරික වාසභූමි වලින් පිටතට මෙම අලි රංචු ගෙන යෑමට දැරූ පසුගිය සෑම උත්සාහයක්ම අසාර්ථක වූ බව අපගේ වැටහීමයි.

වසරක් පාසා තව තවත් අසාර්ථක පලවාහැරීම් සිදුකිරීම මගින් ගැහැනු සතුන් සහ පැටවුන් සහිත අලි රංචු පවා මිනිසුන් කෙරෙහි දක්වන බිය පහවීම හා මිනිස් ප්‍රතිරෝධයට අනුවර්තනය වීම නුදුරු අනාගතයේදී වඩාත් හයානක ප්‍රතිඵල අත්කර දෙනු ඇතැයි උපකල්පනය කළ හැකිය. මෙවැනි අලි පළවා හැරීම් වලදී ගින්දර, අලිවෙඩි සහ ගිණිඅවි වැනි ක්‍රම විශාල වශයෙන් භාවිතයට ගැනෙන අතර මෙම කලාපයේ අලි රංචුවල පැටවුන් කුඩාකල සිටම මේවාට මුහුණදීමෙන් උන්ගේ බිය පහවේ. එවිට එම සතුන් තරුණ අලින් බවට පත්වූ විට එම සතුන් ගම්වැදී මිනිසුන්ගේ හව බෝග විනාශකිරීම වැලැක්වීමට යොදාගත හැකි ප්‍රතිකර්මයක් අළුතින් සොයාගැනීමට මිනිසුන්ට සිදුවනු නොඅනුමානය. මෙවැනි යථාර්ථයකට පයින් ගසමින් වනජීවී සංරක්ෂණ දෙපාර්තමේන්තුව තවදුරටත් මෙම අමානුෂීය හා අසාර්ථක අලි පාලන ක්‍රමවේදය සිදුකරමින් සිටින්නේ මන්ද යන්න ගැටලුවකි.

වලව වම් ඉවුර ව්‍යාපාරයේ අලි පළවා හැරීමේ අවසන් දින කිහිපයේදී ද තමන්ගේ වාසභූමියේ අවසන් කෙළවරවූ තණමල්විල වැල්ලවාය මාර්ගය අසලටම ගෙන එනු ලැබූ අලි රංචු දින පහක් යන තුරුත් මාර්ගයෙන් අනෙක් පස පිහිටි ලුණුගම්වෙහෙර ජාතික වනෝද්‍යානයට ඇතුළුකරවීමට නොහැකි වූ බව කිවහොත් ඔබ පුදුමයට පත්වනු නොඅනුමානය. එසේ අලි රංචුවල හැසිරීමෙන් ප්‍රකාශවූයේ මාර්ගයෙන් අනෙක්

පස ඇත්තේ තමන්ගේ පෝරකය බව එම අසරණ සතුන් දැන සිටියා වැනිය. කෙසේ නමුත් අවසන් මොහොතේ බැකෝ යන්ත්‍ර විශාල ප්‍රමාණයක් යොදවා අලි රංචුව ලුණුගම්වෙහෙර ජාතික උද්‍යානයට තල්ලුකර ඔල්වරසන් දෙන්නට නිලධාරීන් කටයුතු කළෝය. නමුත් එහිදී එක් ඇතින්නක් දැන නමා තම හිස බැකෝ යන්ත්‍රයේ කුල්ලට තබා තල්ලු කරමින් තමන්ගේ වාසභූමියෙන් තමන් ඉවත් නොකරන ලෙස ඇයැද සිටි ආකාරයවත් වනජීවී සංරක්ෂණ දෙපාර්තමේන්තුවට නොවැටහීම කනගාටුවට කරුණකි.

වන සතුන් පළවා හැරීම අතීතයේ සිටම ප්‍රචලිතව තිබුණේ සත්ව ඝාතනය පිණිසම බව අප සිහිපත් කළ යුතුය. අතීතයේදී ශ්‍රී ලංකාව ඉන්දියාව වැනි රටවල සිටි අධිරාජ්‍යවාදී සුද්දන්ගේ දඩකෙළිය පිණිස මේ ආකාරයෙන් දඩයක්කරුවන් වෙත වන සතුන් පන්නාගෙන ඒම (Game drives) සිදුකරන ලදි. ඒ සඳහා සේවය කළ දඩයම සඳහා සතුන් එළවන්නන් (Beaters) ගේ කාර්යභාරයට නොදෙවෙනි කාර්යයක් වර්තමානයේදී වනජීවී සංරක්ෂණ දෙපාර්තමේන්තුව සිදුකරමින් සිටින බව කනගාටුවෙන් නමුත් ප්‍රකාශ කළ යුතුය. එබැවින් අපගේම සහෝදරයන් බඳු අලි අම්මාවරුන් හා කුඩා පැටවුන් මේ ආකාරයෙන් මරණය වෙත පළවා හරින මෙම අමානුෂික ක්‍රියාවලිය වැලැක්වීමට බලකිරීම සියලු අවිහිංසාවාදී ජනතාවගේ යුතුකම හා වගකීමය.

දුම්රිය අලි ගැටුමට තිත තැබීමට නම්

රටක් සංවර්ධනය වීමේදී එහි අභ්‍යන්තර මහා මාර්ග හා දුම්රිය මාර්ග පද්ධතිය පුළුල්වීම ද අත්‍යවශ්‍ය අංගයකි. නමුත් ඒ හේතුවෙන් එම රටේ වනජීවීන්ට බරපතල ලෙස තර්ජන එල්ලවීමට ඇති ඉඩකඩ අවමකිරීම බලධාරීන්ගේ යුතුකමය. නමුත් වන අලින් ඇතුළු ශ්‍රී ලංකාවේ සමස්ත ජෛව විවිධත්වයම අවදානමකට ලක්වීමට මෙරට මාර්ග පද්ධතිය හේතුවී තිබියදී බලධාරීන් නිහඬව සිටීම විමතියට කරුණකි. මහා මාර්ගවලදී රථවාහනවල ගැටී වන අලි මිය යාම පිළිබඳව වාර්තාවීමට වඩා අප රටේ දුම්රියවල හැපීමෙන් වන අලින් මිය යන අවස්ථා සැම වසරකම වාර්තා වෙයි.

දුම්රියේ ගැටී අලි ඇතුන් කිහිප දෙනා බැගින් මරණයට පත්වීම පිටුපස ඇති ඉතා වේදනාත්මක කාරණා කිහිපයකි. ඇතැම්විට දුම්රිය මාර්ගයට අවතීර්ණවූ තම පැටවුන් ඉන් ඉවත්වන තුරු මව් සතුන් පැටවුන් ආවරණය කරගෙන දුම්රිය අභියස නොසැලී සිටිනු විනා මරණය අභියසවත් පසු බැස මාර්ගයෙන් ඉවත් නොවේ. එය ඇතැම්විට බුද්ධියෙන් උසස් යැයි කියා ගන්නා මිනිසුන් වෙතින්වත් නිරූපණය නොවන තරම් උතුම් මාතෘ දාරක ස්නේහයේ උච්චතම අවස්ථාවකි. එසේම දුම්රිය මාර්ගයේ පිහිටීම අනුව අලින්ට ඒ හරහා සැනින් ගමන් කිරීමද නොකළ හැකිය. එබැවින් මෙම අසරණ සතුන් වෙනුවෙන් මිනිසුන් වන අප ස්වයං හික්මීමක් ඇතිකර ගනු විනා අලි ඇතුන්ට වරද පැටවීමේ පලක් නැත. තවදුරටත් ඒ මගින් අවාසනාවන්ත ලෙස විනාශයට පත්වන්නේ ජාතියේ සම්පත් බැවින් ඒවා ආරක්‍ෂාකර ගැනීමට කැපවීම බලධාරීන්ගේ යුතුකමය.

මින් කලකට පෙර සිටම වාර්ෂිකව මෙසේ වන අලින් දුම්ඊයවල ගැටී අනතුරට පත්වූ ප්‍රදේශයක් ලෙස නැගෙනහිර දුම්ඊය මාර්ගයේ ගල්මය සංඳිය හා හතරැස්කොටුව ආශ්‍රිත ප්‍රදේශ ප්‍රකට විය. නමුත් මේ වන විට මඩකලපු දුම්ඊය මාර්ගයේ වාකරෙයි හා පුනානි ආශ්‍රිත ප්‍රදේශයේදී මෙන්ම උතුරු දුම්ඊය මාර්ගයේ ගල්ගමුව - මහව ආශ්‍රිත ප්‍රදේශයේදී මේ ආකාරයෙන් දුම්ඊයවල හැපී අලි ඇතුන් එකා දෙන්නා බැගින් හෝ දෙතුන්දෙනා බැගින් නිතරම මරණයට පත්වීම් දක්නට ලැබීම කනගාටුවට කරුණකි. එසේම උතුරු දුම්ඊය මාර්ගය අනුරාධපුර හා වව්නියාවෙන් ඔබ්බට කන්කසන්තුරය දක්වා පුළුන්කිරීමද වහ වහා සිදුවෙමින් පවතින බැවින් එම මාර්ගයද අලි ඇතුන්ගෙන් ප්‍රකට වාසභූමි හරහා ඇඳියාම හේතුකොට ගෙන මෙම ගැටලුව තවදුරටත් වර්ධනය වීමක්ද අපේක්ෂා කිරීමට සිදුවෙයි.

දුම්ඊය අලි ගැටුමට පිළියම් සෙවීමට විවිධ අවස්ථාවල විවිධ පාර්ශව ඉදිරිපත් වුවද ඒවා සාර්ථක වී ඇති බවක් පෙනෙන්නට නැත. මේ සම්බන්ධයෙන් කටයුතු කිරීම භාරවී ඇත්තේ වනජීවී සංරක්ෂණ දෙපාර්තමේන්තුව හා දුම්ඊය දෙපාර්තමේන්තුව යන රාජ්‍ය ආයතන දෙකටම බව අපගේ විශ්වාසයයි. නමුත් එවැනි පසුබිමක වරක්, හිටපු දුම්ඊය සාමාන්‍යාධිකාරීවරයෙකු ප්‍රකාශ කර තිබුණේ තමන් සිටින්නේ මිනිසුන්ගේ ආරක්ෂාවට මිස සතුන්ගේ ආරක්ෂාවට නොවන බවය. විවිධ හේතුන් නිසා වසරකට මෙරට අලි ඇතුන් 250 කට වඩා මරණයට පත්වෙද්දී දුම්ඊය අලි ගැටුම නිසාද වාර්ෂිකව තවත් අලි ඇතුන් යම්කිසි ප්‍රමාණයක් මරණයට පත්වීම කනගාටුදායකය. එබැවින් මෙම විපතින් අලි ඇතුන් බේරාගැනීමට ඇප කැපවීම කාලීන අවශ්‍යතාවයකි.

මෙම ගැටුම පාලනය කිරීම සඳහා දුම්ඊයවලට වේග සීමා පැනවීම කලක සිට සිදුකරගෙන ආ නමුත් එකී වේගසීමා දුම්ඊය රියදුරන් විසින් පිළි නොපදින බව පැහැදිලි සත්‍යයකි. එබැවින් රියදුරන් මෙම වේගසීමා පිළිපදින්නේද යන වග පරීක්ෂාකිරීම සඳහා වනජීවී නිලධාරියෙකු දුම්ඊය ඇත්තේම ගමන් කරවීමටද වනජීවී දෙපාර්තමේන්තුව කටයුතු කළේය. නමුත් පර්යේෂකයින් පවසන්නේ මෙසේ වනජීවී නිලධාරීන්

සමග ගමන් කරද්දී පවා දුම්රිය රියදුරන් අධික වේගයෙන් දුම්රිය පැදවීම සිදු කරනු තමන් නිරීක්ෂණය කර ඇති බවය. සැබෑ ලෙසම එම ක්‍රමවේදයද හුදෙක් මෙම ගැටුම වලක්වා ගැනීම සඳහා තමන් විසින් ක්‍රියාමාර්ග ගෙන ඇති බව හුවා දක්වා ඇත බේරා ගැනීමට වනජීවීය හා දුම්රිය දෙපාර්තමේන්තුව දැරූ තැනක් වැනිය. එය ඇතැම් විට රිය අනතුරු වැළැක්වීම සඳහා පොලිස් නිලධාරීන් එකා බැගින් රථ වාහනවල නංවා යැවීමක් වැනි යැයිද කෙනෙකුට සිතෙන්නට පිළිවන.

වනජීවී නිලධාරියෙකු දුම්රියේ ගමන් කළ පමණින් මෙම ගැටලුව විසඳෙන්නේ නැති බව ඉතා පැහැදිලි වන්නේ ඔහු ගමන් කළා හෝ නැතුවා හෝ අලියෙකු බේරාගැනීම සඳහා තිරිංග තදකර දුම්රිය නැවැත්වීම සිදුකළ යුත්තේ දුම්රිය රියදුරාම වන බැවිනි. මෙහිදී දුම්රිය රියදුරා වගකීමෙන් යුතුව ක්‍රියාකිරීම අත්‍යවශ්‍ය වන අතර ඔවුන් එසේ නොකරනවානම් ඊට එරෙහිව නීතිය ක්‍රියාත්මක කරනු විනා වනජීවී නිලධාරියෙකු දුම්රිය ඇන්ජමේ ගමන් කරවීමෙන් පලක් නැත.

මෙම ගැටලුව විසඳාගැනීමට බලධාරීන්ට සැබෑ අවශ්‍යතාවයක් ඇත්නම් ඔවුන් සිදුකළ යුත්තේ දුම්රිය අලි ගැටුම් නිතර සිදුවන ප්‍රදේශ ප්‍රථමයෙන්ම හඳුනාගැනීමය. පසුගිය වසර ගණනාවක් තුළ දුම්රියේ හැපීම නිසා අලි ඇතුන් මරණයට පත් වූ ස්ථාන පිළිබඳව දුම්රිය දෙපාර්තමේන්තුව හා වනජීවී සංරක්ෂණ දෙපාර්තමේන්තුව සතුව ඇති දත්ත සිතියම් ගත කරගැනීමෙන් එය ඉතා පහසුවෙන් සිදුකළ හැකිය. එවැනි ප්‍රදේශවල භූමියේ හා වන වැස්මේ ස්වභාවය අලි ඇතුන් දුම්රියවල ගැටීමට හේතුවන ආකාරය පිළිබඳවද පරීක්ෂා කර බැලිය හැකිය. එවැනි හඳුනාගත් ප්‍රදේශවල වේග සීමා දැඩිව ක්‍රියාත්මක කළ යුතු අතර අවශ්‍ය ස්ථාන වෙනොත් භූමියේ හා වනාන්තර වැස්මේ යම් යම් වෙනස්කම් ඇතිකිරීම සිදුකළ හැකිය. උදාහරණයක් ලෙස එම සතුන් ගැවසෙන ස්ථානවලට විශේෂිතව බැවුම් ස්වභාවය වැඩි නම් ඒවා අවම කළ හැකිය. දැඩි වනාන්තර වැස්මක් ඇත්නම් ඒවා ඉවත් කළ හැකිය.

ඊට අමතරව දුම්මරිය මාර්ගයට සමාන්තරව දෙපසින් විදුලි වැටවල් ඉදිකර අලින්ට නිශ්චිත ස්ථානයකින් පාර මාරුවීමට ඉඩකඩ සැලැස්වීමද කළ හැකිය. නොඑසේ නම් අලින්ට ගමන් කිරීම සඳහා දුම්මරිය මාර්ගයට යටින් මංකඩ ඉදිකිරීමද මෙම ගැටලුවට විසඳුමක් ලෙස සිතිය හැකි නමුත් ඒ සඳහාද අධික වියදමක් දරන්නට රජයට සිදුවෙයි.

යම්කිසි රථයක වේගය හා නැවැත්වීම සඳහා ගමන් කළ යුතු දුර අතර ඇති ගණිතමය සම්බන්ධය අනුලෝමව සමානුපාතික වෙයි. (Mathamatical relationship between speed and stopping distance) එනම් වේගය වැඩි වත්ම නැවැත්වීම සඳහා ගමන් කටයුතු දුර ශීඝ්‍රයෙන් ඉහළ යයි. ඒ අතර ඇති සම්බන්ධය වනුයේ වේගය සමානුපාතික වනුයේ නැවැත්වීම සඳහා ගමන් කළ යුතු දුරෙහි වර්ගයටය. උදාහරණයක් ලෙස පැයට කිලෝමීටර් 10 ක වේගයෙන් ගමන් කරන දුම්මරියක් නැවැත්වීමට මීටර් 100 ක් දුර ගමන්කළ යුතු නම් 20 ක වේගයෙන් යන දුම්මරියකට ඒ සඳහා මීටර් 10000 ක දුරක් අවශ්‍ය වෙයි.

ඒ අනුව වේගය සීමා කිරීම අලි ඇතුන් දුම්මරියවල ගැටීම අවම කිරීමට ඇති සාධාරණම ප්‍රතිකර්මයයි. නමුත් එහිදී කිසිවෙකුට තර්ක කළ හැක්කේ මෙමගින් ඇතිවන ප්‍රමාදය නිසා මිනිස් පැය විශාල ප්‍රමාණයක් අපතේ යා හැකි බවය. නමුත් අලියෙකු දුම්මරියේ ගැටීම හේතුවෙන් ඇතිවන ප්‍රමාදය, ඒ මගින් දුම්මරිය මාර්ග පද්ධතියට සිදුවන හානිවලින් ඇතිවන පාඩුව හා අලියෙකු මරණයට පත්වීමෙන් සිදුවන ආර්ථික පාඩුවද මෙහිදී ගණනය කළ යුතුය. මෙහිදී දුම්මරිය, දුම්මරිය මාර්ගය මෙන්ම අලි ඇතුන් යනුද ජාතික සම්පත් බව අප තරයේ සිහි තබාගත යුතුය.

ඒ අනුව බලන කල දුම්මරියක අලියෙකු හැපී මරණයට පත්වීම අහඹු සිදුවීමක් ලෙස නොසලකා හැරිය නොහැකි බව පැහැදිලිය. මෙම විනාශයන් සිදුවීමට දුම්මරිය රියදුරන්ද සෘජුවම වගකිව යුතුය. බොහෝ විට දුම්මරිය රියදුරන් බීමත්ව රාත්‍රී කාලයේ රිය පදවන බවට ද චෝදනා එල්ලවේ. එසේ අධික වේගයෙන් රිය පදවා අලියෙකු ඝාතනය කිරීම සාපරාධී ක්‍රියාවකි. නමුත් ඒ සඳහා ඔවුන්ට කිසිදු දඬුවමක් ලබාදීමට දුම්මරිය දෙපාර්තමේන්තුව හෝ

වනජීවී සංරක්ෂණ දෙපාර්තමේන්තුව මේ දක්වාම කටයුතු කර නැත. අතීතයේදී මෙවැනි මරණ සම්බන්ධයෙන් දුම්රිය රියදුරන්ට දඬුවම් ලබාදීමේ ක්‍රමවේදයක් දුම්රිය දෙපාර්තමේන්තුව මගින් ක්‍රියාත්මක කළ බව දැනගන්නට ලැබුනද මේ වන විට එවැන්නක් සිදු නොවීමද දුම්රිය රියදුරන්ට හැල්මේ රිය පදවා අලි ඇතුන් ඝාතනය කර බේරී සිටීමට රුකුලක් වී ඇත. ඒ සම්බන්ධයෙන් වනජීවී දෙපාර්තමේන්තුවද විමර්ශන සිදුකර වරදකරුවන්ට දඬුවම් ලබාදීමේ ක්‍රම වේදයක් ක්‍රියාත්මක නොකිරීම ගැටලු සහගතය. ඒ වෙනුවට එම දෙපාර්තමේන්තුව සිදුකරන්නේ බල්ලාගේ වැඩේ බුරුවා කරන්නාක් මෙන් දුම්රිය ඇන්ජමේ නැග යාම පමණි. එමගින් වරද සාධාරණීකරණය කිරීම පමණි.

මෙවැනි සරල පිළියම් තිබියදී තවදුරටත් බලධාරීන් සිදුකරමින් සිටින්නේ අදුරේ අත පත ගාන ආකාරයේ විවිධ විසඳුම් යෝජනා කරමින් ඇපයෙන් ගැලවීමය. අධෝරක්ත කැමරා සවිකිරීම, සංඛ්‍යාත වෙනස්කළ නලා සවිකිරීම ආදිය එවැනි විසඳුම් සමහරකි. ඉහත සඳහන් කළ ආකාරයේ වගකීම් විරහිත රියදුරන් පදවනු ලබන දුම්රිය වල රුපියල් මිලියන ගණන් වියදම් කර කැමරා සවි කළාට පලක් වන්නේ නැත. අධික වේගයෙන් ගමන් කරන දුම්රියකට යම්කිසි දුරක් තිබියදී අලියකු නිරීක්ෂණය වූ පමණින් එකී දුම්රිය ඉබේ නතර වන්නේ නැත. ඒ සඳහා තිරිංග යෙදීම සිදුකළ යුතු වන්නේද රියදුරන් විසින්මය.

තවද ධීවනි සංඛ්‍යාතය වෙනස් කරන ලද නලා සවිකිරීමද එවැනිම යෝජනාවක් බව අපගේ වැටහීමයි. අලින්ට හා මිනිසුන්ට පොදු ශ්‍රවණ සංඛ්‍යාත පරාසයක් ඇත. ඊට අමතරව අලින්ට පමණක් ඇසෙන අපට නෑසෙන ධීවනි සංඛ්‍යාත පරාසයක් ඇත. ඒ ඕනෑම එකකින් සිදු කරන්නේ ශබ්දයක් නිකුත් කිරීමය. අපට නෑසෙන අලින්ට ඇසෙන ධීවනි සංඛ්‍යාත පරාසයකින් එම ශබ්දය නිකුත් කළද අලියාගේ ප්‍රතිචාරය ඒ අනුව වෙනස් නොවේ. මෙහිදී පොදුවේ අප හඳුනාගත යුත්තේ ශබ්දයට අලියා දක්වන ප්‍රතිචාරයයි. නිරන්තරයෙන් එල්ලවන අලිවෙඩි, ජීවී උණ්ඩ හා වෙනත් මහා පරිමාණ සෝෂාවන්ට බියක් නොදක්වන අලි ඇතුන් දුම්රිය නලාවකට බියක් දක්වනැයි උපකල්පනය කිරීම දුෂ්කරය.

එබැවින් සාර්ථකත්වය, අසාර්ථකත්වය පිළිබඳ හරි අවබෝධයක් නොමැතිව මෙවැනි අධික වියදම් සහිත තාක්ෂණික පිළියම් යෝජනා කිරීම කොතරම් දුරට ප්‍රායෝගිකද යන්න ප්‍රශ්නාර්ථයකි. එබැවින් වන අලින් ගැටෙන ස්ථාන හරි ආකාරව හඳුනාගෙන ප්‍රදේශවල දුම්රිය වේග සීමා ක්‍රමය ඉතා කාර්යක්ෂමව ක්‍රියාත්මක කිරීමට අවශ්‍ය යාන්ත්‍රණයක් අදාළ දෙපාර්තමේන්තු සහයෝගයෙන් ක්‍රියාවට නැගීම දුම්රිය අලි ගැටුම අවමකිරීමට ඇති සරලම ලාභදායීම හා සාර්ථකම විසඳුම බව සඳහන් කළ හැකිය.

අතිගරු ජනාධිපතිතුමනි,

අප වෙනුවෙන්, හම්බන්තොට වහ අලි කළමනාකරණ ප්‍රදේශය රැක දෙන්න !

උඩවලව -ඇත් අතුරු සෙවනේ අලි පැටවෙකුගේ ඉල්ලීමක්!

මට කියන්නේ අංගම්මනයා යැයි කියාය. නමුත් ඒ ඇත් අතුරු සෙවනේ වනජීවී මහත්වරුන් විසින් මා අමතන තාවකාලික නම බව ඔවුන්ම කියති. මට ස්ථීර නමක් යොදන්නට ඔවුන් තවමත් උත්සුක වී නැත්තේ මා තව දුරටත් ජීවත්කරවිය හැකිවේද යන්න ඔවුනටද සැක සහිත බැවිනි. ඇත් අතුරු සෙවණ නමින් වෙන්කරන ලද මෙම දෙපා සතුන්ගේ ආගන්තුක නේවාසිකාගාරයට මා රැගෙන එන විට මට යාන්තමින් ගෙට්ගොස් තිබුණේ මෙලොව එළිය දැක දින හත අටක් පමණි. අම්මාගේ රන්කිරි (මුල්කිරි) වලින් මා නිසි පරිදි පෝෂණය වී ප්‍රතිශක්තිය ලබාගන්නට එම කෙටි කාලය ප්‍රමාණවත් නොවන බව වනජීවී මහත්වරුන්ගේ අදහස විය. මා දරුණු උදරාබාධයකින් බැට කමින් මරණාසන්න වූයේද එහි ප්‍රතිඵලයක් ලෙසින් විය යුතුය. නමුත් වනජීවී සංරක්ෂණ දෙපාර්තමේන්තුවේ ඇත් අතුරු සෙවනේ නිලධාරී මණ්ඩලයට පින් සිදු වන්නට දැන් මම තරමක් යහපත් සෞඛ්‍ය තත්ත්වයෙන් පසු වෙමි. දැන් මගේ වයස යන්තම් මාසයක් පමණ ඇත.

මම දැන් යම් තරමකින් කායිකව සුවපත්ව සිටිමි. නමුත් තවමත් මා මානසිකව විදින පීඩාව දුරු කිරීමට ඇත් අතුරු සෙවණේ දෙපා සතුන්ට නොහැක. ඔවුන් මා වෙත අප්‍රමාණ ආදරය කරුණා දක්වූ බව සැබෑය. මම තවමත් ජීවතුන් අතර සිටින්නේද ඔවුන්ට පින් සිදුවන්නටය. නමුත් ඉපදී දින ගණනක්

යන්නටත් පෙර මව් උණුසුම අහිමිව නන්නාදුනන ආගන්තුක පරිසරයක අතරමංව සිටින මගේ මනෝභාවය කොතරම් වේදනාබර විය හැකි දැයි දෙපා සතූන්ට වටහාගත හැකිදැයි කීමට මම නොදනිමි. මම විඳින මානසික වේදනාව මින් මතු හෝ මගේ අනාගත පරපුරේ නංගිලා මල්ලිලාට අත් නොවිය යුතුය.

එබැවින් අතිගරු ජනාධිපතිතුමනි, මා ඔබ අමතා මගේ දුක් ගැනවිල්ල ප්‍රකාශ කරන්නට සිතුවෙමි. ඔබගේ කාරුණික අවධානය මගේ දුක් ගැනවිල්ලට යොමුවනු ඇතැයි මම උදක්ම අපේක්ෂා කරමි. ඒ පසුබිමේ ඇති ගැඹුරු යථාර්ථය සවිඥානිකව වටහාගන්නට ඔබට හැකිවෙනු ඇතැයිද මම අපේක්ෂා කරමි.

අතිගරු ජනාධිපතිතුමනි, මගේ මුල් වාසභූමිය ඔබතුමන්ද ඉපදී හැඳී වැඩුණු හම්බන්තොට දිස්ත්‍රික්කයේ ශුෂ්ක කලාපීය කටුපඳුරු සහිත කැළෑවය. හම්බන්තොට දිස්ත්‍රික්කය වැනි දුෂ්කර බිමක ඉපිද හැඳී වැඩී ශ්‍රී ලංකාව වැනි උතුම් රටක ජනාධිපතිවරයා වීමට තරම් ඔබතුමන් දක්ෂයෙකුවීම ගැන මම සතුටට පත්වෙමි. එකම බිමක භූමි පුත්‍රයින්ව ඉපිද ඔබතුමන් ලොවක් ජයගෙන වැජඹීම පිළිබඳව ආඩම්බර වීමට මටද අයිතියක් ඇති බව සිතමි. ඔබතුමන් මේ රටේ සිටින දෙපා සතූන්ගේ ජනාධිපතිවරයා වන්නාසේ ම අප සැමගේම භාරකාරවරයාද වන්නේය. එබැවින් ඔබගේ යටත් වැසියන්ගේ අවශ්‍යතා නොපමාව සොයා බලා ඒවා ඉටුකරදීමට ඔබතුමන් ඇප කැපවී කටයුතු කරනු ඇතැයි මම දැඩිව විශ්වාස කරමි. ඔබගේම බිමේ ඉපිද අසරණ භාවයට පත්ව සිටින අපගේ සනුහරය පිළිබඳවද ඔබගේ කාරුණික ඇස යොමුකරනු මැනවි. අපට සුපිරි අවශ්‍යතාවන් හෝ ගැඹුරු අපේක්ෂාවන් නැත. අපට ඇත්තේ ඉපිද හැඳී වැඩී අතුරු ආන්තරාවකින් තොරව මේ බිමේම නිකාදරයින් සමඟ ජීවත්වී මිය යෑමේ අපේක්ෂාව පමණි. නමුත් අතිගරු ජනාධිපතිතුමනි, අපට අද දවසේ ඒ අපේක්ෂාව ඉටුකර ගත නොහැකිව අන්ත අසරණ තත්ත්වයට පත්ව සිටින බව ඉතාම කනගාටුවෙන් නමුත් සඳහන් කළ යුතුය.

මා වැදූ ආදරණීය මවගෙන් ඇත්වී, නිකාදරයින්ගෙන්, ඥාති මිත්‍රාදීන්ගෙන් ඇත්වී, සොහොයුරු සොහොයුරියන්ගෙන් ඇත්වී හුදෙකලා වන්නට මට අද දින සිදුවී ඇත. ඒ මගේ වරදින් නොවේ.

මගේ මැණියන්ගේ වරදින්ද නොවේ. මගේ සනුහරයේ වරදින්ද නොවේ. නමුත් ඒ ඔබතුමන්ද නියෝජනය වන මිනිසුන්ගේ වැරදි ක්‍රියා හේතුවෙනි.

මට සිදුවී ඇති අසාධාරණය යළිත් කිසි දිනක නිවැරදි කරන්නට කවරෙකුටවත් දැන් හැකියාවක් නැත. නමුත් මේ බිමේ මතු මතුත් උපදින අපගේ හස්ති සනුහරයේ වර්තමාන හා අනාගත පරපුරට එකී අසාධාරණය සිදුනොවන්නට මඟ ඇතිවීමට ඔබතුමන්ට හැකියාව ඇත. එබැවින් අතිගරු ජනාධිපතිතුමනි, මගේ මේ දුක්ගැන්විල්ල පිළිබඳව ඔබගේ ප්‍රමුඛ අවධානය යොමු කරන්නේ නම් මැනවි.

මා උපන්නේ හම්බන්තොට වන අලි කළමනාකරණ ප්‍රදේශය ලෙසින් දෙපා සතුන් හඳුන්වන වනාන්තර කොටසේය. එය වනාන්තරයක් කීවාට එය එසේම නොවන බවද ඔබතුමන්ට අවධාරණය කළ යුතුය. මේ කියන වන අලි කළමනාකරණ ප්‍රදේශය පිහිටුවනු ලැබුවේ හම්බන්තොට මහා සංවර්ධන සැලැස්මේ එක් කොටසක් ලෙසිනි. මෙතෙක් කල් අතීතය දුෂ්කර ජීවිතයක් ගත කළ හම්බන්තොට දිස්ත්‍රික්කයේ මිනිසුන්ගේ ජීවිතවලට සංවර්ධනයේ අරුණාලෝකය රැගෙන එන්නට එම මහා සංවර්ධන සැලැස්ම ක්‍රියාත්මක විය. ඒ ඔබතුමන්ගේද අනු දැනුම යටතේය. එහි ප්‍රතිඵලයක් ලෙස මෙම කලාපයේ දිවි ගෙවූ අපගේ වාසභූමිවලින් අපව පිටමංකර විදුලි වැටවල් යොදා ඉන් කොටසකට පමණක් අපව සීමාකර හම්බන්තොට වන අලි කළමනාකරණ ප්‍රදේශය පිහිටුවන ලදී. අපි ඒ සංවර්ධනයට වෙර නොකරමු. එනමින් අපටද වෙන්ව, මිනිසුන් සමඟ ගැටුම් ඇති කර නොගෙන ජීවත් වන්නට වාස භූමියක් වෙන්කරදීමට මිනිසුන් කාරුණික වීම අගය කළ යුතුය.

නමුත් අතිගරු ජනාධිපතිතුමනි, බෝඩ්ලැලිවලට පමණක් සීමාකරන ලද අප වෙනුවෙන් වෙන් කළ ප්‍රදේශයක ඇති වටිනාකම කුමක්ද? අපට සාමකාමීව දිවි ගෙවන්නට ඒ තුළවත් ඉඩක් නොමැති නම් එවැනි වන අලි කළමනාකරණ ප්‍රදේශයක ඇති ඵලය කුමක්ද? දෙපා සතුන් විසින් අපට වෙන්කර දෙන ලද මෙම සීමිත බිම් කඩ තුළද ඇතැම් අකාරුණික දෙපා සතුන්

විසින් විවිධ අවැඩ සිදුකරමින් සිටිති. ඒ මගින් අපගේ නිහඬ හා සාමකාමී දිවි පෙවෙක යළි යළිත් අභියෝගයට ලක් කරමින් සිටිති. එහි තැනක දිනෙන් දිනම අසීමිත ආකාරයෙන් ප්‍රසාරණය වන දෙපා සතුන්ගේ වගා බිම්ය. තවත් තැනක මහා පරිමාණයෙන් සෝෂාකාරී ලෙස බෝර යොදා කළුගල් බිඳින ගල් වලවල්ය. තවත් තැනක පස් කපා මහා කාන්තාර වැනි මුඩුබිම් ඉතිරි කරන ලදුවය. තවත් ගස්වැල් කපා දැමීම් වන සතුන් දඩයම් කිරීමද මෙතෙකැයි කියා නිමකළ නොහැකි තරම්ය. අලි ඇතුන් වන අපි නිහඬ හා සාමකාමී බව අගය කරන්නෝ වෙමු. නමුත් අප වෙනුවෙන් වෙන්කරන ලද හම්බන්තොට වන අලි කළමනාකරණ ප්‍රදේශය තුළ අද එවැනි නිහඬ සාමකාමී වටපිටාවක් නොවීම පිළිබඳව ඔබගේ ප්‍රමුඛ අවධානය යොමුකරනු මැනවි.

මා මෙලෝ එළිය දුටු දිනයේ සිට මගේ ආදරණීය මෑණියන් සහ නෑදෑයින් සමඟ වනාන්තරයේ ගතකළ ඉතා සිම්තවුත්, ස්වර්ණමයවූත් දින ගණන මවිසින් ගෙවා දමන ලද්දේ මෙවැනි කටුක පරිසරයක බව ඇසීමෙන් ඔබගේ දෙනෙතද සැබැවින්ම කඳුළින් බරවන බව මම දනිමි. නමුත් යථාර්ථයද සැබැවින්ම එතරම් කටුකය. කාරය. අමානුෂිකය. මිනිසුන් විසින් අප වෙනුවෙන් වෙන්කර දෙන ලද අපගේ වාසභූමියේ ජීවිතය එපරිදිය. නමුත් මගේ ආදරණීය මෑණියන්ද නෑදෑයින්ද නිබඳ මගේ ළඟ රැඳී සිටි බැවින් මම යම්කිසි සැනසීමක් වින්දෙමි.

ඒ සැනසීම මට වැඩි දින ගණනක් අත් විඳින්නට ඉඩ නොලැබුණේ දෙපා සතුන්ගේ අකාරුණික කම් නිසාමය. ඒ අමානුෂික රාත්‍රිය උදා නොවුනා නම් තවමත් මම එම කටුක භූමියේ වුව කෙසේ හෝ උපේක්ෂාවෙන් දිවි ගෙවන්නට ඉඩ තිබුණි. නමුත් එයින් අපගේ සදාතනික ගැටලුවට විසඳුම් ලැබෙන්නේ නැත. එදින රාත්‍රියේදී මම මෑණියන්ද නෑදෑ සනුහරයේ ඇත්තන්ද සමඟ ගැවසුනේ වන අලි කළමනාකරණ ප්‍රදේශයට අයත් සිනුක්කුගල යාය ලෙස හඳුන්වන ප්‍රදේශයේය. දෙපා සතුන් විසින් අපට වෙන්කරදී ඇති වන අලි කළමනාකරණ භූමිය තුළ විදුලි වැට්ටත් ඇතුළතින් පිහිටි සිනුක්කුගල යාය මිනිසුන් විසින් අපගේ වාසභූමි ඉතා අසාධාරණ ලෙස අත්පත් කරගෙන වගා

කටයුතු කරන එක් ප්‍රදේශයකි. එහි බලහත්කාරයෙන් හා අනවසර ලෙස මහාපරිමාණ වගා කටයුතු කරමින් දිවිගෙවන පවුල් එකසිය පනහක පමණ ජනතාවක් දිවිගෙවන ජනපදයකි. වන පෙතේ අපට අහරට සුදුසු යමක් නොමැති බැවින් අපේ ඇත්තෝ රැකනිසම බලා සිනුක්කුගල යායේ මිනිසුන්ගේ වගාවන් ආක්‍රමණය කරන බව සැඟවිය යුතු නැත. ඒ රාත්‍රියේද අප සිනුක්කුගල යාය දෙසට ගමන් කළේ එබැවිනි. නමුත් සිදුවූයේ කිසිවෙකුත් නොසිතූ විනාශයකි. රාත්‍රී අඳුර මැද යාන්තම් තරු එළියෙන් ගමන් කරමින් සිටි මා හදිසියේ මිනිසුන් විසින් කනින ලද වගා ලීදකට ඇද වැටුණේ මාද නොදැනුවත්වමය. මිනිසුන්ගෙන් එල්ල වන අතුරු ආන්තරා බොහෝ බැවින් තමන්ගෙන් දුර බැහැරට කිසිඳු විටක ගමන් නොකරන ලෙස මගේ මෑණියන් මට නිතර දෙවේලේ තරවටු කළාය. නමුත් මගේ දඟකාර සිත ඒ තරවටු ගණන් ගත්තේ නැත. එහෙත් ඇගේ බස කොතරම් වැදගත් දැයි මට වැටහුණේ මා ගැඹුරුවල පත්ලේ සිරවූ පසුවය. මට සිදුවූ විපත දැක මගේ මෑණියන් හා නෑදෑයෝද දැඩිව කලබලයට පත්ව මා ලිදෙන් ගොඩ ගැනීමට නොදුරු වෙහෙසක් නැත. එහි ප්‍රතිඵලයක් වූයේ අපගේ රැහේ නැන්දා කෙනෙකුද මා වැටී සිටි වලටම වැටීමයි. කොරේ පිටට මරේ කියන්නාසේ එයින් අප දැඩි අසරණතාවයට පත්වීමු. මම ලීද පත්ලේ සිට කෑ මොර දෙද්දී මගේ මෑණියන් දෙනෙතෙන් නැගෙන කඳුළු ගංගා වගුරුවමින්ම ඇගේ හොඬවැල වල තුළට දමා මා ගොඩට ගන්නට දඟළුවාය. ඇය පැවසූ බහට පිටුපෑ මා ගැන ඇගේ සිතේ කිසිඳු වෛරයක් තිබුණේ නැත. ඇය කෙසේ හෝ මා ගොඩගන්නට අපමණ වෙහෙස දුරුවාය. අම්මාවරුන් එසේය. අලි අම්මලා මෙන්ම මිනිස් අම්මාවරුන්ද එසේම විය යුතු යැයි මම සිතමි.

ඒ සමඟ ඇතිවූ කලබැගැනිය නිසා අවදිවූ මිනිසුන් අලි වෙඩි දමා කෑ කොස්සම් ගසා ගිණි දූල් පත්තුකර අපගේ රංවුවේ ඇත්තන් වනයට එළවා දමූහ. නමුත් අවසන් මොහොත දක්වාම මගේ මෑණියන් ඇතුළු පිරිසක් මා අසල රැඳී සිටීමට වෙර දුරුවද පෙරදිගින් ඉරපායා එත්ම ඔවුන්ටද වේදනාව පමණක් ඉතිරි කරගෙන පසුබැස යන්නට සිදුවිය. මමත් නැන්දනියත්

ළිඳ තුළ ඉතිරි වූහ. පසුදින වනජීවී කන්තෝරුවේ නිලධාරීන් පැමිණ අපව වගා ලීඳෙන් ගොඩට ගනු ලැබුවද අධික බියෙන් හා තැතිගැන්මෙන් පීඩාවට පත්ව සිටි නැන්දනියට මා වනපෙන වෙත රැගෙන යාමට අමතක වන්නට ඇත. වලෙන් ගොඩට පැමිණි මා ද මව් උණුසුම පතා හඬා වැටුනද ඒ ඇසෙන මානයේ මගේ ආදරණීය මව්තුමියද නොසිටි හෙයින් මගේ අවාසනාවන්ත ඉරණම විසඳුනේ උඩවලව ඇත් අතුරු සෙවනෙනි.

ආදරණීය මැණියන් සමග මා වනපෙතේ ගත කළ ඒ තෘප්තිමත් දින කිහිපය මට මේ මොහොතේද සිහියට නැගේ. මගේ අකල් වියෝවෙන් දුකට පත් මගේ මැණියන් පපුව පැළි මියැදීමෙන් බේරා දෙන ලෙස මම නිතර දෙවෙලේ ප්‍රාර්ථනා කලෙමි. ඇය නොමැරී නමුත් මා නොමැති දුකෙන් මැරී මැරී වනපෙතේ කොතැනක හෝ සුසුමින් කඳුළින් දිවි ගෙවනවා ඇත. ඇයට මගේ උණුසුම, දඟකාර කම විඳින්නට ඉඩක් නැත. මට ඇගේ ආදර උණුසුම විඳින්නටද ඉඩක් නැත. ඒ සැම සියලු දෙයක්ම සිදුවූයේ දෙපා සතුන්ගේ අත්තනෝමතික හා අසාධාරණ ක්‍රියාකලාපයන් නිසා බව නැවත නැවතත් කිවයුතු නැත.

එබැවින් අතිගරු ජනාධිපතිතුමනි, මේ සානුකම්පිත දුක් ගැනවිල්ල පිළිබඳව ඔබගේ කුළුණු නෙත යොමු කරනු මැනවි. හම්බන්තොට වන අලි කළමනාකරණ ප්‍රදේශයේ මායිම වන විදුලි වැටේ සිට කිලෝමීටර් භාගයක් පමණ වනාන්තරය තුළට වන්නටය මා වැටුණු, මිනිසුන් විසින් කනින ලද වගා ලීඳ පිහිටා තිබුණේ. එතැනින් තවදුරටත් කිලෝමීටරයක් පමණ වනාන්තරය තුළටද වනය හෙළි පෙහෙළි කර ඇත. මිනිසුන් විසින් අපගේ වාසභූමි දිගින් දිගටම අත්පත් කරගනිමින් සිටින ආකාරය එමගින්ම පැහැදිලි කර ගත හැකිය. නමුත් මේ අසාධාරණය වෙනුවෙන් මැදිහත් වන්නට මේ දක්වා කිසිවෙකුත් ඉදිරිපත් වී නැත. වන අලි කළමනාකරණ ප්‍රදේශය ලෙස බෝඩ්ලැලි ගසා තිබුණද, එය වනජීවී සංරක්ෂණ දෙපාර්තමේන්තුවට අයත් බව හැඟුණද තවමත් අපගේ වාස භූමිය විධිමත් ආකාරයෙන් වනජීවී රක්ෂිතයක් ලෙස ප්‍රකාශයට පත්කර නැත. මිනිසුන් විසින්

තමන්ට සිත්සේ අපගේ වාසභූමිය කෙලෙසා වනසා දමමින් සිටින්නේ එහෙයිනි. මේ විනාශය කඩිනමින් නවතා නොදැමුව හොත් නුදුරේදීම බෝඩ්ලැලිවල පමණක් නම ඉතිරිව තිබියදී අපගේ වාසභූමිය සම්පූර්ණයෙන්ම දෙපා සතුන් විසින් අත්පත් කරගනු ඇත. එවිට අපේ සනුහරේ ඇත්තත් සහ දෙපා සතුත් මහා අරගලයක පැටලෙනු ඇත. එමගින් ඔබ අපේක්ෂාකරන සංවර්ධනය මිරිඟුවක් බවට පත්ව යලිත් අප මෙන්ම අතිගරු ජනාධිපතිතුමනි, ඔබගේ යටත් වැසි දෙපා සතුන්ද දුකට පත්වනු ඇත. තවත් වැඩිකලක් යන්නට මත්තෙන් අපගේ සනුහරය ලක් පොළොවෙන් සහමුලින්ම වදවී ගිය දිනක නුඹලාටත් නුඹලාගේ මුණුබුරු මිනිබිරියන්ටත් අපව දකින්නට වන්නේ කෞතුකාගාර නිදර්ශක වලින් පමණි. නැතිනම් ඡායාරූප හෝ වීඩියෝ දර්ශන වලින් පමණි. එවිට මහා මායා දේවියගේ කුස තුළ සිදුහත් කුමරුන් පිළිසිඳගත් ආකාරය සංකේතවත් කෙරුණු සුදු ඇත් පැටවා සුරංගනා කතාවල පමණක් සිටින අත්භූත මනාකල්පිත සත්වයෙකු ලෙස නුඹලාගේ මුණුබුරු මිනිබිරියන් සිතාගනු ඇත.

අතිගරු ජනාධිපතිතුමනි, මේ සියලු විනාශයන් එක මොහොතකින් වෙනස් කළ නොහැකි බව මා දනිමි. නමුත් සක්‍රීය මැදිහත් වීමක් තුළින් එය ඉතා කෙටි කලකින් අවසන් කළ හැකි බව නම් පැහැදිලිය. ඒ සඳහා කළ යුත්තේ එක් දෙයකි. එනම් හම්බන්තොට වන අලි කළමනාකරණ ප්‍රදේශය නීතිගත කර එහි අඛණ්ඩ පැවැත්ම තහවුරු කරදීම පමණි. එවිට දෙපා සතුන්ටද අපටද සැනසීමෙන් සාමකාමීව ජීවත්විය හැකි පරිසරයක් ගොඩ නැගෙනු ඇත. අපගේ සනුහරයේ අනාගත නංගිලා මල්ලිලාටද සදාකාලිකවම ඔවුන්ගේ මව් උණුසුම ආදරය ලබමින් ජීවත්විය හැකිය. මා දෙපා සතුන්ගේ ඇත් අතුරු සෙවණේ හිඳගෙන සිදුකරන එකම ප්‍රාර්ථනය එයයි. මා කලකදී ඇති දූඩිකර යළිත් වනපෙතට මුදාහරින බව කීවද මින් පෙරද විවිධ අවස්ථාවල එසේ රැගෙන ආ මගේ ඥාති සොහොයුරු සොහොයුරියන් වන පෙනිත් සදාකාලිකවම ඇත් කරන ලදුව මිනිසුන්ගේ වහල් සේවකයින් බවට පත්කරන ලද බව අසන්නට ලැබුණි. මගේ ඉරණමද කොයි හැටි වෙතත් මගේ අනාගත පරපුර වෙනුවෙන්

වත් හම්බන්තොට වන අලි කළමනාකරණ ප්‍රදේශය රැකදෙන්නට අතිගරු ජනාධිපතිතුමනි, ඔබ තුමන් මැදිහත් වෙතොත් අප සදා ඔබට ණය ගැති වන්නෙමු.

ඔබට සදා ජය පතමින් මම නිහඬ වෙමි.

මීට

විශ්වාසී,

උඩවලව ඇත් අතුරු සෙවණේ අංගම්මනයා

(මෙම අලි පැටවා ද ඉතා කෙටි කලකින් උඩවලව ඇත් අතුරු සෙවණේදීම අකාලයේ මරණයට පත්විය. තම මවගේ හා නෑදෑ සනුහරයේ සෙනෙහස ලබමින් හැදී වැටී සිටිලක වන අලි පරපුර පොහොසත් කිරීමට සිටි මෙවැනි අසරණ අලි පැටවුන් සිය ගණනකගේද ඉරණම හම්බන්තොට වන අලි කළමනාකරණ ප්‍රදේශය තුළ තවදුරටත් ඉතා අමානුෂික ලෙස විසඳෙමින් පවතී.)

24

වන අලි අතෙහි මැද මරණයට අත වහන මිනිස්සු

ශ්‍රී ලංකාවේ වන අලින් ජීවත්වන ප්‍රදේශ ආශ්‍රිතව නිරන්තරයෙන් අත් දකින්නට ලැබෙන මිනිස් දේපල සහ හව හෝග හානි කිරීම්වලට අමතරව අලි - මිනිස් ගැටුමේ ඉතාම ශෝකජනකම ප්‍රතිඵලය වන්නේ එමගින් වන අලි ඇතුන් දෙසිය පනහක් පමණක් මිනිස් ජීවිත 70 ක් පමණක් වාර්ෂිකව මෙරටට අහිමිවීම බව කිව යුතුය. තමන් ඉතා දුක් මහන්සියෙන් වගා කළ හව බෝග හෝ ගොඩනගාගත් දේපල වන අලින් විසින් විනාශ කර දැමීමට වඩා තම පවුලේ සාමාජිකයෙකු හෝ ළගම ඥාතියෙකු අකාලයේ මරාතැරුලට යෑමට අලි - මිනිස් ගැටුම හේතුවීම වඩාත්ම සංවේදී කරුණක් බව යළි යළිත් කිව යුතු නැත.

පසුගිය දත්ත විශ්ලේෂණය කිරීම මගින් පෙනීයන්නේ මේ ආකාරයෙන් මරණයට පත්වන්නන් බොහොමයක් වැඩිහිටි පිරිමි පුද්ගලයින් බවය. මෙසේ මියයන අති මහත් බහුතරයක් පුද්ගලයින් එකී පවුල්වල ගෘහ මූලිකයන් වීම හේතුවෙන් පවුලේ සෞභාග්‍ය සාමාජිකයින්ට අතිශය සිත් තැවුලට අමතරව මුහුණදීමට සිදුවන ආර්ථික හා සාමාජීය පසුබැමද ඉතා දුක්බිත එකක් බව නොකියාම බැරිය. නමුත් ඉතාම අවාසනාවන්ත කරුණ නම් මෙම මිනිස් මරණ බොහෝමයක්ම වලක්වාගත හැකි ඒවා වීමය. නොඑසේ නම් මෙම මරණ බොහෝමයකටම හේතුව එකී මරණයට ගොදුරු වූ පුද්ගලයින්ගේ නොසැලකිලිමත් භාවය හෝ බීමත් කම යැයි කීමද වරදක් නොවෙතැයි සිතමු.

වන අලින් නිරන්තරයෙන් ගැවසෙන ප්‍රදේශ ආශ්‍රිතව ජීවත්වන පුද්ගලයින් විශේෂයෙන් පස්වරු හයත් පසුදා පෙරවරු

හයන් අතර කාලසීමාව තුළ වඩාත් සුපරික්ෂාකාරීව ක්‍රියා කිරීම මගින් වන අලි පහරදීම් බොහෝමයකින් අත මිදීමේ හැකියාව ඇති බව පර්යේෂකයෝ පෙන්වා දෙති. නමුත් අද වන විට අපට දක්නට ලැබෙන යථාර්ථයන් වන්නේ මෙවැනි නොලසැකිලිමත්කම නිසා ඇතිවන අවාසනාවන්ත සිදුවීම්වලට වගකීමට සිදුව ඇත්තේ වනජීවී සංරක්ෂණ දෙපාර්තමේන්තුවේ ක්ෂේත්‍ර නිලධාරීන්ට බවය. එහිදී ප්‍රකෝපයට පත්වන ජනතාව වනජීවී සංරක්ෂණ නිලධාරීන්ට පහරදීම හා රජයේ දේපොළ වලට හානිකිරීමද මෑත කාලීනව ඉහළ ගොස් ඇති බව කිව මනාය.

අප විසින් වසරක් තුළ ගල්ගමුව වනජීවී කාර්යාල බල ප්‍රදේශයේ වන අලි පහරදීමෙන් සිදුවූ මිනිස් මරණ සියල්ල විමසා බැලීමට කටයුතු කළ අතර, එම සෑම සිදුවීමකම පිටුපස ඇති සත්‍ය සිදුවීමද මෙහි ගෙනහැර දක්වීමට අප උත්සාහ කරන්නේ කිසිවෙකුට දෝෂාරෝපණය කිරීමට ඇති පෞද්ගලික අවශ්‍යාතාවයක් නිසා නොවන බව අවධාරණය කළ යුතුය. කුමන හේතුවක් නිසා හෝ යම් කිසිවෙකු මරණයට පත්වීම අතිශය සංවේදී කාරණයක් බව කිව යුතුය. නමුත් එම අකල් මරණ මගින් හෝ අනාගතයට පාඩමක් ඉගෙනීමට අපට හැකිනම් එය ඉතා වැදගත් බව අප සිතමු.

මෙසේ ගල්ගමුව වනජීවී කාර්යාලයට අයත් ඇහැටුවැව ප්‍රාදේශීය ලේකම් කොට්ඨාසයේ අතරගල්ල ප්‍රදේශයේදී ඉතා අවාසනාවන්ත ලෙස පුද්ගලයෙකු මරණයට පත්වූ අතර ඒ ආසන්න දිනකදීම අඹන්පොළ ප්‍රාදේශීය ලේකම් කොට්ඨාසයට අයත් රොලව ප්‍රදේශයේදීද පුද්ගලයෙකු අකාලයේ මරණයට පත්විය. මෙහි මුල් අවාසනාවන්ත ඉරණමට ගොදුරුවූ පුද්ගලයා එම සිදුවීමට මුහුණපෑවේ එම ප්‍රදේශයේ පැවති නාට්‍ය සංදර්ශනයක් නරඹා යළිත් නිවෙස වෙත එමින් සිටියදීය. පමණ ඉක්මවා බිමත්ව සිටි මෙම පුද්ගලයා නාට්‍ය සංදර්ශනය අවසන්වී සෙස්සෝ සියලු දෙනාම ඉන් ඉවත්ව ගිය පසුද එම ස්ථානයේ රැඳී සිට ඇති බව දැනගන්නට ලැබේ. අලුයම එකට පමණ යළිත් නිවස බලා යෑමට තීරණය කරන ඔහු කුඩා විදුලි පන්දමක් අතැතිව නිතර වන අලින් ගැවසෙන ප්‍රදේශයක් හරහා පාපැයියකින් ගමන්

කරමින් සිටියදී ඉතා අවාසනාවන්ත ලෙස මරණයට ගොදුරු විය. මරණයට පත්වූ අනෙක් පුද්ගලයාද රාත්‍රී 10 ක් 12 ක් අතර යම්කිසි වේලාවක මෙසේ තම අවාසනාවන්ත ඉරණමට මුහුණදී තිබුණේ බිමත්ව රාත්‍රී පැල් රැකීමට යැයි ප්‍රකාශකරමින් වන අලින් ගැවසෙන ප්‍රදේශයක් හරහා ගමන් කරමින් සිටියදීය. ප්‍රදේශය හරහා දිවයන උතුරු දුම්රිය මාර්ගය අසල මරණයට පත්ව සිටි මොහු ප්‍රථමයෙන්ම දුම්රියේ ගැටෙන්නට ඇතැයි සැක පහළ කළද පශ්චාත් මරණ පරීක්ෂණයේදී මෙය වන අලි පහරදීමකින් සිදුවූ මරණයක් බව තීරණය විය. මෙහිදී අසන්නට ලැබුණු ඉතාම කනගාටුදායක කරුණ නම් මෙම පුද්ගලයා වන අලින් වෙත ගමන්කර ඇත්තේ ප්‍රදේශයේ තරුණයින් සිදුකළ අනතුරු ඇඟවීමද නොසලකා හරිමින් වීමය.

එම වසර තුළ මෙම ප්‍රදේශයේ සිදුවූ සෙසු මිනිස් මරණ තුන සිදුවී ඇත්තේ පිළිවෙළින් පෙබරවාරි 22 වැනිදා රාත්‍රී 11 ට පමණ අඹන්පොළ නාහෙට්ටිකුලම ප්‍රදේශයේදී පිරිමි පුද්ගලයෙකු (අවු: 35), එම මස 25 වැනි දින පෙ.ව. 9.00 ට පමණ අඹන්පොළ මහදිවුල්වැව ප්‍රදේශයේදී කාන්තාවක (අවු: 56) සහ අප්‍රේල් 07 වැනි දා රාත්‍රී 7.00 ට පමණ අඹන්පොළ නොවිටිය නැගෙනහිර ප්‍රදේශයේදී පිරිමි පුද්ගලයෙකු (අවු: 58) වශයෙනි.

මෙහි පිරිමි පුද්ගලයින් දෙදෙනාගේ පළමු වැන්නා මරණයට පත්වන්නේ රාත්‍රියේදී නීති විරෝධී මත්පැන් පෙරීම සඳහා සිති මිටියක්ද රැගෙන වනාන්තරයකට ගමන් කරමින් සිටියදීය.

දෙවැනි පුද්ගලයා තවත් හිතවතෙකු සමඟ රාත්‍රියේ නීති විරෝධී මත්පැන් නිෂ්පාදනයට ගොස් පදමට සුර්වි තවත් මත්පැන් පැකැට්ටුවක්ද සමඟ යළිත් පැමිණෙමින් සිටියදී වන අලියාගේ පහරදීමට ලක්විය.

මෙම මිනිස් මරණවලින් පෙරවරු හයෙන් පසුව සිදුවූ එකම සිදුවීම මහදිවුල්වැව ප්‍රදේශයේදී කාන්තාවක වන අලි පහරදීමට මුහුණදීමය. ඇය තම ස්වාමි පුරුෂයා සමඟ ඉගිණිමිටිය වැව් පිටියේ අනවසර වගා කටයුතු සිදුකිරීම පිණිස යමින් සිටියදී මෙම අවාසනාවන්ත සිදුවීමට මුහුණ දුන්නාය. ඉගිණිමිටිය වැව වෙත

වන අලින්ගේ පැමිණීම අවහිර වන පරිදි මෙම ප්‍රදේශයේ වැව් පිටිවල වගා කටයුතු සිදුකිරීම ප්‍රශ්න රැසක් ඇතිකිරීමට හේතුවී ඇති බව ඉහත පරිච්ඡේදයකදී සඳහන් කළෙමි. එහි එක් අවාසනාවන්ත තත්ත්වයක් ලෙස මෙම සිදුවීමද හඳුන්වාදිය හැකිය. මෙම සිදුවීම වූ ස්ථානයද ලියුම්කරු විසින් නිරීක්ෂණය කරන ලද අතර වැව් පිටියේ පිහිටි හුදෙකලා තුරු යොමුවක වන අලියා රැඳී සිට තිබුණි. ඉතා හොඳින් පරිසරය ආලෝකමත් වී ඇති උදෑසනක පවා වන අලියෙකු නොදක එම සත්වයා අසලටම යෑමට මෙකී කාන්තාව කටයුතු කර තිබීම ඉතාම කනගාටුදායක තත්ත්වයකි.

මේ ආකාරයෙන් අතිශය බහුතරයක් මිනිස් මරණ සිදුවීමට හේතුව වන අලි ඇතුන් මැද දිවි ගෙවන මිනිසුන් තමන්ට ඇති ජීවිත අවදානම නොතකා මරුට අත වැනීම බව කිව යුතුමය. නමුත් මෙවැනි වැරදි නිවැරදි කරගැනීමට පෙලඹීමට වඩා මෙම ප්‍රදේශවල ජනතාව වනජීවීයටම වරද පැටවීමට පටන්ගෙන ඇත්තේ අනාගතයේදී ද මෙවැනි ඉතා අවාසනාවන්ත සිදුවීමක් වීමට ඇති ඉඩප්‍රස්තා තවත් ඉහළ දමමිනි.

මෙවැනි සංවේදී සිදුවීම් වලින් හෝ තම ජනප්‍රියත්වය හා දේශපාලන වාසි ලබාගැනීම සඳහා කටයුතු කරන අවස්ථාවාදීන් මෙම ගම්මානවල බොර දියේ මාළු බෑමට පටන්ගෙන තිබීමද විමසීමට ලක්කළ යුතුමය. ඔවුන්ගේ කුළුගැන්වීම් අනුව යමින් ජනතාව මහා මාර්ග වෙත පැමිණ උද්ඝෝෂණ සිදුකිරීමටත්, මාර්ග අවහිර කිරීමටත්, ටයර් පුළුස්සා දැමීමටත් කාලය කා දමනවා විනා වරද නිවැරදි කර ගැනීමට උත්සාහ කරන බවක් පෙනෙන්නට නැත. මෙවැනි සිදුවීම්වලට විශාල මාධ්‍ය ප්‍රචාරයක් ලබාදීමට ඇතැම් ජනමාධ්‍යකරුවන්ද කටයුතු කිරීම අවාසනාව තවත් තීව්‍ර කරන බවද නොකියාම බැරිය.

මත්පැන් පානය කර බමන මතින් රාත්‍රියේ අපරික්ෂාකාරී ලෙස ගමන් කිරීමට අමතරව රාත්‍රි කාලවලදී යාබද නිවෙස් වල රූපවාහිනී නැරඹීමෙන් පසු වන අලින් ගැවසෙන බැඳි කුට්ටි හරහා තම දරු මල්ලන්ද සමග ගමන් කිරීම, රාත්‍රි අඳුර වැටීමෙන් පසු පැල් රැකීම සඳහා ගමන් කිරීම වැනි අවස්ථාවලදී වන අලින් විසින් මෙසේ ඇතැමුන් මරණයට පත්වීමද අපට

ක්ෂේත්‍රයේදී අසන්නට දකින්නට ලැබී ඇත. එමෙන්ම මිනිස් ජනාවාස වලට පැමිණෙන වන අලින් ක්‍රමානුකූලව පළවාහැරීම සිදු නොකර හතර වටින්ම අලි වෙඩි රකිඤ්ඤා ආදියෙන් වන අලින්ට දමා ගැසීමටද ඇතැමුන් පෙලඹී සිටිති. එයින් තවත් බියට හා ප්‍රකෝපයට පත්වන වන අලින් මිනිස් ජීවිතවලට හානිකළ අවස්ථාද ඕනෑතරම් අසන්නට ලැබේ.

වරක් ගල්ගමුව වැගෙදර ප්‍රදේශයේදීද මෙවැනි සිදුවීමකින් අවුරුදු 16 ක කුඩා දූරියන් අකාලයේ මරණයට පත්විය. මෙම ලියුම්කරු විසින් ඒ පිළිබඳව සිදුකළ සොයා බැලීමකදී ප්‍රදේශවාසීන් ප්‍රකාශ කළේ එම දූරිය තවත් පිරිමි ළමුන් පිරිසක් සමඟ මෙසේ ප්‍රකෝපකරනු ලැබූ වන අලියෙකු නැරඹීමට ගොස් සිටියදී මෙම අවාසනාවන්ත සිදුවීමට මුහුණ දුන් බවය. එහිදී ඇය සමඟ සිටි පිරිමි ළමුන් පිරිස වහා ඉවතට දිව ගොස් දිව බේරාගෙන තිබූ අතර මෙම දූරිය වන අලි පහරදීමට ලක්වූවාය.

මෙවැනි සිදුවීම් වාර්තා කිරීමේදී ජනමාධ්‍ය වලටද ඉතා වැඩි වගකීමක් පැවරෙන බව අපගේ අවබෝධයයි. නිවෙස් තුළ රැඳී සිටියදී වන අලි පහරදීමෙන් මිනිසුන් මරණයට පත්වූ අවස්ථා ඉතා විරල වන නමුත් වන අලින් විසින් සිදුකරන සෑම මනුෂ්‍ය ඝාතනයක්ම එසේ සිදුවූ බව හැඟවෙන ආකාරයෙන් වාර්තාකිරීමට ඇතැම්හු කටයුතු කරති. නමුත් එමගින් වන අලින්ට හෝ මිනිසුන්ට සිදුවන යහපත කුමක්ද යන්න කීමට අප නොදනිමු. එයින් සිදුවන්නේ මිනිසුන් තවදුරටත් වන අලින්ට බිලිවීම මිස අන් යමක් නොවන බව පැහැදිළිය. සිදුකළ යුතු වන්නේ මෙවැනි අවාසනාවන්ත සිදුවීම් මින් මතුටට හෝ වලක්වා ගැනීම සඳහා ආශ්‍රිත ප්‍රජාවගේ දැනුම ආකල්ප හා කුසලතාවයන් වර්ධනය කිරීමය.

වන අලි ඇතුන් ගැවසෙන ප්‍රදේශවල ජනතාවද මනා සංයමයකින් හා දුරදර්ශී බවකින් යුතුව මෙම සිදුවීම්වලට මැදිහත්වීම වන අලි - මිනිස් ගැටුම හේතුවෙන් සිදුවන ජීවිත හා දේපොළ හානි අවම කරගැනීමට මහෝපකාරී වන බව ලියා තබනු කැමැත්තෙමු.

25

විදුලි වැට මිනිස් ජීවිත ආරක්ෂාවට යොදා ගන්නේ කෙසේද ?

ශ්‍රී ලංකාවේ දිනෙන් දින ඉහළ යන ජනගහනයට අවශ්‍ය වාසස්ථාන සහ කෘෂිකාර්මික බිම් සඳහා මෙතෙක් කල් වන අලින්ගේ වාසභූමි ලෙස පැවති බිම් ප්‍රදේශ අත්පත් කර ගැනීමත්, ශීඝ්‍ර සංවර්ධන ක්‍රියාකාරකමුත් හේතුවෙන් උද්ගතවී ඇති අලි - මිනිස් ගැටුම පිටුදැකීමට දැනට ඇති සාර්ථකම විසඳුම විදුලි වැට බව කීම වරදක් නොවේ. නමුත් අද වන විට අලි මිනිස් ගැටුම පාලනයටත්, මිනිස් ජීවිත හා දේපොල ආරක්ෂාකර ගැනීමටත් විදුලි වැට යොදා ගැනීමේදී බලධාරීන් විසින් සිදු කරන විද්‍යාත්මක නොවන ක්‍රියාවලීන් හේතුවෙන් විදුලිවැට මගින් අපේක්ෂිත ප්‍රතිඵල අත්කර ගත නොහැකි තත්ත්වයක් උද්ගතවී ඇති බව පැහැදිලිව පෙනෙන්නට තිබේ. එබැවින් විදුලි වැට මිනිස් ජීවිත හා දේපල ආරක්ෂා කර ගැනීම සඳහා යොදාගත හැකි ආකාරය පිළිබඳව විමර්ශනය කිරීම කාලීන අවශ්‍යතාවයක් බව කිවයුතු නැත.

දැනට දිවයින පුරා අලි - මිනිස් ගැටුම් වාර්තාවන ප්‍රදේශවල වනජීවී සංරක්ෂණ දෙපාර්තමේන්තුව මෙන්ම විවිධ රාජ්‍ය නොවන සංවිධාන සහ පර්යේෂණ ආයතනද පෞද්ගලික ආයතන හා ගම්වාසීන්ද වැවිලිකරුවන්ද ඉදිකර ඇති විදුලි වැටවල් ඕනෑතරම් දක්නට ලැබෙන බව නොරහසකි. එක් කිලෝමීටරයකට රූපියල් ලක්ෂ හයකට වඩා වැය කරමින් වනජීවී දෙපාර්තමේන්තුව විදුලි වැටවල් ඉදි කලද ඒවා බොහොමයක් ගැටලුව විසඳීමට අසමත්වී ඇත. එයට හේතුව නිසිලෙස විමසා බැලීමෙන් තොරව බලධාරීන් තව තවත් මහජන මුදල් මකර කටට යවමින් අවධිමත් ආකාරයෙන් විදුලි වැටවල් ඉදිකිරීම ධනය අපතේ හැරීමක් මෙන්ම අලි - මිනිස් ගැටුම ඉහළ යාමටද හේතුවක් වී ඇති බව පෙනී යන කරුණකි.



වයඹ පළාතේ මාන්නක්කුලියාගම ගම්මානය ආරක්ෂාකර ගැනීම සඳහා ගම්මානය වටා ඉදිකර ගෙන ඇති විදුලි වැටේ ග්‍රැෆික් චිත්‍රයක්

විදුලි වැටක් ඉදිකිරීම යනු අලි ඇතුන්ට මිනිසුන්ගේ ජීවිත හා භව බෝග වෙත අවහිරණ වීමට ඇති මානසික සාධකයක් වනා භෞතික බාධකයක් නොවන බව අප වටහාගත යුතුය. වනාන්තරවල වෙසෙන වනජීවීන්ට විදුලි සැර මගින් දූනෙන සංවේදනය මානසික බියක් ඇතිකිරීමට සමත් නමුත්, තම දෛනික මූලික අවශ්‍යතාවන් ඉටුකර ගත නොහැකි තරම් කුඩා බිම් කඩවලට වන අලින් කොටුකර විදුලි වැටවල් තැනීමෙන් උද්ගත වන තත්ත්වය වෙනමම විග්‍රහකළ යුත්තකි. අලි ඇතුන් මානසික බිය වැද්දීමකින් බැඳ තැබීමට විදුලි වැට යොදාගත හැකි



වයඹ පළාතේ ඒර්සාව ගම්මානය ආරක්ෂාකර ගැනීම සඳහා ගම්මානය වටා ඉදිකර ගෙන ඇති විදුලි වැටේ හැඟික් චිත්‍රයක්

වුවද එයට අභියෝගකර හෝ තම දෛනික මූලික අවශ්‍යතා ඉටුකර ගැනීමට වන අලිත්ට සිදුවන අවස්ථාවලදී විදුලි වැට යනු තවදුරටත් එම සතුන් බැඳ තබා ගැනීමට හැකි ශක්තිමත් බන්ධනයක් නොවේ.

වනජීවීන් කළමනාකරණය සඳහාත් අලි - මිනිස් ගැටුම පිටු දැකීම සඳහාත් විදුලිවැට යොදාගත හැකි ආකාරය අනුව එය ප්‍රධාන කොටස් දෙකකට බෙදා වෙන්කළ හැකිය. එහි පළමු වැන්න වන්නේ වනජීවීන් යම් ප්‍රදේශයකට ගාල්කර තබා ගැනීමට (Enclosure) විදුලි වැට යොදා ගැනීමය. දෙවැන්න වනජීවීන් යම්කිසි ප්‍රදේශයකට ඇතුළුවීම වැළැක්වීම සඳහා විදුලි වැට යොදා ගැනීමය (Exclosure). වනජීවීන් යම් ප්‍රදේශයකට ගාල්කර, කොටුකර තැබීම සඳහා විදුලි වැට යොදා ගැනීම ඉතා සංකීර්ණ ක්‍රියාවලියකි. ඒ සඳහා දීර්ඝ කාලීන සුපරීක්ෂණයකින් යුතුව ඔවුන්ගේ වාසභූමි හා අවශ්‍යතා පිළිබඳව විද්‍යාත්මකව සොයා බැලිය යුතුය. වනජීවියේ හෝ වෙනත් අයවලුන්ගේ මති මතාන්තර

නොව සැබෑ ක්ෂේත්‍ර දත්ත ලබාගත යුතුය. අලි ඇතුන්ගේ හැසිරීම් රටාව, සංක්‍රමණයන්, මූලික අවශ්‍යතා ඉටුකර ගැනීමට ඇති විභවයන් සහ ගහන ඝනත්වය ආදිය සලකා බලා මෙම කටයුත්ත සිදුකළ යුතුය. ශ්‍රී ලංකාවේද හම්බන්තොට ප්‍රදේශයේ සංවර්ධන ක්‍රියාකාරකම්වලට සමගාමීව වන අලි කළමනාකරණ ප්‍රදේශයක් (Managed Elephant Range) ස්ථාපිත කිරීමට පසුගිය කාලයේ කටයුතු සිදු කෙරුණේ මෙවැනි අරමුණක් ඇතිවය. එහිදී එම කලාපයේ දිවිගෙවූ වන අලි රංචුවල හැසිරීම වන්දිකා තාක්ෂණ කරපටි යොදා වසර ගණනාවක් අධ්‍යයනය කරන ලදී. එමගින් ඔවුන්ගේ හැසිරීම් රටාව සහ සංක්‍රමණයන් පිළිබඳව සිතියම් සකස්කර ඊට අදාළව භූමියේ සීමාවන් නිර්ණයකර විදුලි වැට්ටල් ඉදිකිරීම මගින් එම කලාපයේ අලි ඇතුන් රංචු එම ප්‍රදේශයට සීමාකිරීමට උත්සාහ දරන ලදී. නමුත් එසේ සීමා කිරීමෙන් පසු එහි අලි ඇතුන්ට බාධාකාරීවන අනර්ථ මිනිස් ක්‍රියාකාරකම් සිදු නොකිරීම මගින් අලි ඇතුන්ට අවශ්‍ය සාමකාමී පරිසරය ගොඩනැගීම බලධාරීන් විසින් සිදුකළ යුතුව තිබුණි. නමුත් එසේ නොකිරීමේ අවාසනාවන්ත ප්‍රතිඵලයක් ලෙස අද වන විට හම්බන්තොට වන අලි කළමනාකරණ ප්‍රදේශයේ අනාගතය අවදානමකට ලක්වී ඇති බව ඉහතදී අවධාරණය කළෙමි.

විදුලි වැටක් ඉදිකිරීමේදී ප්‍රධාන වශයෙන් සලකා බැලිය යුතු කරුණු තුනක් හඳුනාගත හැකිය.

01. පිහිටීම

විදුලි වැටක් පිහිටුවීමේදී ප්‍රධාන වශයෙන්ම එය ඉදිකරනු ලබන්නේ කවර ස්ථානයකද යන්න විමසිලිමත්ව සිතා බැලිය යුතුය. විදුලි වැටක් සෑම විටකම ඉදිකළ යුත්තේ වන අලිත්ගේ වාසභූමි සහ මිනිසුන්ගේ වාසභූමි අතර මායිමේය. එනම් ගම්මානයක් හෝ කුඹුරු මායිමේ විදුලි වැටක් ඉදිකිරීම වඩාත් යෝග්‍යය. (සතුන්ගේ වාසභූමි සීමාකරමින් විදුලි වැට තැනීම ඉතා සංකීර්ණ ක්‍රියාවලියක් බව ඉහත විස්තර කළෙමු) නමුත් වනජීවී සංරක්ෂණ දෙපාර්තමේන්තුව බොහෝ අවස්ථාවල තමන්ට අයත් වනජීවී රක්ෂිත මායිම්වල විදුලි වැට්ටල් ඉදිකිරීමෙන් ගැටලු රැසක් පැන නැගී ඇත. ඊට හේතුව අලි ඇතුන්ගේ වාසභූමි වනජීවී

රක්ෂිතවලට සීමා නොවීමය. මෙසේ විදුලි වැටවල් ඉදිකර වනජීවී රක්ෂිත සීමාකර ඒ අතර වන අලි පිටිසුම් හෙවත් අලි මංකඩවල් ඇතිකිරීමටද වනජීවී දෙපාර්තමේන්තුව කලක සිට උත්සාහ කළ බව පෙනෙන්නට තිබේ. නමුත් එය සාර්ථක නොවන බව දිගින් දිගටම ඉහළ යන වන අලි - මිනිස් ගැටුම් නිදර්ශක සපයන බව අපි සිතමු. මෙසේ වනජීවී රක්ෂිත සීමාකර විදුලි වැටවල් ඉදි කළද ඉන් පිටත තවදුරටත් වනරක්ෂිත සහ රජයේ කැලෑ දූකගත හැකි අතර ඒවායේද නේවාසික වන අලි ගහනයන් ජීවත්වන බව අප අමතක නොකළ යුතුය. මෙම වනරක්ෂිත හා රජයේ කැලෑ සහ මිනිසුන්ගේ වාසභූමි හෝ ගොවිබිම් අතර විදුලි වැටවල් නොමැති බැවින් ගැටලුවට විසඳුම් නොලැබේ.

එබැවින් සියලු ආකාර වනාන්තර කොටස් හා වන අලි වාසභූමි මගහැර ගම්මාන මායිමේ විදුලි වැටවල් ඉදිකිරීම වන අලි - මිනිස් ගැටුමට සාර්ථක විසඳුමක් බව කිව හැකිය. එමගින් එම ගම්මාන හා කුඹුරු ආදියට පැහැදිලි සෘජු ආරක්ෂාවක් ලබාගත හැකිය.

දීර්ඝ කාලයක් තිස්සේ මෙරට වන අලි මිනිස් ගැටුම පිළිබඳව අධ්‍යයනය කරමින් ඊට විසඳුම් සෙවීමට උත්සාහ දරන සංරක්ෂණ පර්යේෂණ ආයතනය මෙරට දැඩිව වන අලි මිනිස් ගැටුම බලපවත්නා වයඹ වනජීවී කලාපයේ මෙවැනි විදුලි වැටවල් කිහිපයක්ම ගම්මාන වටා ඉදිකර ඇත. ඒවා දැනට කිසිදු ගැටලුවකින් තොරව ක්‍රියාත්මක වන අතර මිනිස් ජීවිත හා දේපලවලට එමගින් අපේක්ෂිත ආරක්ෂාව ලැබේ. උදාහරණ ලෙස ඇතිනිමලේ, ගාලවැව, මානක්කුලියගම, මඩදොඹේ ගම්මාන 01 සහ මඩදොඹේ ගම්මාන 02 ආදි විදුලි වැටවල් හැඳින්විය හැකිය. එමගින් එම ගම්මානවල වැසියන්ට කිසිදු ගැටළුවකින් තොරව එම ගම්මාන වල ආරක්ෂිතව දිවිගෙවීමට හැකියාව ලැබී ඇත.

ගම්මාන මායිමේ ස්ථිර විදුලි වැටවල් තනන අතරතුර ගම්මාන වලින් බැහැර ඇති කුඹුරු වටා කාලීන විදුලි වැටවල් ඉදිකිරීම මගින් එම වගාබිම්ද වන අලින්ගෙන් ආරක්ෂා කර ගැනීමට හැකියාව ලැබේ. කුඹුරුවලට විදුලි වැට මගින් ආරක්ෂාව සලසාගැනීමට අවශ්‍ය වන්නේ සීමිත කාලයකට පමණි. එනම් ඒවායේ කෘෂි බෝග වගාකර ඇති විට පමණි. එම කාලසීමාවේදී

විදුලි වැටක් යොදාගෙන කුඹුරු ආරක්ෂාකර ගෙන අස්වනු නෙලාගැනීමෙන් පසු එම විදුලි වැට ඉවත්කර ගත හැකිය. එවිට වගා කන්නයෙන් බැහැර කාලයේදී අලි ඇතුන්ට ගැටුම් ඇතිකර නොගෙන එහා මෙහා යාමට මේ ප්‍රදේශ යොදාගත හැක. ඉපතැල්ල අනුභව කිරීමටද අලින්ට ඉඩ ලැබේ. වගා බිම් වටා කාලීන විදුලි වැට ඉදිකර අවශ්‍ය ආරක්ෂාව ලබාගෙන පසුව එය ඉවත් කිරීමේ ඇති තවත් වාසියක් වන්නේ වන අලින් විදුලි වැට බිඳ දැමීමට හුරු නොවීමයි. දිවයිනේ බොහෝ ප්‍රදේශවල ඉදිකර ඇති විදුලි වැටවල් කෙරෙහි ගොවීන්ගේ ඇති අවධානය අස්වනු නෙලාගැනීමෙන් පසු ගිලිහී යයි. එවිට ඒවා නිසි පරිදි නඩත්තු කර ගැනීමට නොහැකි වේ. එවිට වන අලින් ඒවා බිඳලීමට හුරුවීමෙන් විදුලි වැටද අහියෝගයට ලක්වේ.

02. ප්‍රමිතිය

ස්ථීර විදුලි වැටක් යම්කිසි ප්‍රදේශයකට වන අලි තර්ජන පවතින තාක්කල් පැවතෙන පරිදි ඉදිකළ යුතුය. නමුත් වනජීවී රක්ෂිත මායිමේ ඉදිකරන විදුලි වැටවල් ඉදිකර කෙටි කලකදීම අක්‍රියවී අලි ඇතුන් එය බිඳ දැමීම නිසා අපේක්ෂිත ප්‍රතිඵල ඉටු නොවීමෙන් ජාතික ධනය දැඩිව අපතේ යයි. ස්ථීර විදුලි වැටක් ඉදිකිරීමට සාමාන්‍යයෙන් කිලෝමීටරයකට රූපියල් ලක්ෂ හයක් පමණ වැයවෙයි. නමුත් එවැනි මුදලක් වියදම් කර දීර්ඝ කාලයක් සඳහා ආරක්ෂාව ලබාගැනීමේ අරමුණින් ඉදිකරන විදුලි වැටක් කෙටි කලකින්ම විනාශයට යෑම අපරාදයකි. එසේවීමට බලපානු ලබන එක් ප්‍රධාන සාධකයක් වන්නේ විදුලි වැටේ ප්‍රමිතියයි. එහිදී අමුද්‍රව්‍යවල ප්‍රමිතිය මෙන්ම එය ස්ථාපනය කිරීමේ ප්‍රමිතියද අනිවාර්යයෙන් සලකා බැලිය යුතුය.

තවද ඇතැමුන් තම තමන්ගේ වගාබිම් හා ගෙවතු වටා විවිධ ආකාරයේ අක්‍රමවත් විදුලි වැටවල් ඉදිකිරීමද සිදුවෙයි. ඒවා එක්කෝ පහසුවෙන්ම වන අලින්ට කඩා දැමිය හැකි ඒවා වන අතර නැතිනම් එමගින් වන අලින් විදුලි සැර වැදී මරණයට පත්වීමද සිදුවිය හැකිය. ඇතැමුන් එක් කම්බියක් තමන්ගේ යම්කිසි දේපොලක් වටා ඇඳ එමගින් ආරක්ෂාව ලබා ගන්නට උත්සාහ දරන අතර ඒවා වගා කන්නයෙන් පසුව ඉවත් කිරීමද සිදු නොකර තැබීමෙන් වන අලින් ඒවාට හුරුවෙයි. එසේම

ඇතැමුන් නිවසේ ප්‍රධාන ධාරාවෙන් විදුලිය ලබාගෙන තම ජීවිත හා දේපොළ ආරක්ෂා කර ගැනීමට උත්සාහ කළ අවස්ථාවල ඇතැම් විට ස්වකීය ජීවිතයෙන්ම වන්දි ගෙවූ අවස්ථාද ඕනෑ තරම් ඇත. එසේ නොමැති අවස්ථාවල අසල්වැසි පුද්ගලයින් මෙන්ම අලි ඇතුන් සහ වෙනත් වනජීවීන්ද මෙවැනි විදුලි සැර වැදී අකාලයේ මරණයට පත්වූ අවස්ථා ඕනෑ තරම් ඇත. එය සාපරාධී සාතනයක් වන අතර අධිකරණය මගින් දඩුවම් ලැබෙන බරපතල නීති විරෝධී ක්‍රියාවකි.

03 නඩත්තුව

විදුලි වැටක් සාර්ථකව දීර්ඝකාලයක් පවත්වාගෙන යමින් වන අලිත්ගේ තර්ජන වලින් ආරක්ෂාවීමට නම් නිසි ආකාර නඩත්තුව ඉතාම වැදගත්ය. විදුලි වැටක් ඉදිකිරීමට සැලසුම් කරන විටදීම එය නඩත්තු කිරීමේ වගකීම පැවරිය යුත්තේ කාහටද යන්නද තීරණය කිරීම වැදගත් වෙයි. බොහෝ අවස්ථාවල විදුලිවැට ඉදිකිරීම හා නඩත්තු කිරීම වනජීවී සංරක්ෂණ දෙපාර්තමේන්තුවේ වගකීමක් ලෙස ඇතැම්මු සිතති. නමුත් විදුලි වැට මිනිසුන්ගේ ආරක්ෂාව හා සුබ සාධනය සම්බන්ධ කටයුත්තක් විනා වන අලිත්ගේ ආරක්ෂාව හා සුබ සාධනය සම්බන්ධ කටයුත්තක් නොවේ. මිනිසුන්ගේ සුබ සාධනයට වගකියන ආයතන රැසක් තිබියදී වනජීවීන් ආරක්ෂණය හා සුබ සාධනයට සිටින ඉතා සීමිත නිලධාරීන් සංඛ්‍යාවක් සහිත වනජීවී සංරක්ෂණ දෙපාර්තමේන්තුවට එහි වගකීමද පැවරීම යුක්ති යුක්ත නොවේ. විදුලි වැටක් නඩත්තු කිරීම අපහසු කටයුත්තක් බවට පත්වන්නට එක් ප්‍රධාන හේතුවක් වූයේ ඒවා ගම්මානවලින් බොහෝ දුර බැහැර වනාන්තර තුළ පිහිටීමය. විදුලි වැටවල් වනජීවී රක්ෂිත සීමා කරමින් ඉදිවීම ඊට හේතුවයි. එවැනි විටක මහජනතාවට හෝ ගොවි සංවිධානවලට ඒවා නඩත්තු කිරීම දුෂ්කර බව සැබෑය. නමුත් තමන්ගේ ගම හෝ කුඹුර මායිමේ විදුලි වැට ඉදිකර ඇතිවිට එය ආරක්ෂාකර නඩත්තු කර ගැනීම ඒ ගම් වල ජනතාවට දුෂ්කර කාර්යයක් නොවේ. සැබෑලෙසම මේ තරම් මහා ඉහළින් කතා කරන නඩත්තුව කුමක්ද ? එනම් විදුලි වැටේ කම්බිවල ගැටෙන තරමට වල්පැලෑටි වර්ධනය වීම වැලැක්වීම පමණකි. එය සිදුකළ නොහැක්කක්ද?

ගම්මානයක් වටා ඉදිකරනු ලබන විදුලි වැටක ඉහත ආකාරයේ නඩත්තුවක් සිදුකිරීමට එක් ගෘහමූලිකයෙකුට වෙන් වන්නේ මීටර් 5 - 10 ක් වැනි ඉතා සුළු ප්‍රමාණයකි. ඕනෑම පුද්ගලයෙකු තම වත්ත පිරිසේ වල්පැළ වර්ධනය වීමට ඉඩ නොතබා ශුද්ධ පවිත්‍ර කිරීම සාමාන්‍ය සිරිතකි. තමන් මෙන්ම තම දරු පවුලද දේපොළ හව බෝගද ආරක්ෂා කර ගැනීම සඳහා ඔවුනට අමතර ස්වල්ප මහන්සියක් දැරීමට සිදු වුවද එය මහත් ගැටලුවක් නොවේ. කුඹුරක් වටා ඉදිකරන කාලීන විදුලි වැටක් නම් එම ප්‍රමාණය යායේ එක් ගොවියෙකුට මීටර් 10 - 20 ක් අතර ප්‍රමාණයකි. අක්කර ගණනක් බිම් කොටා වගා කරන ගොවිමහතෙකුට එම සමස්ත භූමියම ආරක්ෂා කර ගැනීමට ඇති සරළ විසඳුම ලෙස මීටර් 10 - 20 ක පමණ බිම් තීරුවක් වල්පැලෑටි ඉවත් කිරීම මහත් දුෂ්කර කාර්යයක්ද ?

ඉහත කරුණු හේතුවෙන් මෙතෙක් කළත් අසාර්ථක ක්‍රම වේදයක් වූ වනජීවී සංරක්ෂණ දෙපාර්තමේන්තුව විදුලි වැට රක්ෂිත මායිමේ ඉදිකිරීම වෙනස් කිරීමට ඓතිහාසික පියවරක් ගැනුනේ 2013 වර්ෂයේය. ඒ 2014 අයවැය කථාවෙන් (Budget Speech) අතිගරු ජනාධිපති තුමන් රුපියල් මිලියන දහසක් අලි මිනිස් ගැටුම මැඩ පැවැත්වීම සඳහා ප්‍රාදේශීය ලේකම්වරුන් 100 කට ලබාදීමෙනි. එනමුත් එම ප්‍රයත්නයටද අද අකල් හෙළමින් ඉන් වැඩි කොටසක් මුදල් වනජීවී දෙපාර්තමේන්තුවේ වැඩ සටහන් වලටම වක්‍රාකාරව ලබාදීම ගඟට ඉති කපන්නා වැනිය.

මේවන විට ශ්‍රී ලංකාවේ දිනෙන් දිනම උග්‍රවන අලි - මිනිස් ගැටුමට ඇති සාර්ථකම පිළිතුරක් වන විදුලි වැට කාර්යක්ෂමවත් සඵලදායකවත් යොදා ගැනීමට උත්සුක වීම අප හැමගේ යුතුකමය. අලි-මිනිස් ගැටුම හේතුවෙන් වසරකට මිය යන 250 කට ආසන්න වන අලි ජීවිතත්, හැත්තෑවක් පමණ මිනිස් ජීවිතත් ආරක්ෂාකර ගැනීමටද, රුපියල් කෝටි ගණනක දේපොළ හා වගාවන් විනාශවීමෙන් සිදුවන ආර්ථික හානිය අවමකර ගැනීමටද එමගින් ලැබෙන පිටු බලය ඉමහති. වන අලින්ගේ සහ මිනිසුන්ගේ යන දෙපාර්ශ්වයේම ආරක්ෂාව සලසාගනිමින් යහපත් හෙටක් ගොඩනගා ගැනීම සඳහා මේ කරුණු පිළිබඳව අවධානය යොමුකිරීම කාලෝචිත බව ලියා තබනු කැමැත්තෙමි.

අතිගරු ජනාධිපතිතුමනි,

විදේශීය සත්වෝද්‍යානවල දුක් විඳින අපේ රටේ අලි ඇතුන් එම විපත බේරාගැනීමට මැදිහත්වන ලෙස කරනු ලබන ආයාචනයයි

ශ්‍රී ලංකාවේ උපත ලැබ මව්බිමෙන් දුර ඇත රුමේනියාවේ (Targu - Mures) සත්වෝද්‍යානයේ දිවිගෙවන 38 හැවිරිදි ටානියා නැමති ඇතින්තක වන මම මේ ලිපිය ලියන්නට අදහස් කරන්නේ මගේ සනුහරයට හා මාතෘභූමියට ආදරය කරන පුරවැසියෙකු ලෙසය. මගේ සනුහරයට සිදුවන බලවත් අසාධාරණයක් හා මගේ රටේ කීර්ති නාමයට අන්තර්ජාතික වශයෙන් සිදුවන බරපතල අපකීර්තියක් පිළිබඳව ඔබතුමන්ගේ බලවත් අවධානය යොමුකිරීම සඳහාය.

එනම් අප රටෙන් විදේශීය සත්වෝද්‍යානවලට ලබාදෙන ලදුව මේ වන විට අන්ත අසරණ භාවයෙන් අපා දුක් විඳිමින් මැරී මැරී උපදින අපේ අලි පරම්පරාවේ ඇත්තන් සම්බන්ධව ඔබතුමන් දැනුවත් කිරීම සඳහාය. විවිධ අවස්ථාවලදී අපේ රටින් වෙතත් රටවල සත්වෝද්‍යානවලට ලබාදුන් මා ඇතුළුව අපේ අලි සෞභෝග්‍යරු සෞභෝග්‍යරියන් ගණනාවක් දැනට පිලිපීනය, රුමේනියාව, කැනඩාව, ඇමරිකාව වැනි රටවල ඉතා දුක්ඛිත තත්වයෙන් ජීවත්වන බව ඔබතුමන් ඇතැම් විට නොදන්නවා වන්නට පිළිවන. නමුත් ඉතා කුඩා සිර කුටිවල සදාකාලිකවම, ජීවිතාන්තය දක්වාම සිරකරුවන් බවට පත්කර, කුසට රසවත් ආහාරයක් නොමැතිව, අධික ශීතලෙන් හෝ අධික උණුසුමෙන්

පීඩාවට පත්වෙමින් යළි කිසි දිනක තම නැදෑ හිතමිතුරන්ගේ ආදරය සෙනෙහස ලබන්නට වරම් අහිමිව අප ගෙවන අන්ත අසරණ දිවිය පිළිබඳව ඔබතුමන්ගේ කාරුණික අවධානය මේ ලිපිය කියවීමෙන් පසුව හෝ යොමුවනහොත් එමගින් අසරණ අපගේ ජීවිතවලට පමාවී හෝ යම්කිසි සාධාරණයක් ඉටුකිරීමට ඔබතුමන්ට හැකිවන බව නොඅනුමානය.

මීට කලකට පෙර ක්වේට් රාජ්‍යයේ සත්වෝද්‍යානයක වර්ෂ 1989 දී පමණ ජීවත්වූ අලියකු වසර 30 ක් පමණ ඉතා කුඩා සිර මැදිරියක ඉතා කෲර හා අමානුෂික වධහිංසා පමුණුවමින් රඳවා තබනු ලැබ පාළුව කාන්සිය දරාගත නොහැකිව තම හිස සිර මැදිරියේ බිත්තියේ ගසාගෙන සියදිවි හානිකරගත් ආකාරය මුලින්ම දැනගන්නට ලැබුණු අවස්ථාවේ මා තුළ ඇතිකළ කම්පනය මා හට අපේ සනුහරය පිළිබඳව ආත්මානුකම්පාවක් ඇති කරවූ බව කිව මනාය. ඉන් පසු ශ්‍රී ලංකාවෙන් ආර්මේනියාවට ලබා දෙන ලද අපගේ ශෝකයෙකු තම සිර මැදිරිය බිඳගෙන පිටතට පැමිණි අවස්ථාවේ යුද්ධ ටැංකියක් යොදාගෙන ඔහුට වෙඩි තබා ඝාතනය කළ ආකාරයද අසන්නට ලැබීමෙන් මනසින් උසස් යැයි කියා ගන්නා ඇත්තන්ගේ මානුෂීය භාවයේ දිග පළල පිළිබඳව බරපතල ප්‍රශ්නයක් මා තුළ ඇති වූ බව කිව යුතුය.

සමහර විට මෙවැනි දේ අතිශයෝක්ති ලෙස ඔබතුමා සිතන්නට පුළුවන. නමුත් සැබෑවද එයම බව ඔබතුමන්ට අවධාරණය කරන්නට දැනට විදෙස් සත්වෝද්‍යානවල දිවි ගෙවන මෙවැනිම අපේ රටේ අලි ශෝකීන් කිහිප දෙනෙකු පිළිබඳව ඔබතුමන්ගේ කාරුණික අවධානය යොමුකරනු කැමැත්තෙමි.

ශ්‍රී ලංකාවෙන් පිලිපීනයේ මැනිලා සත්වෝද්‍යානයට ලබාදෙන ලද මාලි නැමති ඇතින්න පිළිබඳ දුක්ඛිත වෘතාන්තය එවැනි එකකි. වසර 35 ක් පුරාවට එකම කුඩා සිර මැදිරියක් තුළ මේ දක්වා තනිව සිරකර සිටින, ඉතා කුඩා කවිලුවකින් පමණක් ලෝකය දකින මෙම අසරණ සත්වයාගේ මනෝභාවයන් ඉතා කාරුණික මිනිසකු ලෙස ඔබතුමන්ටද සිතාගත හැකි වෙතැයි සිතමි. කැනඩාවේ එඩ්මන්ටන් වැලි සත්වෝද්‍යානයේ වෙසෙන

මෙරටින් ලබාදුන් ලුසි පිළිබඳ තත්වයද එසේමය. හස්තීන් පිළිබඳව ලෝකයේ සිටින ප්‍රකට ජීව විද්‍යාඥයෙකු වන Winnie Kiiru මහත්මිය 2007 දී ප්‍රකාශ කළේ කැනඩාවේ ඇති අලි ඇතුන් සඳහා නුසුදුසුම සත්වෝද්‍යානය මෙම එඩ්මන්ටන් වැලි සත්වෝද්‍යානය බවය. එහි ඇති ශිතාධික කාලගුණය යටතේ අප වැනි සර්ම කලාපීය රටක උපත ලද සත්වයෙකුට ජීවත්වීම කොතරම් දුෂ්කරද යන්න දෙවරක් සඳහන් කළයුතු නැත. රුමේනියාවේ Targu -Mures සත්වෝද්‍යානයේ දිවිගෙවන 38 හැවිරිදි ටානියා වන මගේ ජීවිත කතාවද එවැන්නකි.

අප තිදෙනාම ශ්‍රී ලංකාවෙන් විවිධ අවස්ථාවන් වලදී විදෙස් රටවලට ලබා දෙනු ලැබූ අලිත්ය. අලි ඇතුන් යනු ඉතා බුද්ධිමත් හා සංවේදී සත්ව කොටසක් බව විද්‍යාත්මකවද පිළිගන්නා කරුණකි. අප රටු වශයෙන් දිවිගෙවන සමාජශීලී ජීවින් විශේෂයකි. නමුත් මා ඉහත සඳහන් කළ අපි තිදෙනාම ජීවත් වන්නේ එම සත්වෝද්‍යාන වල හුදෙකලා සිරකරුවන් ලෙසය. දන්නා හඳුනන කිසිවකුත් නොමැති ඉතා කුඩා සිර මැදිරියක වසර 20ක් හෝ 30 ක් එක දිගට ජීවත් වීමට ඔබගේ මිනිස් සනුහරයේ අයට සිදුවුවහොත් එම හුදෙකලාව, පාඨව, කාන්සිය, දරාගනු නොහැකිව ඔවුන්ටද නිසැකවම උන්මන්තකයන් ලෙස මිය යාමට සිදුවන බව යළිත් කිවයුතු නැත. නමුත් ඔබ, ඔබ වැනිම කිරි බි වැඩෙන, මව්පියන්ගේ හා හිතමිතුරන්ගේ ආශ්‍රය අගය කරන තවත් සත්ව කොට්ඨාසයක සිතුම් පැතුම් ඒ ආකාර වෙතියි සිතන්නට උත්සාහ නොකිරීම පුද්ගලයට කරුණකි.

ලෝකයේ නොයෙක් රටවලින් පැමිණෙන නරඹන්නන් හමුවී ඇති මා ලාංකිකයෙකු වීම නිසා දැඩි අපහසුතාවයටත් ලැජ්ජාවටත් පත්වූ අවස්ථා මට මේ මොහොතේ සිතියට නැගේ. එම විදෙස් මිතුරන් විවිධ අවස්ථාවලදී ඔවුනොවුන්ගෙන් විමසන්නේ ශ්‍රී ලාංකිකයන්ට වන සතුන් පිළිබඳ කිසිදු ආදරයක් කරුණාවක් හෝ එවැනි හැඟීමක් නොමැතිද යන්නය. ඔවුන් ඒ සඳහා මා නිදසුන් ලෙස ගෙනහැර දක්වද්දී නිරුත්තර වීම හැර මා හට වෙනත් විකල්පයක් නැත. බෞද්ධ රටක් ලෙස ලෝකය පුරා ප්‍රසිද්ධියට පත්ව ඇති ශ්‍රී ලංකාවේ ජනාධිපතිතුමා මෙන්ම රට වැසියන්ද සැබෑ ලෙසම

සතුන්ට ආදරය කරන කරුණාවන්ත පිරිසක් විය යුතු බව සමස්ත ලෝකවාසීන්ම සිතන බව නොඅනුමානය. එවැනි පසුබිමක අපේ රටින් ලබා දෙන ලද අලි ඇතුන් ලෝකයේ වෙනත් රටවල අන්ත අසරණව අපා දුක් විඳිමින් ජීවත් වෙද්දී නිහඬව සිටීම අපේ රටේ කීර්තිනාමයටද කැළලක් බව අවධාරණය කළ යුතුය. අප වෙනුවෙන් මෙහිදී කෑ ගසමින් අසරණ අපව බේරා ගැනීමට අරගල කරන්නේ බටහිර රටවල සත්ව සුබසාධන සංවිධාන විමද ලැජ්ජා විය යුතු කරුණකි.

අපගේ රටේ වීර රණවිරුවන් විසින් කොටි ත්‍රස්තවාදීන් පරාජය කර අපගේ මාතෘභූමිය එක්සේසත් කළ දින පින්තවල අලි අනාථාගාරයේදී උපත ලද දිනූදා අලි පැටවා ඇතුළු අලි පැටවුන් දෙදෙනකු කොරියානු රාජ්‍යයට යැවීමට ඔබ රජයේ වගකිව යුතු අමාත්‍යවරයෙකු විසින් කටයුතු කරන ලද්දේද මෙවැනි පසුබිමක බව කතාගාටුවෙන් නමුත් කිව යුතුය. ඔබතුමන් ඉතා කුළුණු ගුණයෙන් සානුකම්පිතව බලා එම විනාශය නැවැත්වීමට කටයුතු කළ බව අසන්න ලැබීමෙන් මා තුළ ඇතිවූ සතුට නිම් හිම් නැත. නමුත් එයින්ද නොනැවතී ඉදිරියේදී තවත් අපගේ පැටවුන් ගණනාවක්ම තවත් විදෙස් රටවල් කිහිපයකට ලබාදීමට අදාළ බලධාරීන් කටයුතු කරමින් සිටින බව අසන්නට ලැබීමෙන් යළි යළිත් අප හට ඉතිරිවන්නේ අපේක්ෂා භංගත්වයක් පමණක් බවද කතාගාටුවෙන් නමුත් සඳහන් කළයුතුය.

අපගේ මාතෘභූමියේ අතිගරු ජනාධිපතිතුමන් වශයෙන් ඔබතුමන් මේ රටේ ජනතාවගේ මෙන්ම අසරණ සතා සිව්පාවුන්ගේ ද භාරකරුවා බව යළිත් සිහිපත් කළයුතු නැත. එබැවින් මෙම මහා අමාත්‍යමය බේදවාක්‍ය පිළිබඳව ඔබ තුමන්ගේ කාරුණික අවධානය ඉතා කඩිනමින් යොමුකර දැනට විදෙස් රටවල දුක් විඳින අසරණ අලින්ට පිහිටක් වීමටද නැවතත් එවැනි අමාත්‍යමය සත්ව හිංසනයන් සිදු නොවීමට වගබලාගැනීමට ද මැදිහත්වන ලෙස ඉතා ගෞරවයෙන් ඉල්ලා සිටිමි.

මීට-විශ්වාසී,

රුමේනියාවේ Targu -Mures සත්වෝද්‍යානයේ දිවිගෙවන ටානියා

දිනුදාගෙන් දිනාගත යුතු සැබෑ ජයග්‍රහණය කුමක්ද ?

නිස්වසරක ශාපලත් යුද්ධය නිමා කරමින් ශ්‍රී ලංකාවේ රණවිරුවෝ 2009 වසරේ දී ත්‍රස්තවාදය මුළුමනින්ම ලක් පොළොවෙන් අතුගා දැමූ දිනයේදී පින්නවල අලි අනාථාගාරයේදී උපත ලද “දිනුදා” අලි පැටවා කොරියාවේ පෞද්ගලික සත්වෝද්‍යානයකට ලබාදීමට විෂය භාර අමාත්‍යවරයා, ලේකම්වරයා හා දොපර්තමේන්තු ප්‍රධානියා ඇතුළු පිරිසක් සුක්ෂමව කටයුතු කළ අවස්ථාවේදී අතිගරු ජනාධිපතිතුමාගේ කඩිනම් මැදහත් වීමෙන් එම විනාශය වලක්වාගත හැකිවිය. ඒ පරිසරවේදීන් හා මාධ්‍යවේදීන්ගේ සක්‍රීය හා ක්ෂණික මග පෙන්වීමෙනි. එක රැස්වීමේදී එළිවන විට දැනට අභිමිකිරීමට වලි කෑ “දිනුදා” රැක ගැනීමට පෙළගැසුණු එකී පරිසරවේදීන්ට හා මාධ්‍යවේදීන්ට මෙන්ම අතිගරු ජනාධිපතිතුමන්ටද හිස නමා ආචාර කළ යුතුය. නමුත් මෙම සුප්‍රකට මාගියාවට එරෙහිව නැගී සිට “දිනුදා”ට නැවතත් ලක් මවගේ උණුසුම හිමිකර දුන්නාසේම දිනුදාගෙන් දිනාගත යුතුව ඇති තවත් සැබෑ ජයග්‍රහණයක් ඇති බව ඉතා ඕනෑකින් සඳහන් කළයුතුය.

දිනුදා සහ උදාර යන මේ ආකාරයෙන් කොරියාවේ පෞද්ගලික සත්වෝද්‍යානයකට ලබාදීමට කුමන්ත්‍රණය කෙරුණු අලි පැටවුන් දෙදෙනාගේ අවාසනාවන්ත ඉරණම පිළිබඳව අවසන් මොහොතේ හෝ පරිසරවේදීන්ට, මාධ්‍යවේදීන්ට හා ඒ ඔස්සේ අතිගරු ජනාධිපතිතුමන්ට සැලවීම හේතුවෙන් මෙම විපත වැලකී ගිය බව සැබෑය. නමුත් ඉදිරියේදීද තවත් අලි පැටවුන් ගනනාවකට පින්නවල අලි අනාථාගාරයෙන්

මෙන්ම තමන් උපන් ජන්මභූමියෙන් ද සමුදෙන ආගන්තුක රටක ආගන්තුක පරිසරයක නුහුරු නුපුරුදු හුදෙකලාවක තනිවෙන්නට සිදුවනු ඇත. එසේ හුදෙකලා කරුණු ලබන අලි පැටවුන්ට කිසියම් සංකේතාත්මක වටිනාකමක් නොමැති හෙයින් එම අලි පැටවුන්ගේ ජීවිතය නොවටිනා ලෙස කිසිවෙකුටත් එම ශෝබාන්තය සාධාරණීකරණය කළ නොහැක. පින්තවල අලි අනාථාගාරයෙන් උඩවලව ඇත් අතුරු සෙවණෙන් හෝ තනිකරම වනාන්තරයක අලි ගහණයෙන් මංකොල්ල කාගෙන පැමිණෙන අලි පැටවුන් දේශීය හෝ විදේශීය ආගන්තුක පාර්ශවයන්ගේ ග්‍රහණයට ලක්වීමේ හිංසාකාරී ක්‍රමයට වැට බැඳීමට “දිනුදා”ගේ සිදුවීම යොදාගත හොත් එමගින් අප සැමටම සැබෑ ජයග්‍රහණයක් අත් කර ගත හැකිය. එසේ නොමැතිව “දිනුදා” හැර තවත් අති මහත් සංඛ්‍යාවක් අලි පැටවුන් රට පැටවීමට යම්කිසි පාර්ශවයක් උත්සාහ දරත් නම් එමගින් ජාතියක් ලෙස අපට හෝ අසරණ අහිංසක වන අලි ප්‍රජාවට එමගින් සැලසෙන කිසිදු සෙතක් නැත.

මෙම අලි ජාවාරම මේ මොහොතේ නවතා දැමීමට හැකි වුවද ඉදිරියේදී චීනයට අලි පැටවුන් හතර දෙනෙකුද දකුණු කොරියාවට තවත් අලි පැටවුන් දෙදෙනෙකුද ලබාදීමට බලධාරීන් පිඹුරුපත් සකසා හමාරය. එහෙයින් දිනුදාට පමණක් මවිබීම හිමිකරදී මෙම ගැටලුව විසඳාගත නොහැකි බව අවධාරණය කළ යුතුය.

මෙම “දිනුදා” හා “උදාර” යන අලි පැටවුන් දෙදෙනා ලබාදීමට පොරොන්දුවී තිබූ Ever land Zoological Gardens නැමති පෞද්ගලික සත්වෝද්‍යානයට අයත් කොරියානුවන් ඉකුත් මෙම සිදුවීමෙන් පසු සත්වෝද්‍යානයේ යකා නටමින් තමන්ට ලබාදීමට පොරොන්දු වූ අලි පැටවුන් ඉල්ලා ඇති බවද දැකගන්නට ලැබුණි. රටේ ප්‍රධානීන්ටත් හොර රහසේ මේ ආකාරයෙන් අලි පැටවුන් රට පැටවීමට ථේබිය විෂය භාර අමාත්‍යවරයාට, අමාත්‍යාංශ ලේකම්වරයාට දෙපාර්තමේන්තු ප්‍රධානීන්ට තිබූ සැබෑ වුවමනාව කුමක්ද යන්නද විමර්ශනය කළයුතුය. මක් නිසාද යත් සාධාරණ විනිවිද පෙනෙන ආකාරයෙන් මෙම අලි පැටවුන් ලබාදීම සත්ව හුවමාරුවක් ආකාරයෙන් සිදු වුණි නම්

අදාළ කොරියානු ජාතිකයින් අපේ රටටම පැමිණ නගරං දමද්දී ගලේ පැහැරූ බළලුන් මෙන් නිරුක්තරව සිටීම රේඛීය විෂය භාර බලධාරීන්ට සිදු නොවන බැවිනි. යම් හෙයකින් මෙම පුද්ගලයින් අදාළ පෞද්ගලික සත්වෝද්‍යානයේ දොළ පිදේනි හා විදේශ සංචාරවල පහසු විදීම මෙවැනි හැසිරීමකට හේතු වූනාද යන්න විමසා බැලීම වැදගත්ය.

තවද මේ ආකාරයෙන් අලි පැටවුන් රට පැටවීමට පෙර අතීතයේ එවැනි සිදුවීම්වල ශෝබාන්තයන්ද සිහිපත් කරගැනීම වැදගත්ය. පසුගිය සමයේදී අධික ශීත කාලගුණයක් සහිත රටක් වූ ආර්මේනියාවට “අශෝකමාලා” නැමති ඇතින්න ලබාදීමට බලධාරීන් කටයුතු කළ අවස්ථාවේ පරිසරසංරක්ෂණවේදීන්ට එය වලක්වා ගැනීම සඳහා අධිකරණය ඉදිරියට යාමට පවා සිදුවිය. ඊට බලපෑ හේතුවක් වූයේ “අශෝකමාලා” ලබාදීමට පෙර එරට සිටි ලංකාවෙන්ම ලබාදුන් හස්තියා උගේ කුඩුව බිඳගෙන පිටතට පැමිණි අවස්ථාවේදී යුධ ටැංකියක් යොදා වෙඩි තබා එම සද්ධන්තයා ඝාතනය කිරීමට එරට බලධාරීන් කටයුතු කිරීමය.

එබැවින් මෙවැනි බේදවාචක යළි සිදු නොවීමට නම් අප විසින් විදෙස් රටවලට අලි පැටවුන් ලබාදීමේදී සත්ව සුබසාධනය, මානුෂීයභාවය ප්‍රකට වන ආකාරයේ ප්‍රතිපත්තිමය රාමුවක් සකසා ගත යුතුය. මව්වරුන්ගේ සෙනෙහසට ඇළුම්කරන, මව් කිරි බොන මිනිසුන් ලෙස අප එවැනිම සත්ව කාණ්ඩයන් වන අලි ඇතුන් දෙසද ඒ ආකාරයෙන්ම සානුකම්පිතව බැලිය යුතුය. අඩුතරමින් වයස අවුරුදු තුනක් දක්වා වත් අලි පැටවුන්ට මවගේ ආදරය හා රැකවරණය යටතේ සිටීමට අවසර ලබාදිය යුතුය. එවැනි පැටවුන් රට යැවීමට ඉඩ ලබා නොදිය යුතුය. එසේම අවුරුදු පහක් දක්වා වන අලි පැටවුන්ව හෝ මව් රටෙන් ඇත් කිරීම වැලැක්විය යුතුය. තවද මේ ආකාරයෙන් අලි පැටවුන් යවනු ලබන රටවල කාලගුණික හා දේශගුණික තත්ත්ව පිළිබඳවද අවධානය යොමු කළ යුතුය. අධික ශීතල හෝ අධික උෘෂ්ණත්වයක් සහිත රටවලට අලි ඇතුන් ලබාදීමේ දී විශේෂයෙන් සලකා බැලිය යුතුය. තවද එම රටවල සත්ව සුභසාධන තත්ත්වයන් පිළිබඳවද අප උනන්දු විය යුතුය. අප රටේ සතුන් භාර ගනු ලබන සත්වෝද්‍යාන

සත්ව සුබසාධනය සම්බන්ධයෙන් දක්වන උනන්දුව කෙබඳුද, එම සත්වෝද්‍යානවල අතීතයේ සතුන් රඳවාගෙන සිටීමේදී යම් කිසි අමානුෂික කාරණා සිදුවී ඇතිද යන කරුණුද අවධානයට යොමුකළ යුතුය (නමුත් ජාතික සත්වෝද්‍යානයේ සිටින සතුන් බල්ලන්ට කෑමට ඉඩ හැර එම බල්ලන් වෙඩි තබා මරා දමන සත්වෝද්‍යාන පරිපාලන ව්‍යුහයක් සහිත රටක අපට වෙනත් රටක සත්ව සුබසාධන සම්බන්ධව සොයා බැලීමට ඇති අයිතිය කුමක්ද යන්න ද ගැටලුවකි.)

මේ ආකාරයෙන් වඩාත් සංවේදී ප්‍රතිපත්තියක පිහිටා සත්ව හුවමාරු සිදුකිරීමට බලධාරීන් පොළඹවා ගැනීමට “දිනුදා”ගේ සිදුවීම යොදාගැනීම දිනුදාගෙන් දිනාගත හැකි සැබෑ ජයග්‍රහණය බව අප අවධාරණය කරමු. රටේ සෑම තැනකම ඉවක් බවක් නොමැතිව සංචාරක ආකර්ශනයට බව පවසමින් සත්වෝද්‍යාන නිර්මාණය කරන රටක සිට සත්ව සුභ සාධනය සම්බන්ධයෙන් අපට මැදිහත් විය හැකි අන් මගක් නැත. මන්ද යත් අපේ රටේ සත්වෝද්‍යානවලට සතුන් ලබාගැනීමට නම් වෙනත් රටවලට සතුන් ලබාදීමට ද අපට සිදුවන බැවිනි.

28

අලි හොරු හා වනජීවියේ හොර අලි විගණකාධිපති වාර්තා යට ගසයි ?

වනාන්තර වල සිටින කුඩා අලි පැටවුන් පැහැරගෙන විත් මුදලට විකිණීමේ වනජීවී ජාවාරම පිළිබඳව මෙහි ඉහත පරිච්ඡේදයකදී ද විස්තර කෙරුණි. දැනට නීතියේ රැහැනට හසුකරගෙන ඇති නීතිවිරෝධී අලි පැටවුන් සම්බන්ධ අධිකරණ ක්‍රියාමාර්ග හා ඉදිරි විමර්ශන වල ඇත්තේද දරාගත නොහැකි අක්‍රීය හා අලස භාවයකි. එසේම වනජීවී සංරක්ෂණ දෙපාර්තමේන්තුව මගින් 2009 වසරෙන් පසුව ලියාපදිංචි කළ අලි පැටවුන් ගෙන් දාහතර දෙනෙකු නීති විරෝධී ලෙස කැලයෙන් අල්ලාගත් සතූන් බවත් එම සතූන් නීති විරෝධී ලෙස වනජීවී සංරක්ෂණ දෙපාර්තමේන්තුව මගින් ලියාපදිංචි කර ඇති බවත් විගණකාධිපති දෙපාර්තමේන්තුවෙන් සිදු කරන ලද විගණන විමර්ශන අනුව ද තහවරු වී තිබේ. නමුත් එසේ තිබියදී අලි හොරු හා වනජීවියේ හොර අලි එක්ව විගණකාධිපති වාර්තා ද යට ගසමින් යෙහෙන් වැජඹීම ඉතා පිළිකුල්සහගත ය.

මේ සම්බන්ධයෙන් පළමු වාර්තාව 2014 ජූලි මස 22 වන දින අලි පැටවුන් 4 ක් සඳහා නිකුත් කළ අතර එහි ප්‍රතිපලයක් ලෙස එම විමර්ශනය සිදුකල නියෝජ්‍ය විගණකාධිපති ඒ. එච්. එම්. එල්. අඹන්වල මහතාව එම කාර්යයෙන් ඉවත් කළ ආකාරය අපට මතකය. එම වාර්තාව 2014 ජූලි 22 වන දින විමසීම් අංක ටීඑම්/එල්/වජ්/2013/විව්02 දරන ලිපිය මගින් වනජීවී සම්පත් සංරක්ෂණ අමාත්‍යාංශයේ ලේකම් වෙත ඉදිරිපත් කරමින් සඳහන් කර තිබුණේ දින 14ක් ඇතුළත මෙම වාර්තාවෙන් අනාවරණය කර ඇති නීරීක්ෂණයන්ට අදාළ කරුණු වලට අනුව ගනුලබන ක්‍රියාමාර්ග පිළිබඳව දැනුම්දීම සිදු කරන ලෙස ය. නමුත් ඒ ගනු

ලැබූ ක්‍රියාමාර්ග කවරේද යන්න යළි යළිත් සඳහන් කළයුතු නැති බව පැහැදිලිය.

අදාළ කරුණු දැක්වීම 2014 අගෝස්තු මස 05 වන දින හෝ ඊට ප්‍රථම සිදු කළ යුතු වුව ද ඊට දිනකට ප්‍රථම 2014 අගෝස්තු මස 04 වන දින එම වාර්තාව සකස් කළ නිලධාරියා ව අදාළ කාර්යයෙන් ඉවත් කරන ලදී. මේ අනුව අලි පැටවුන් ජාවාරම රාජ්‍ය අනුග්‍රහයට යටත් නීති විරෝධී ජාවාරමක් ලෙස වර්තමානය වන විට ක්‍රියාත්මක වෙමින් පවතින බව තහවුරු වේ.

එම විගණන විමසුම් වාර්තාවට අනුව මහෙස්ත්‍රාත්වරයකු වන තිළිණ ගමගේ, ජනාධිපති උපදේශකවරයකු වන හම්බන්තොට බර්ඩ් පාර්ක් හි හිමිකරු අජිත් ගාල්ලගේ, වනජීවී සංරක්ෂණ දෙපාර්තමේන්තුවේ හිටපු සත්ත්ව අඩවි ආරක්ෂකවරයකු හා වැටලීම් අංශ ප්‍රධානියකු ලෙස කටයුතු කළ වැඩ තහනමට ලක් වූ උපාලි පත්මසිරි ප්‍රමුඛ කණ්ඩායමක් කුට හා ව්‍යාජ ලේඛන සකස් කර වනාන්තරයෙන් නීති විරෝධී ලෙස අල්ලා ගත් අලි පැටවුන් සඳහා ව්‍යාජ බලපත්‍ර සකස් කර ඇති බව තහවුරු වී තිබේ. වන සත්ත්ව හා වෘක්ෂලතා ආරක්ෂක ආඥා පනතට හා පොදු දේපළ පනතට අනුව එම ක්‍රියා සියල්ල නීති විරෝධී බවට මෙම විගණන විමසුම් වාර්තාවෙන් තහවුරු කර ඇත.

ඉන් පසු දෙවන වරටත් අලි හොරුන්ගේ නිරුවත හෙළි දරව් කරන තවත් විගණන වාර්තාවක් 2014 ඔක්තෝබර් 17 වන දින පැටවුන් 10 ක් සඳහා විගණකාධිපති දෙපාර්තමේන්තුවෙන් නිකුත් කර තිබේ. මෙම වාර්තා දෙකට අනුව වනජීවී සම්පත් සංරක්ෂණ අමාත්‍යාංශයේ ලේකම්, උද්‍යාන විකුමසිංහ වනජීවී අධ්‍යක්ෂ ජනරාල් ධූරයේ වැඩ බැලූ සමයේ වැඩිම නීති විරෝධී බලපත්‍ර ප්‍රමාණයක් ලෙස බලපත්‍ර 7 ක් නිකුත් කර තිබේ. අනෙක් බලපත්‍ර 7 නිකුත් කර ඇත්තේ හිටපු වනජීවී අධ්‍යක්ෂ ජනරාල් වරයෙකු වන චන්ද්‍රවංශ පතිරාජ හා වර්තමාන වනජීවී අධ්‍යක්ෂ ජනරාල් ධූරය හොබවන එච්.ඩී. රත්නායක ය. මෙම බලපත්‍ර සියල්ලම ලබාදීම සඳහා ව්‍යාජ ලේඛන සැකසීම හා ව්‍යාජ ක්ෂේත්‍ර පරීක්ෂණ වාර්තා ලබා දීම සිදුකර ඇත්තේ දැනට වැඩ තහනමකට ලක්ව සිටින එවකට නීති ක්‍රියාත්මක කිරීමේ අංශයේ

සහකාර අධ්‍යක්ෂ වරයා ලෙස කටයුතු කළ උපාලි පද්මසිරි විසිනි. මේ සියළු නිලධාරීන් විසින් මුදලට ඇති කැදරකම වෙනුවෙන් වන සත්ව හා වෘක්ෂලතා ආරක්ෂක ආඥා පනත හා පොදු දේපල පනත ඉතා නිවට හා නිර්ලජ්ජිත ආකාරයෙන් උල්ලංඝනය කරමින් නීති විරෝධී බලපත්‍ර ලබා දීම සිදු කර තිබේ. මේ සියලු ක්‍රියාවලීන් හරහා මොවුන් විසින් ඉතා පාදඩ ආකාරයෙන් උල්ලංඝනය කර ඇත්තේ මෙම අලි පැටවුන්ගේ නිදහසේ ජීවත්වීමට ඇති අයිතියයි.

මෙම විගණන විමසුම් වාර්තා දෙකට අනුව වනාන්තරයෙන් අල්ලා ගෙන නීති විරෝධී ලෙස අලි පැටවුන් ලග තබාගෙන සිටින්නේ මහේස්ත්‍රාත්වරයකු වන තිලිණ ගමගේ, ජනාධිපති උපදේශකයකු වන අජිත් ගාල්ලගේ, ඕපාත - හසන්ති වම්පිකා සමරසේකර, පොකුණුවිට - කිත්සිරි කහට්ටිය, මීගොඩ - භාරත දේශප්‍රිය අමරතුංග, අම්තිරිගල - ඩබ්.එම්.ඩී.පී. සදමාලි විජේමාන්න, බියගම - ඩබ්.පී.එච්. දිප්ති කුමාර, කොට්ටාව - කමල් කිත්සිරි ඉරුගල්බණ්ඩාර, බණ්ඩාරගම - එස්.සී. හපුආරච්චි, මහරගම - සමරප්පුලිගේ නිශාන් දම්මික හා මහරගම - සමරප්පුලිගේ නිරාජ් රොෂාන් යන අය ය. නමුත් ඔවුන්ට එරෙහිව මෙතෙක් නීතිය ක්‍රියාත්මක කර නොමැත.

2009 අංක 22 දරන පනතින් අවසන් වරට සංශෝධිත 1937 අංක 2 දරන වන සත්ව හා වෘක්ෂලතා ආරක්ෂක ආඥා පනතට අනුව වනාන්තරයෙන් අල්ලා ගනු ලැබූ අලි පැටවකු 1982 අංක 12 දරන පොදු දේපල විෂයයෙහි ලා සිදු කරනු ලබන වැරදි පිළිබඳ පනත යටතේ (පොදු දේපල පනත) පොදු දේපලක් ලෙස සලකණු ලැබේ. ඒ අනුව එවැනි අලි පැටවකු ලග තබාගෙන සිටින අයෙකු 1997 අංක 30 දරන ඇප පනතේ හා 1979 අංක 15 දරන අපරාධ නඩු විධාන සංග්‍රහ පනතේ විධි විධාන වලට යටත්ව ඇප ලබාදිය නොහැකි වරදක් සිදුකළ පුද්ගලයෙකු වේ. මෙවන් නීතිමය තත්වයන් අති බහුතරයක් පැවතිය ද නීති විරෝධී අලි පැටවුන් ලිපදිංචිය, ලග තබා ගැනීම හා විකිණීම සම්බන්ධයෙන් මෙතෙක් එම නීති රීති ක්‍රියාත්මක කර නොමැත.

ප්‍රජාතන්ත්‍රවාදය පිළිබඳව නිතර නන් දොඩවන රටක මෙවන් දැ සිදුවිය හැකිද යන්න ප්‍රශ්නාර්ථයක් නොවන්නේ මෙරට ඉහළම පෙළේ ප්‍රජාතන්ත්‍රවාදීන්ගෙන්ද අලි හොරකමේ දුගඳ හැමීම හේතුවෙනි. මෑතකදී බල්ලන් මරා හෝ සල්ලි හම්බකළ ප්‍රභූවරුන් බොහෝමයක් අලි පැටවුන් ජාවාරමේ නිරතව සිටීම හා ඔවුන්ගේ රැකවරණය ලබමින් අනෙක් පිරිස් කටයුතු කිරීම හේතුවෙන් මේ තත්ත්වය ඇති වී තිබෙන බව පෙනී යයි. මහේස්ත්‍රාත්වරුන්, ජනාධිපති උපදේශකවරුන් ඇතුළු ප්‍රභූවරුන් මෙම අලි පැටවුන් ජාවාරමේ යෙදී සිටීම හේතුවෙන් ආණ්ඩුක්‍රම ව්‍යවස්ථාව අනුව නීතිය ක්‍රියාත්මක කිරීම සැමට සමානව සර්ව සාධාරණව විය යුතුය යන තත්ත්වය අද වන විට අලි පැටවුන් ජාවාරම සම්බන්ධයෙන් ක්‍රියාත්මක නොවේ. මින් පෙනී යන්නේ නීතිය වල්වැදී ඇති බව පමණක් නොව රටේ නීතිය ඇතුළු සියල්ල අරාජික වී ඇති බවකි.

ජනාධිපති උපදේශක අජිත් ගාල්ලගේ විගණකාධිපති දෙපාර්තමේන්තුවට තොරතුරු ලබා දෙමින් සඳහන් කර ඇත්තේ තමා සන්නකයේ සිටින අලි පැටවුන් මහින්ද රාජපක්ෂ ජනාධිපතිවරයාට අයත් බව ය. එම සතුන් නීති විරෝධී ලෙස වනාන්තරයෙන් අල්ලාගෙන නීති විරෝධී ලෙස ලියාපදිංචි කර ඇති බවට විගණන විමසුම් වාර්තාවට අනුව තහවුරු වී තිබීමෙන් පෙනී යන්නේ ජනාධිපතිවරයාද නීති විරෝධී ලෙස අලි පැටවුන් සන්නකයේ තබාගෙන සිටින බව ය. මේ හේතුවෙන් නීති විරෝධී අලි පැටවුන් ජාවාරමට එරෙහිව නීතිය ක්‍රියාත්මක නොකරන තත්ත්වයක් රට තුළ නිර්මාණය වී තිබේ. එමගින් සිදුවී ඇත්තේ ඉබ්බා දියේ දැමූ විට ඇත්තැවේ කියූ පරිද්දෙන් පහළ නිලධාරීන් විසින් ද කිසිදු සැකයකින් හා බියකින් තොරව විධායකයෙන් ලැබෙන රැකවරණය යටතේ මුදල් ලබා ගනිමින් නීති විරෝධී බලපත්‍ර නිකුත් කිරීම දිගින් දිගටම සිදුකරනු ලැබීමය. ජනතාව ඉදිරියේ කුමන නාභගම රඟ දැක්වුවද තමන් මේ රටේ සිටින සියළු මිනිසුන්ගේ හා සතා සිව්පාවන්ගේ හිමිකරුවා බව සිතා සිටින විධායකයෙකු යටතේ යටත් වැසියන්ට මීට එහා ගිය සාධාරණයක් අපේක්ෂා කළ නොහැකි බව පැහැදිලිය. එසේම සමාජය ඉදිරියේ

ආඩම්බරකාර තාත්තා සැබෑ ලෙසම දැරූ දුක දැනෙන නිර්වාෂ් මානව හිතවාදියෙකු ද යන්නද මෙමගින් පැහැදිලි වේ. මේ සෑම අලි පැටවෙකුම පැහැරගෙන එනු ලබන්නේ මව් සතුන් ඝාතනය කර හෝ එවැනි වෙනත් අති කෲර හා අමානුෂික ක්‍රම මගිනි. එසේම පැහැරගෙන ආ පසුවද මේ කිසිවක් නොතේරෙන අලි පැටවුන්ට එල්ල කෙරෙන වධ බන්ධනය හඳවනක් ඇති කිසිවෙකුත් අනුමත නොකරන ඒවාය. එසේ නම් ආඩම්බරකාර තාත්තාට ඒ දැරූ දුක නොවැටහෙන්නේද යන්න විමසිය යුතුය.

මේ සියලු අලි පැටවුන් ලියාපදිංචි කිරීම සඳහා ව්‍යාප් ලේඛන සකස් කිරීම අදාළ අලි පැටවුන් හිමිකරුවන් හා වනජීවී සංරක්ෂණ දෙපාර්තමේන්තුවේ නිලධාරීන් විසින් සිදු කර තිබේ. ව්‍යාප් ලේඛන සැකසීමට එරෙහිව දණ්ඩ නීති සංග්‍රහයට අනුව නීතිය ක්‍රියාත්මක කිරීමේ හැකියාව පවතී. විගණකාධිපති දෙපාර්තමේන්තුවෙන් මේ පිළිබඳ වාර්තා ඉදිරිපත් කර මේ වන විට මාස කීපයක් ගත වී ඇතත් ඒ පිළිබඳව කිසිදු ක්‍රියාමාර්ගයක් ගැනීමට අදාළ සියලු රාජ්‍ය ආයතන මෙතෙක් අපොහොසත් වී තිබේ. ලංකාවේ වැඩිම අණ පනත් ප්‍රමාණයක් උල්ලංඝනය කරමින් සිදු කළ ජාවාරම ලෙස අලි පැටවුන් ජාවාරම හඳුනාගෙන තිබුණ ද රටේ පළමු පුරවැසියාගේ සිට මේ සඳහා වගකිව යුතු බැවින් ඒ සඳහා නීතිය ක්‍රියාත්මක නොවන තත්වයක් පවතී. ඉන් පෙනී යන්නේ රටේ ප්‍රජාතන්ත්‍රවාදය සම්පූර්ණයෙන් ම අවසන්වී ඇති බව ය. යහ පාලනය වෙනුවට වනජීවී සංරක්ෂණ දෙපාර්තමේන්තුවේ නිලධාරීන් අලි ජාවාරම්වල නිරතවන බව ද ඉතාම පැහැදිලි ය.

අද වන විට මහා පරිමාණයෙන් සිදු කෙරෙන අවිධිමත් සංවර්ධන ක්‍රියාකාරකම් හේතුවෙන් වාසස්ථාන අහිමිවීම හා වාසස්ථාන බණ්ඩනය වීම නිසා උද්ගත වී තිබෙන අලි මිලිස් ගැටුම හේතුවෙන් වසරකට මියයන අලි ඇතුන් ප්‍රමාණය 250 පමණ දක්වා වර්ධනය වී තිබේ. ඒ අතරතුර 2007 වසරේ සිට මේ දක්වා කාලය තුළ දී අලි පැටවුන් 150 කට වැඩි ප්‍රමාණයක් වනාන්තරයෙන් අල්ලා හීලෑ කිරීම සිදුකර තිබේ. එම ක්‍රියාවලියේදී තවත් පැටවුන් 15 කට වැඩි ප්‍රමාණයක් මරණයටද පත්ව තිබේ. මෙම අවාසනාවන්ත තත්වය ඉදිරියටත් පැවතුන හොත් නිසැකවම

දිවයිනේ බොහෝ ප්‍රදේශ වලින් අලි ඇතුන් සහමුලින්ම වඳවී යන දිනය වැඩි ඇතක නොවේ. අලි ඇතුන් යම් කිසි පරිසර පද්ධතියක් තුළ ජීවත්වීමෙන් එහි වෙසෙන සෙසු අති මහත් ජීවී ප්‍රජාවටම ආරක්ෂාව සැලසේ. නමුත් මෙසේ අලි ඇතුන් ගහනය පහළ යාමෙන් ඉදිරියේදී සෙසු වන ජීවීන්ටද ජීවත්වීමේ අයිතිය අහිමි වේ. නමුත් මේ ගැඹුරු යථාර්තයට පයින් ගසමින් මේ වනවිට පාලකයින්ද, උන්ගේ ගෝල බාලයින්ද අපගේ මාතෘභූමියට හිමි අගනා සම්පත් වනසා දමමින් තම මඩිය පුරවා ගනිමින් ඉතා කාලකන්නි සතුටක් ලබමින් සිටින්නේ ජාතියේ අවාසනාවටය. වනාන්තර වල සිටින අභිංසක අසරණ අලි අම්මලා මේ මොහොතේ අත් විඳිමින් සිටින තම දරුවන් අහිමි වීමේ දුක වේදනාව හා මහත් චිත්ත පීඩාව වටහා ගැනීමටත්, ඊට එරෙහිව ක්‍රියාත්මක වීමටත් මේ මොහොතේ අප අපොහොසත් වුව හොත් නුදුරු අනාගතයේදීම එම නරුමයන් විසින්ම මිනිස් අම්මලා ද ඝාතනය කර හෝ වෙනත් එවැනි කෲර හා අමානුෂික ක්‍රම මගින් මිනිස් දූදරුවන් ද පැහැරගෙන ගොස් විකුණා හෝ මුදල් උපයන දිනය වැඩි ඇතක නොවනු ඇත.

වන සද්ධන්තයන් ගෙල මාල පැළඳවෙමු

ශ්‍රී ලංකාවේ නැගෙනහිර පළාතට අයත් සැලකිය යුතු භූමි ප්‍රමාණයක් තවමත් වනාන්තරවලින් වැසී ඇත්තේ මාහැඟි ජෛව උරුමයන් රැසක්ද තමන් සන්තකයේ රඳවා තබා ගනිමිනි. ගල්ඔය නිම්න, ලාහුගල කිතුලාන, යාල නැගෙනහිර ආදී ජාතික වනෝද්‍යාන ප්‍රමුඛ වනජීවී හා වනරක්ෂිත මෙන්ම සෛසු රජයේ කැලෑ ප්‍රදේශ තුළද මෙම ජෛව උරුමයන් විසිරී පැතිරී පවතී.

නමුත් එම අගනා වටිනා වනාන්තර වෘක්ෂලතා සහ වනජීවීන් නිසි ආකාර සංරක්ෂණයකට හා කළමනාකරණයකට බඳුන්කිරීමට අවශ්‍යකරන වටපිටාව පසුගිය කාලයේ එම ප්‍රදේශවල නොවූයේ මුළු දිවයිනම අඳුරු යුගකයට ඇද දමා තිබූ ක්‍රස්තවාදය විසින් ඉතා තද බල ලෙස එම ප්‍රදේශ තම ග්‍රහණයට නතු කරගෙන තිබූ හෙයිනි. නමුත් ශ්‍රී ලංකා හමුදාව කොටි ක්‍රස්තවාදීන් දිවයිනෙන් අතුගා දැමීමෙන් අනතුරුව මේ වන විට එම ජෛව සම්පත් සංරක්ෂණයට හා කළමනාකරණයට අවකාශ සැලසී ඇත. නමුත් ඒ සඳහා අවශ්‍යකරන විද්‍යාත්මක පර්යේෂණ දත්තවල ඇත්තේ දැඩි හිඟයකි.

අතීතයේ සිටම නැගෙනහිර පළාතද මිහිමත වෙසෙන විශාලතම ගොඩබිම් වාසීන් වන අලි ඇතුන්ගේ ප්‍රකට නිජබිමත් නමුත් ඉතා දැඩි ලෙස මිනිසා විසින් තම නිජබිම් උදුරාගැනීම නිසා මෙම කලාපයේ වන අලින්ද පසුවන්නේ දැඩි අවදානම් සහිත තත්ත්වයකය. මෙවැනි පසුබිමක් තුළ නැගෙනහිර කලාපයේ වනාන්තරවල අලි ඇතුන් සංරක්ෂණය කිරීමට අවශ්‍ය විද්‍යාත්මක තොරතුරු ලබා ගැනීම සඳහා අලි ඇතුන්ට GPS වන්දිකා තාක්ෂණ කරපටි (GPS Satellite Collar) පැළඳවීමේ මෙහෙයුමක් අම්පාර ප්‍රදේශයේදී පැවැත්වුනි.

මෙරට වන අලින් පිළිබඳ පර්යේෂණයෙහි ලා මුල් පෙළෙහි විද්වතෙකු වන ආචාර්ය පෘතිවිරාජ් ප්‍රනාන්දු වනජීවී සංරක්ෂණ දෙපාර්තමේන්තුවේ නියෝජ්‍ය අධ්‍යක්ෂ පශු වෛද්‍ය තාරක ප්‍රසාද් හා නැගෙනහිර කලාපයේ වනජීවී සෞඛ්‍ය කළමනාකරණ ඒකකය භාර පශු වෛද්‍ය ප්‍රමුඛිත දේවසුරේන්ද්‍ර යන මහත්වරුන්ගේ මූලිකත්වයෙන් මෙම මෙහෙයුම සිදු කෙරුණේ වනජීවී සංරක්ෂණ දෙපාර්තමේන්තුවේ හා සංරක්ෂණ පර්යේෂණ ආයතනයේ සෙසු නිලධාරීන් රැසකගේද සහභාගිත්වයෙනි.

වන අලින්ට කරපටි පැලැඳවීමේ අරමුණු පලඳවනු ලබන සත්වයා මත වෙනස් වෙයි. විශේෂ හැසිරීම් රටා ඇති පිරිමි අලින්ට මෙසේ කරපටි පැලැඳවීමෙන් උන්ගේ හැසිරීම් රටා, සංචරණ මාර්ග, භාවිතාකරනු ලබන නිජබිම් ආදී තොරතුරු ලබා ගත හැකිය. එසේම ගැහැනු සතුන්ට කරපටි පැලඳවීම මගින් එම සත්වයා පිළිබඳව මෙන්ම එම සත්වයා සාමාජිකත්වය දරණ අලි රංචුව පිළිබඳවද තොරතුරු ලබා ගත හැකිය. මාතෘමූලික සමාජරටාවක් අනුගමනය කරන අලි රංචු වසරේ විවිධ කාලවලදී එකිනෙකාට එක්වීම හා වෙන්වීම දැකිය හැකියි. හිතකර පරිසර තත්ත්වයන් තුළ විශාල රංචු ලෙස හැසිරෙන මෙම අලි කණ්ඩායම් අයහපත් පාරිසරික තත්ත්වයන්වලදී වඩාත් තදින් බැඳුණු කුඩා කණ්ඩායම් බවට වෙන්වී විසිරී යෑම සාමාන්‍ය ක්‍රමයයි. මේ ආකාර අලි රංචුවක ගැහැනු සතෙකුට කරපටියක් පැලැඳවීම මගින් එම රංචුවේ සංක්‍රමණය හා නිකේතන පිළිබඳ දත්ත ලබා ගත හැකියි. සංරක්ෂණය පැත්තෙන් සලකා බැලීමේදී වඩාත් වැදගත් වන්නේ අලි රංචුය. කුඩා පැටවුන් හා ගැහැනු සතුන්ගෙන් සැදුම් ලත් අලි රංචුව මත අලි ඇතුන්ගේ අනාගතය රැඳී පවතී. එහෙයින් අලි රංචුවක තොරතුරු ලබාගෙන එම අලි රංචුවේ පැවැත්මට අවශ්‍ය සංරක්ෂණ ක්‍රියාමාර්ග සැලැසුම් කළ හැකියි.

මෙම වනජීවී කලාපයේ දිවිගෙවන අලි රංචුවල සංචරණ මාර්ග, වසර පුරා භාවිතයට ගනු ලබන වනාන්තර හා සෙසු බිම් ප්‍රදේශ පිළිබඳ තොරතුරු ලබා ගැනීමේ අරමුණින් සැලසුම් කෙරුණු මෙම මෙහෙයුමේදී ගැහැනු සතෙකුට කරපටි පැලඳවීම සුදුසු බව පර්යේෂකයන් තීරණය කර තිබූ හෙයින්

මෙම මෙහෙයුම ආරම්භ කිරීමට පෙර සිටම ඊට අවශ්‍ය පුර්ව අධීක්ෂණ කටයුතු නැගෙනහිර කලාපය භාර වනජීවී සෞඛ්‍ය හා කළමනාකරණ ඒකකය මගින් සිදුකර තිබීම මෙම මෙහෙයුම සාර්ථකව නිමකිරීමට මනාපිටුවහලක් විය. ඒ යටතේ ප්‍රදේශයේ සැරිසරන අලි රංචු කිහිපයක් තෝරාගෙන එම සතුන් පිළිබඳව නිරන්තර සුපරීක්ෂාවෙන් සිටීමට වනජීවී නිලධාරී කටයුතු කර තිබුණි. අවසන් වශයෙන් මෙසේ හඳුනාගත් අලි රංචු කිහිපයක් අම්පාර නගරයට ආසන්න බුද්ධංගල අහය භූමියේ දිවිගෙවන බව වනජීවී නිලධාරීන් නිරීක්ෂණය කළෝය. මේ අනුව අලි රංචු වලභවිත වැව අවට ප්‍රදේශවල සැරිසරන අවස්ථාවලදී මෙසේ කරපටි පැළඳවීමට ආචාර්ය පානිවිරාජ්, පශු වෛද්‍ය තාරක හා පශු වෛද්‍ය ප්‍රමුඛික යන මහත්වරුන් තීරණය කළෝය.

අප්‍රිකානු වනාන්තරවල දිවිගෙවන වන අලි රංචු ඇසුරෙන් සිදුකෙරුණු පර්යේෂණවලට අනුව අහිතකර කාල තරණය කර අලි රංචුවක අඛණ්ඩ පැවැත්ම තහවුරු කර ගැනීමට වඩාත් වැදගත් වනුයේ එම අලි රංචුවල සිටින වඩාත් වයස්ගත ගැහැනු සතුන් බව හෙළිවී තිබේ. තම ජීවිත කාලය තුළ සාපේක්ෂව වඩාත් විශාල ප්‍රදේශයක් තුළ සැරිසැරීම මගින් ඒ ඒ කාලවලදී ජලය හා ආහාර පාන සහිත ප්‍රදේශ සම්බන්ධ වැඩි අත්දැකීම් ප්‍රමාණයක් ලබාගැනීමට එම සතුන්ට හැකියාව ලැබීම එයට හේතුව විය යුතුය. කෙසේ වෙතත් පර්යේෂකයෝ මෙහිදී කරපටි පැළඳවීමට තෝරාගනු ලැබුවේ තරුණ ගැහැනු සතුන්ය.

වසර 3 ත් 5 ත් අතර කාලයක් පවතින මෙම කරපටි හොඳින් වර්ධනය වූ සතුන්ට පැළඳවීම වඩාත් සුදුසු බව ප්‍රකට මතයයි. යම් හෙයකින් කුඩා සතුන්ට මෙම කරපටි පැළඳුවහොත් එම සතුන් වසර කිහිපයක් ඇතුළත වර්ධනය වීමේදී කරපටි එම සතුන්ට බාධාගෙන දීමට හැකියාව පැවතීම එයට හේතුවයි. වර්තමානය වන විට භාවිත කරන GPS වන්දිකා තාක්ෂණ කරපටි වෙනුවට අතීතයේ භාවිත කෙරුණේ රේඩියෝ තරංග සංවේදී කරපටි බව ආචාර්ය පානිවිරාජ් මහතාගෙන් දැනගන්නට ලැබුණු අතර එවැනි කරපටි පැළඳූ සතුන් ගැන තොරතුරු ලබා ගැනීමට නිරන්තරයෙන් එම සතුා ගැවසෙන ප්‍රදේශයෙහිම සැරි සැරිය

යුතු විය. නමුත් තාක්ෂණයෙන් දියුණු කරන ලද මෙම නවීන කරපටි පැළඳවීමෙන් අනතුරුව එහි උපාංග පැය හතරකට වරක් බැගින් ස්වයංක්‍රීයව ක්‍රියාත්මකවී එම අවස්ථාවේ අලියා සිටින ස්ථානය ගැන තොරතුරු සංඥා වන්දිකාවක් වෙත යොමු කරනු ලැබේ. එම සංඥා දින දෙකකට වරක් බැගින් අන්තර්ජාලය ඔස්සේ පරිගණක තිරයක් මතට ලබා ගැනීමට තරම් මෙම තාක්ෂණය අද වන විට දියුණුය. මෙවැනි කරපටි පැළඳවීමේ මෙහෙයුමකට දින දෙකකට පෙර මෙම කරපටිවල බැටරි සවිකර ඒවා මගින් සංඥා නිකුත් වීමට සලස්වා ඒවා නිසි ආකාරයෙන් ක්‍රියාකරනවාදැයි පරීක්ෂාකිරීම සිදුකරයි. වනාන්තරයක වෙසෙන අලියෙකුට එම කරපටිය පැළඳවීම සිදුකරන්නේ ඉන් අනතුරුවය.

සාමාන්‍යයෙන් කිලෝග්‍රෑම් 10 ක් පමණ බරකින් යුතු මේ කරපටියක් ඔසවාගෙන යෑම අලියෙකුට සුඵදෙයක් වන්නේ එම සත්වයාගේ ශරීර බරට සාපෙක්ෂව කරපටියේ බර ඉතා සුළු ප්‍රතිශතයක් බැවිනි. කරපටිය පැළඳවීමෙන් පසුව යලිත් පියවි සිහියට එළඹෙන අලියා තමන්ගේ ගෙලෙහි දූවට ඇති ආගන්තුක දෙය පිළිබඳව කුතුහලයට පත්වුවද ඉතා සුළු කාලයකදී එය සාමාන්‍යකරණය වේ.

සෑම අවස්ථාවකම මේ කරපටියේ වන්දිකාව වෙත තරංග නිකුත් කරනු ලබන කොටස සත්වයාගේ පෘෂ්ඨය පැත්තද සිටින සේ සකස්වීම පිණිස ඊට ප්‍රතිවිරුද්ධව අමතර භාරයක් සහිත කොටසක් කරපටියට සම්බන්ධවී පවතී.

මේ කරපටිය මගින් නිකුත් කරන සංඥා දුරස්ථ පාලනය ඔස්සේ පරිගණක තිරයක් මතට ලබාගෙන දත්ත සිතියම් ගත කිරීම සිදුකරයි. එම කටයුත්ත අඛණ්ඩව වසර ගණනක් සිදු කිරීමෙන් අදාළ අලි රංචු පිළිබඳව තොරතුරු ලබාගැනීමට හැකියාව පවතී. ශ්‍රී ලංකාවේ වන අලි සම්පතේ දීර්ඝකාලීන පැවැත්මට අවශ්‍ය වඩාත් විද්‍යාත්මක හා සැලැස්සුම් සහගත සංරක්ෂණ වැඩපිළිවෙලක් සඳහා මෙය දත්ත භාවිතා කළ හැකිය.

මේ සම්බන්ධයෙන් අප කළ විමසීමකදී ආචාර්ය පානිවීරාජ් ප්‍රනාන්දු මහතා ප්‍රකාශ කළේ ඉන්දියාව මැලේසියාව

හා ඉන්දුනීසියාව වැනි රටවල් ද ඇතුළත්ව ආසියානු හස්ති නිෂ්බ්ථ ලෙස සැලකෙන රටවල් 13 අතරින් ශ්‍රී ලංකාවේ වන අලි සම්බන්ධයෙන් වන විද්‍යාත්මක පර්යේෂණ වඩාත් ඉදිරියෙන් වන බවයි.

මෙම අලි මෙහෙයුම ආරම්භකිරීමෙන් මුල් දිනයේදීම සවස් වරුවේ බුද්ධගල අභයභූමියේ සැරි සැරූ අලි රංචුවක තරුණ ගැහැනු සතෙකුට කරපටියක් පැළඳවීමට සමත්වීම වනජීවී නිලධාරීන්ගේ විත්ත ප්‍රමෝදය ඉහළ දැමීමට හේතු වූ අතර ඒ සඳහා මග පෑදුනේ නැගෙනහිර කලාපය භාර වනජීවී පශු වෛද්‍ය ප්‍රමුඛිත දේවසුරේන්ද්‍ර මහතා ප්‍රමුඛ කාර්ය මණ්ඩලය ප්‍රදේශයේ ගැවසුණු අලි රංචු පිළිබඳ නිරන්තරයෙන් පූර්ව අධීක්ෂණ කටයුතු සිදුකිරීම නිසා බව කාගේත් අදහස විය.

මෙහිදී සවස්යාමය එළැඹෙත්ම වලනපිටිය වැව වෙත ඇදෙමින් සිටි අලි රංචුවක සිටි තරුණ ගැහැනු සතෙකු තෝරාගත් පර්යේෂණ කණ්ඩායමෙන් පශු වෛද්‍ය තාරක ප්‍රසාද් මහතා ප්‍රමුඛ පළපුරුදු වනජීවී නිලධාරීන් කිහිපදෙනෙකු ඉතා සීරුවෙන් විවෘත භූමියේ නිරාවණ බවද ජය ගනිමින් අලි රංචුව වෙත ලගාවී අදාළ සත්ත්වයාට නිර්වින්දන ඖෂධ එන්නත් කිරීම සිදු කළෝය. හදිසියේ ඇතිවූ තැතිගැන්මෙන් බියටපත් තැනිතලාවේ විසිර සිටි අලි රංචුවම එක් ස්ථානයකට සමූහණය වී වනාන්තරය වෙත දිව ගිය අතර නිර්වින්දන ඖෂධ සද්ධන්තයාගේ සිරුර තුළ ක්‍රියාත්මක වීමට විනාඩි කිහිපයක් ගතවෙන්නට හැර වැටුණු අලියා සොයා යෑමේ කටයුතු ආරම්භ කෙරිණි. නිර්වින්දන ඖෂධ එන්නත් කරනු ලබන සිරිංජය සමඟ රේඩියෝ තරංග නිකුත් කරන විද්‍යුත් විෂයක්ද සද්ධන්තයාගේ සිරුරේ ඇමිණීමට සැලැස්වීම මගින් එම සත්වයා සිහි මුර්ජාවී වැටී සිටින තැන පහසුවෙන් සොයාගැනීමට හැකියාව පවතී. මෙම කාර්යයේදී සංරක්ෂණ පර්යේෂණ ආයතනයේ එච්.කේ. ජානක මහතා දක්වන විශේෂ දක්ෂතාවය මෙවැනි මෙහෙයුම්වලට මනා පිටුවහලකි. ඒ සඳහා රේඩියෝ සංඥා ප්‍රතිග්‍රහණ ඇන්ටෙනාවක් භාවිතා කෙරේ.

කුමන ආකාරයේ හෝ සතෙකු නිර්වින්දනය කල පසු හැකි තරම් ඉක්මනින් එම සත්වයා වෙත ළඟාවීම හා යළිත් ඉතා

කෙටි කලකදී එම සත්වයාට ප්‍රතිනිර්වින්දන ඖෂධ ලබාදීම ඉතා වැදගත් බව පශු වෛද්‍ය කාරක ප්‍රසාද් මහතා පැහැදිලි කළේය.

විශේෂයෙන් අලියෙකු වැනි සිරුරින් විශාල සතෙකු සිහිමුර්ජා වී වැටී සිටින ආකාරය (පෙණහළු තෙරපෙන සේ පාද සතර මත දින ගසාගෙන, හොඬය සිරුරට යටවෙන පරිදි) එම සත්වයා අකාලයේ මරු වැළඳගැනීමටද හේතුවිය හැකිය. එහෙයින්ම විශාල පිරිස් බලයක්ද සමඟ මෙම අවදානම් සහගත කටයුත්ත සංවිධානය කරන්නේ හැකි උපරිමයෙන් වන ජීවියාගේ ජීවිත සුරක්ෂිතභාවය තහවුරු කිරීමට බව පශු වෛද්‍ය වරයා තවදුරටත් පැහැදිලි කළේය.

අලියා වැටී සිටින ස්ථානයට ළඟාවීමද ඉතා විපරමින් සිදුකළ යුතුය. ඒ එම අලියා අසල තවත් අලි එකෙකු හෝ කිහිපදෙනෙකු රැඳී සිටිය හැකි බැවිනි. අප මෙම අලියා නිර්වින්දනය කළ අවස්ථාවේදී ද මෙසේ ඒ අසල තවත් අලියෙකු රැඳී සිට වනජීවී නිලධාරීන්ට පහරදීමට උත්සාහ කළ නමුත් අවසානයේ උවදුරකින් තොරව තත්වය සමනය විය.

අලියා සොයා ගැනීමෙන් අනතුරුවද පිරිසට විවිධ කටයුතු පැවරේ. පිරිසක් යළිත් වල් අලියෙකු විසින් එල්ලකළ හැකි ප්‍රහාරයක් පිළිබඳව විමසිලිමත් වෙති. තවත් අයෙකු අලියාගේ ස්වසනය ගැන විපරම් කරයි. ඒ අතර අලියාගේ සිරුරේ දූවට ඇති එන්නත් කටුව ගැලවීම හා ප්‍රතිජීවක ඖෂධ එන්නත් කිරීමද සිදුකළ යුතුය. මේ සියලු කටයුතු අතර අලියාට කරපටිය පැළඳවීමද සිදුකර අලියා හැකි ඉක්මනින් පියවී සිහියට පත්කිරීමද ඉතා යුහුසුළුව සිදුකළ යුතුය. මෙහිදී සත්වයාගේ ජීවිතය රැකගැනීම වෙනුවෙන් තමන්ගේ ජීවිතය පරදුවට තැබීමට පවා වනජීවී නිලධාරීන් කටයුතු කරන්නේ රාජකාරියෙන් ඔබ්බට ගිය ඉතා උතුම් කැපකිරීමක් පළ කරමිනි. එක් අවස්ථාවක අලියාට ප්‍රතිනිර්වින්දන ඖෂධ ලබාදී මඳ වේලාවක් ඇතුළත වැටී සිටි අලියා එක් ඇසක් විවර කළේ කිසිවෙකුත් නොපැතු තරම් කෙටි කලකදීය. නමුත් ඒ සීමිත කාලය තුළදීද සියලු කාර්යයන් අවසන් කිරීමට වනජීවී නිලධාරීන් හා සංරක්ෂණ පර්යේෂණ ආයතනයේ පර්යේෂකයන් කටයුතු කර තිබුණි. ඔවුන් අවසන් කටයුතු කිහිපයක්

ද සිදුකරන තුරු සද්ධන්තයාගේ ඇස සියතින් වසාගෙන පශු වෛද්‍ය කාරක මහතා සෙස්සන් සද්ධන්තයාගෙන් ඉවත් වන ලෙස අණ කළේ ඒ සියල්ලන්ගේම ජීවිත වෙනුවෙන් තමන්ගේ ජීවිත අවදානම භාර ගනිමිනි. එවැනි තීරණාත්මක අවස්ථාවලදී තම ජීවිත අවදානම නොතකා අත්‍යයන්ගේ මෙන්ම වනජීවියාගේ සුබසෙත වෙනුවෙන්ද මෙවැනි උතුම් මිනිසුන් ප්‍රකට කරවන සැබෑ නායකත්වය මෙන්ම අසීමිත පරාර්ථකාමීත්වයද සෑමගේ ඇගයුමටත් ප්‍රශංසාවටත් බඳුන් විය යුතුමය.

පසුදිනද අවශ්‍ය කළමනා සුදානම්කර ගැනීමෙන් අනතුරුව කඳවුරු භූමියෙන් පිටත්වූ කණ්ඩායම වනපෙතට පිවිස අලි රංචු ගැන විපරම් කිරීම හිමිදිරියේම ආරම්භ කළෝය. ඉකුත් රාත්‍රියේ අලි ඇතුන් සැරෑ මං සලකුණු පියවර සටහන් වසුරු හා තුරු කඳන් පත්‍ර පඳුරු මත සටහන් වූ මඩ ආලේපන ඔස්සේ සද්ධන්තයන්ගේ ගැවසීම වටහාගැනීමට වන ශිල්පයේ ප්‍රවීණ පලපුරුදු වනජීවී නිලධාරීන්ගෙන් ලැබෙන දායකත්වය ඉමහත්ය. ඒ ඔස්සේ කණ්ඩායමේ සියල්ලෝම වනාන්තරයට ඇතුළු වන්නේ ඉතා දුෂ්කර හා අවදානම් සහගත කටයුත්ත කෙසේ හෝ සාර්ථකව නිමකර ගැනීමේ අවියෙනි.

අලි මෙහෙයුමට සම්බන්ධවූ විස්සකට ආසන්න පිරිස කොටස් දෙකකට බෙදී වනාන්තරයට ගමන්කිරීම අලින් පිළිබඳ තොරතුරක් සොයාගැනීම වඩාත් පහසුකරවන බව පලපුරුදු නිලධාරීන්ගේ අදහස වූ බැවින් එම උත්සාහය ක්‍රියාවට නැගිණි. වනාන්තරය තුළ ගමන්කිරීමට වඩාත් ඉවහල් වන්නේ වන අලින් විසින්ම තම සංවරණයන් සඳහා වන බිම මත ඉදිකළ මංකඩය. වසර ගණනාවක් පුරා නිරන්තරයෙන් වන අලින් ගමන් කිරීම නිසා හටගත් මාර්ග වනාන්තරවල දැකගත හැකිය. එම මාර්ග ඔස්සේ ගමන්කිරීම වඩාත් පහසුවන්නේ වනාන්තරය වෙලාගත් එරම්භියා - දමනිය - කරඹ ආදී පඳුරුවල ඇති ඉතා තියුණු කටුවලින් එල්ල කෙරෙන භාධා කිරීම අවම බැවිනි. මෙහිදී අලියෙකුගෙන් සිදුවිය හැකි අනතුරක් වළක්වා ගැනීමට නිරන්තර අවධානයෙන් යුතුව ගමන් කිරීම අත්‍යවශ්‍යය. වටපිටාව පිළිබඳව හොඳ විමසිල්ලෙන් ගමන් කිරීමේදී අලියෙකු අප අවට සිටින

බවට වන අත්තක් බිඳීම සිහින් ගෙරවුම් ආදී සංඥා ශ්‍රවණය කිරීම අපහසු නැත.

අලි ගැවසෙන වනාන්තර තුළ ඇති විශාල ගස් අසලට දහවල් දහයේ පමණ සිට සවස දෙක පමණ දක්වා නොසැලකිල්ලෙන් ලඟාවීමද ඉතා අනතුරුදායකය. තුනීව පැතිරුණු රෝම සහිත සමක් ඇති අලින්ට දහවල සූර්ය රශ්මිය බෙහෙවින් පීඩාකාරිය. එහෙයින් එම කාලය තුළදී සිසිලැති තුරු සෙවණක වැනි රී හෝ ගසකට බරදී නිදා ගැනීම උන්ගේ සිරිතය. මෙම ගමනේදීද වරෙක වනාන්තරයේ එක් පසෙකට ගමන් කළ වනජීවී නියෝජ්‍ය අධ්‍යක්ෂ පශු වෛද්‍ය තාරක මහතා ප්‍රමුඛ කණ්ඩායමට මෙවැනි අලියෙකු හමුවී තිබූ අතර එම අලියාට කරපටියක් පැළඳවීමට ගත් උත්සාහය අවසන් මොහොතේදී වාර්ථ වුණි.

එක් අලියෙකුට කරපටියක් පැළඳවීමට සංවිධානය කර තිබූ මෙම මෙහෙයුමේදී දින කිහිපය ඇතුළත ආචාර්ය පානිවිරාජ් මහතා විසින් සූදානම් කරගෙන විත් තිබූ දෙවැනි කරපටියද තවත් ඇතින්නකට පැළඳවීමට වනජීවී නිලධාරීන්ට හැකිවීම සියලු දෙනාගේම සතුට නිම් හිම් රහිත තත්ත්වයට පත් කළේය.

දෙවනුව කරපටිය පැළඳවීමට තෝරාගනු ලැබුවේ තරමක් වයස්ගත අලි පැටවකු ද සහිතව සිටි ඇතින්නකි. නිර්වින්දන ඖෂධ එන්නත් කිරීමෙන් පසු එම ඇතින්න එරම්භියා ගාල් කිහිපයක් අතරින් දිවගිය අලිමංකඩක වැටී සිට සොයාගනු ලැබිණ. ඒ වෙත ලඟාවීම නම් මදක් අපහසු වී නමුත් වහා ක්‍රියාත්මක වූ වනජීවී නිලධාරීහු එම බාධකයද ජයගත් අතර සාර්ථක ලෙස එම ඇතින්නටද කරපටි පැළඳවීම සිදුකළහ.

මෙම මෙහෙයුමේ පූර්ව අධීක්ෂණ කටයුතු මෙන්ම සියලු සංවිධාන කාර්යයන් හා මෙහෙයුම සාර්ථක කර ගැනීමට මනා පිටුවහලක්වූ ආධාරක පශු වෛද්‍ය සහාය ලබාදෙමින් පශු වෛද්‍ය ප්‍රමුඛ දේවසුරේන්ද්‍ර මහතා ප්‍රමුඛ නැගෙනහිර පශු වෛද්‍ය ඒකකය දැක්වූ ඉතා දක්ෂ හා කාර්යක්ෂම මැදිහත්වීම මත මෙම අලි මෙහෙයුම ඉතා කෙටි කලෙකින් අලි දෙදෙනෙකුටම කරපටි පැළඳවීමේ විරල අත්දැකීමක් මෙහෙයුමට සහභාගී වූ සියලු දෙනාටම අත්කර දෙමින් සාර්ථකව නිමාවට පත්වූ බවද සඳහන් කළ යුතුය.

අලි මිනිස් ගැටුම පාලනයට ප්‍රජා සහාය ප්‍රමාණවත්ද?

අලි මිනිස් ගැටුම හේතුවෙන් මරණයට පත්වන පුද්ගලයින් ගණන විශාල වන සේම ඒ හේතුවෙන් අනාථභාවයට පත්වන අසරණ දරු පවුල්වල සාමාජිකයින් ගණනද විශාලවීම හේතුවෙන් මිනිස්සු නොයෙකුත් ක්‍රම මගින් අලි ඇතුන් සාතනයට ලක්කර මෙම පැනයට පිළියම් සොයන්නට වෙර දරූහ. ඒ සෑම එකක්ම ඉතාමත් අනුකම්පා විරහිත හා අමානුෂික දඩුවම්ය. ඔබ අලි ඇතුන් ගැවසෙන වනාන්තරයකට ගොස් ඇති නම් මෙම වල් අලින්ගේ සිරුරුවල ටෙනිස් බෝල වැනි ඉදිමුම් දැක තිබිය යුතුමය. ඒ මුනිස්සම්වලින් තබන ලද වෙඩිල්ලක ශේෂයන්ය. මෙවැනි වෙඩි තැබීම් නිසා සිදු වූ තුවාල සිය ගණනකින් අපා දුක් විඳ මියගිය අලින් අප දැක තිබේ. විටෙක උස් තුරක හිඳ ගිනි තැබූ ඉට්ටේදි අලි ඇතුන්ගේ පිට මතට හෙළා මරණීය තුවාල සිදු කරන අවස්ථා ද දකින්නට ලැබේ. අඟල් හත අටේ පරාල ඇණ සහිත ලෑලි ගොවි බිම් අසල තබා අලි ඇතුන්ට පැහැරන්නට සලස්වයි. එවැනි ඇණ ලෑලි පැහැණූ වන අලින් එතැනම රැඳී තව තවත් පාදය පොළවේ ගසන්නේ මෙම මර උගුලෙන් බේරීමටය. නමුත් එයින් තත්ත්වය තවදුරටත් උත්සන්න බව මෙම අසරණ සතුන් නොදනිති.

නමුත් මෙවැනි අමානුෂික ක්‍රියා මගින් සැබවින්ම අලි ඇතුන් මානව ජනාවාස වෙත පැමිණීම නැවතුනේ හෝ පාලනය වූණේ හෝ නැත. ඒ වෙනුවට තමන්ට මෙම ඉරණම අත්කර දුන් මිනිසුන් දුටු තැන මරා දමන්නට ඇතැම් අලි පෙළඹිණි.

මෙම නිරන්තර අරගලය පාලනය කිරීමේ වගකීම රාජ්‍ය වශයෙන් පැවරී ඇත්තේ වනජීවී සංරක්ෂණ දෙපාර්තමේන්තුවට

බව සැබෑය. අලි මිනිස් ගැටුම පාලනය පිළිබඳ විවේචන නිතරම මෙම දෙපාර්තමේන්තුව වෙත එල්ල වෙයි. නමුත් වන අලි පාලන කටයුතු වනජීවී සංරක්ෂණ නිලධාරීන් අතින් ඉටුවන රාජකාරී රැසකින් එකක් පමණක් බව අප සිහිතබා ගත යුතුය. ශ්‍රී ලංකාවේ මුළු බිම් ප්‍රමාණයෙන් 15% ක් පමණ වන වනජීවී රක්ෂිත පාලනය කරන්නට සිටින්නේ දහසකටත් අඩු නිලධාරීන් පිරිසකි. එබැවින් ඔවුන්ගේ මූලික වගකීම විය යුත්තේ වනජීවීන් සංරක්ෂණයයි. වනජීවී පාලනය ඊට ද්විතීයික අරමුණක් විය යුතුයි. එබැවින් වන අලි මිනිස් ගැටුම පාලනයට ප්‍රජාවගේ සහයෝගය අනිවාර්ය වේ. ඊට මිනිස් අවශ්‍යතා සහ සුභසාධනය තම වගකීම වූ ආයතනවල කොටස්කරුවන්ගේද මූලික වගකීම සහ සහයෝගය අනිවාර්යවේ. එමගින් දිවි රැකෙන්නේ ද වත්කම් රැකෙන්නේද ප්‍රජාවගේමය. නමුත් අප ක්ෂේත්‍රයේ ලබා ඇති අත්දැකීම් අනුව නම් පෙනී යන්නේ ප්‍රජාව සහ අනෙකුත් අදාල ආයතන මෙම කටයුත්තට ලබාදෙන සහයෝගය ඉතා අල්ප හා කිසිසේත්ම ප්‍රමාණවත් නොවන බවය.

වන අලි මිනිස් ගැටුම පාලනය කර ගැනීම සඳහා ප්‍රජාවට සහ අනෙකුත් කොටස්කරුවන්ට සහයෝගය ලබා දිය හැකි ක්‍රම බොහෝය. පළමුවෙන් ඔබ ඔබගේම ආරක්ෂාව සලසා ගැනීම ලබාදිය හැකි විශාල සහයෝගයකි. බොහෝවිට වන අලින්ගෙන් අනතුරු සිදුවන්නේ රාත්‍රී කාලයේදීය. ඔබ ජීවත් වන්නේ වන අලි ගැවසෙන පෙදෙසක නම් රාත්‍රී කාලයේදී නිකරුණේ නොසැලකිලිමත්ව එළිමහනේ ගැවසීමෙන් වළකින්න. ඔබගේ පවුලේ සාමාජිකයන් හා අසල්වාසීන් ද එසේ කිරීමෙන් වළක්වා ගන්න. බීමතින් රාත්‍රියේ ගමන්කර නොදැනුවත්වම වන අලින් අසලටම ගමන් කරන පුද්ගලයන් අලින් අතින් මරණයට පත් වූ වාර අනන්තය. නොසැලකිලිමත් කමේ වරද අලි සම්පත මත හෝ වනජීවී දෙපාර්තමේන්තුව මත පැවරීම යුක්ති සහගත නොවන බව අවධාරණය කළ යුතුය. ධාන්‍ය හා එළවළු වැනි වන අලින් ප්‍රිය කරන දේ හැකි තරම් ආරක්ෂා සහිතව ගබඩා කර තබා ගැනීම වැදගත්ය. අප ගේදොරවල එම එළදාව ගබඩාකර තැබීම අලින්ගේ ආක්‍රමණයකට අවස්ථාව ගොඩනගන්නම් අප

ඒ සඳහා වෙනත් ක්‍රම වේදයක් යොදා ගතයුතුය. එසේම සෑම අවස්ථාවකටම ප්‍රායෝගික නොවෙතත් වගාකිරීම සඳහා වන අලින් වඩා ප්‍රිය නොකරන බෝග වර්ග තෝරාගත හැකි නම් එසේ සිදුකළ හැකිය. එසේම තමන්ගේ වගා කටයුතු රැක ගැනීම සඳහා වන අලින්ට ඇතුළු විය නොහැකි වන පරිදි වගා බිම් වටා ආරක්‍ෂක වැටක් ඉදිකර හොඳින් නඩත්තු කළ හැකිය. වගා බිම් වටා අදින ලද ලණුවක හිස් බෝතල් එල්ලා තැබීම වැනි අලින්ගේ පැමිණීම කල්තබා දූන ගත හැකිවන උපක්‍රම භාවිත කළ හැක. ඒ සඳහා වනජීවී දෙපාර්තමේන්තුවේ නිලධාරීන් උපදෙස් ලබාදීමට සෑදි පැහැදි සිටී. තවද ඔබගේ වගාබිම් ආරක්‍ෂාකර ගැනීමට අනෙකුත් ගොවීන් සමඟ සාමූහිකව කටයුතු කරන්න. ඒ සඳහා වන අලි පාලන කණ්ඩායමක් ඔබගේ ප්‍රදේශයේ ද ඇති කරගන්න. වැඩි විස්තර වනජීවී දෙපාර්තමේන්තුව නොමසුරුව ඔබට ලබා දෙනු ඇත.

වන අලින් එලවා දැමිය යුත්තේ සැලසුමකට අනුවය. ඔබගේ ප්‍රදේශයට වන අලින් හදිසියේ ඇතුළු වුවහොත් ඒ පිළිබඳව නොපමාව වනජීවී සංරක්‍ෂණ දෙපාර්තමේන්තුවට දැනුම් දීම ඔබේ වගකීමකි. දෙපාර්තමේන්තුව සතු සිමිත පහසුකම් සමඟ තරඟවදිමින් හෝ ඔවුන් හැකි උපරිමයෙන් ඔබගේ සහායට පැමිණෙන බව අපි අත්දැකීමෙන් දනිමු. එසේම වන අලි පාලන කටයුතු සඳහා ඔබගේ ප්‍රදේශයට පැමිණෙන වනජීවී සංරක්‍ෂණ නිලධාරීන්ට ඔබගේ හා ප්‍රදේශවාසීන්ගේ උපරිම සහාය ලබාදීම ඔබගේ යුතුකමය.

වන අලි පැමිණීම පාලනය කිරීම සඳහා විදුලිවැට සඵලදායක පිළිතුරකි. බොහෝ පිරිස් විදුලි වැට තම ප්‍රදේශයේ ස්ථාපනය කරන ලෙස ඉල්ලා අරගල කළ ද එය නඩත්තු කිරීමට දක්වන උනන්දුව ඉතාමත් අල්ප බව කිව යුතුය. දෙපාර්තමේන්තුවේ ඇති සිමිත මානව හා භෞතික සම්පත් සමඟ විදුලි වැට නඩත්තු කිරීම ඔවුන්ට ඉතා අපහසු බව අපේ අත්දැකීමයි. උදාහරණයක් ලෙස එක් ප්‍රදේශයක කිලෝ මීටර් 18 ක් දිග විදුලි වැටක් නඩත්තු කිරීමට සිටින්නේ සේවකයන් දෙදෙනෙකි. ඔවුන්ට ප්‍රවාහන මාධ්‍ය පාපැදියකි. මෙවැනි තත්ත්වයන් තුළ විදුලි

වැට රැක ගැනීම අලි මිනිස් ගැටුමෙන් බැටකන ඔබගේ ද, මූලික යුතුකමය. ඇතැම් ප්‍රදේශවල විදුලි වැට කොටස්වලට බෙදා ඒ ඒ කොටස නඩත්තු කිරීමට ගොවි සංවිධානවලට පවරා තිබේ.

මෙය ඉතා අපහසු කටයුත්තක් ද නොවේ. කළ යුතු වන්නේ විදුලි වැටට යටින් වැඩෙන යටි වගාව ඉවත් කිරීම, වැටට නැමී ඇති ශාක අතු ඉවත් කිරීම හා ගස් කපා දැමීම, අලින් විසින් විදුලි වැටේ කණු පෙරළා ඇත්නම් එය නැවත සිටුවීම වැනි සරල කාර්යයයි. නමුත් මෙම කටයුතුවන් නිසි පරිදි සිදු කිරීමට ප්‍රදේශවාසීන් උත්සුක නොවීම බේදවාචකයකි. ගොවීන් එක් කන්නයක අස්වැන්න ඉවත්කර ගත් පසු යළිත් ඊළඟ කන්නය පැමිණෙන තුරු ඔවුන්ගේ අවධානයෙන් මිදෙන විදුලි වැට විනාශයට යයි. යළිත් විදුලි වැට වැදගත් වන්නේ ඊළඟ වගා කන්නයේ බෝග පිදෙන විටය.

ඒ වන විට කෝටි ගණනක් වියදම් කර ස්ථාපනය කෙරුණු විදුලි වැට අලි ඇතුන් විසින් කණු ගලවා හෝ කඩා බිඳ දමා විනාශකර හමාරය. එයට නොදෙවැනි වූ සමහරෙක් මෙම විදුලි වැටේ කම්බි කපාගෙන ගොස්ය. තවෙකෙක් තමන්ගේ කටයුත්තකට විදුලි වැටේ කම්බි කඩා දමාය. ලියුම්කරු විසින් සිදුකළ ක්ෂේත්‍ර පරීක්ෂණයකදී එක් අවස්ථාවක වනජීවී නිලධාරීන් සමඟ මෙවැනි පුද්ගලයකු අල්ලා ගන්නට හැකි විය. හේ පැවසුවේ අලියා විසින් කම්බිය කඩන ලදුව ඔහු එම අවසරයෙන් තමන්ගේ රථය විදුලි වැට හරහා ගෙන ගිය - කිතුලට නැගි මිනිසාගේ කතාවය. එහිදී තවදුරටත් පෙනී ගියේ දෙපාර්තමේන්තුව විමසා බලන තුරුත් විදුලි වැටේ කිහිප තැනකින්ම කඩා දමා තිබුණද ඊට අදාළ ගොවි සංවිධානය එය පිළිසකර කර ගැනීමට කිසිදු පියවරක් ගෙන නැති බවය. එයට හේතුව අස්වනු කපා අවසන් කර තිබීමයි. එබැවින් ඔබගේ ප්‍රදේශයේද රජය මගින් ඉදි කරන ලද විදුලි වැටක් තිබෙනම් එය හොඳින් රැකගන්න. කම්බි කපාගෙන යෑම වැනි නිවට නිර්ලජ්ජිත ක්‍රියාවල නොයෙදෙන්න. ඊට වැය වී ඇත්තේ ඔබගේම මුදල්ය. එයින් ආරක්ෂාව ලබන්නේ ඔබ හා ඔබගේ අඹුදරුවන්ය. කෝටි ගණන් මහජන මුදල් යටකර ස්ථාපනය කරන විදුලි වැටක් මේ වනවිට වසරක් දෙකක් ඇතුළත

දී අකර්මන්‍ය වන ඉහත හේතුවලට පිළියම් යොදා එය රැක බලා ගැනීම ඔබගේ වගකීමකි.

වන අලි පාලන කටයුතු සඳහා කමිටු වෙත ලබාදී ඇති සීමිත අලි වෙඩි ප්‍රමාණය වගකීමෙන් යුතුව අරපිරිමැස්මෙන් භාවිත කළ යුතුය. කුඩා දරුවන්, දඩයක්කරුවන් හා බීමත් පුද්ගලයන් අතට ඒවා යෑම වළක්වා ගන්න. අලි වෙඩි නොමනා භාවිතය නිසා මුදල් අපතේ යනවා මෙන්ම එමගින් අලි පාලනයට ලැබෙන දයකත්වයද පහළ බහිනු ඇත. අලි වෙඩි දූම වීට ඒවා පැහීමට පැමිණෙන අලි අප ක්‍ෂේත්‍රයේදී දැක තිබේ. එයට හේතුව වන අලින් අලිවෙඩිවලට පුරුදුවීමයි. එයට හේතුවක් වන්නේ අලි වෙඩි කිසිදු වැදගැම්මකට නැතිව සුලභව භාවිතා කිරීමයි. අලි වෙඩි භාවිතය පිළිබඳව අදාළ උපදෙස් වනජීවී සංරක්‍ෂණ දෙපාර්තමේන්තුවෙන් ලබාගැනීම ඔබගේ ශරීර ආරක්‍ෂාවට ද යෝග්‍ය බව අවධාරණය කළ යුතුය.

වන අලි හා ඔබ අතර ගැටුම තව තවත් උග්‍ර වන්නට හේතු වන්නේ වන විනාශයයි. එබැවින් ඔබගේ ප්‍රදේශයේ නීති විරෝධීව දූව හෙළීමෙහි යෙදෙන හා දඩයමෙහි යෙදෙන පුද්ගලයන් එයින් වළක්වා ගැනීමට හා එයට විරුද්ධවීමට ඔබටත් හැකි නම් එය ද අලි මිනිස් ගැටුම පාලනයට මහත් රුකුලක් වනු ඇත. හෙක්ටර් කොබ්බෑකඩුව ගොවි කටයුතු පර්යේෂණ ආයතනය මගින් සිදුකළ පර්යේෂණයකට අනුව උඩවලව ජාතික වනෝද්‍යානය ආශ්‍රිතව අලි මිනිස් ගැටුම වර්ධනයට හේතු වී ඇති ප්‍රබල සාධකය හීලෑ ගවයන් උද්‍යානයට ඇතුළු කිරීමය. දිවයිනේ සෑම ප්‍රදේශයකම මෙම තත්ත්වය අඩු වැඩි වශයෙන් සිදුවන බව අප ද ක්‍ෂේත්‍ර වාරිකා වලදී දැක ඇත්තෙමු. එසේ වනාන්තරවල ඇති සීමිත සම්පත් වන සතුන්ගෙන් උදුරා ගැනීමට දායකවන කිසිදු කටයුත්තකට දායක නොවීම ඔබගේ හා ඔබගේ ප්‍රදේශයේ ජනතාවගේ යුතුකමකි. අනවසර තුවක්කු හා බඳින තුවක්කු කඳන් පිළිබඳ තොරතුරු ළඟම ඇති පොලිසියට හෝ වනජීවී කාර්යාලයට ලබාදෙන්න. එයින් ඇතිවන තුවාල නිසා වන අලින් ඉතා දරුණු වනවාසේම අවසානයේ දී බොහෝ දුක් විඳි මරණයට පත්වන බව තරයේ සිහි තබා ගන්න.

අලි ඇත් සම්පත ශ්‍රී ලංකාවේ මුළු මහත් ජෛව විවිධත්වයේම ඉදිරි පැවැත්ම කෙරෙහි නොමඳ පිටුබලයක් ලබා දෙන බව කිව යුතුය. අලි ඇතුන් රැඳී සිටින වනාන්තරවල සෙසු වන ජීවීන් හා වනාන්තර ද සුරැකේ. එහෙයින් වන අලි රැක ගැනීම යුගයේ අවශ්‍යතාවකි. එසේම අලි මිනිස් ගැටුම පාලනය වනජීවී සංරක්ෂණ දෙපාර්තමේන්තුවේ පමණක් වගකීම ලෙස සැලකීමෙන් ද වළකින්න. අලි මිනිස් ගැටුම පාලනය කිරීමට වගකීම භාර ගන්න. ඒ සඳහා සහාය ලබා දෙන්න. එයින් ඔබත්, ඔබගේම අඹුදරුවනුත් දේපළත්, සිරිලක සඳ්දන්න පරපුරත් රැක ගැනීමට පෙරට වඩා සක්‍රීයව දායකවන්න.

31

වන අලි - මිනිස් ගැටුම් වාර්තාකරණයේදී ජනමාධ්‍ය සතු කාර්යභාරය

“ගම්වැදී යකා නටන වල් අලින්ගෙන් විපතට පත්ව මිනිසෙන් අඳෝනා නැගේ”, “වල්පත්තුවේ වල් අලි කරුවලගස්වැව යකා නටති”, “වල් අලියාට වෙඩි පත්තුකලාම එළවාගෙන විත් පාගා මරයි”, “වල් අලි රංචුවක් මාතලේට කඩා පනිති”, “අලි - මිනිස් ගැටුම ඇති කළේ අලි දොස්තර”, “වල් අලියාට ගෙවිලිය බිලිවේ”, “පුතා ඉදිරිපිටදීම දුප්පත් මව වල් අලියාට දිවි පුදයි”, “පැල්පත බිමට සමතලා කර තිදෙනෙකු පාගා මැරූ මිනීමරුවා පාරමිබාමින් සිටි සිව් මස් ගැබ්නියක් පාගා මරයි”.

ඉහත දැක්වෙන්නේ දිවයිනේ විවිධ ප්‍රදේශවල වන අලි - මිනිස් ගැටුම හේතුවෙන් ඇතිවූ ඉතා සංවේදී සිදුවීම් කිහිපයක් මෙරට මුද්‍රිත මාධ්‍යවල පළවී තිබූ ආකාරයයි. මෙම නිරන්තර අරගලය සම්බන්ධයෙන් විවිධ පාර්ශ්වවලට පැවරී ඇති සුවිශේෂී වගකීම් අතර මෙම ගැටුම හේතුවෙන් දෛනිකව ඇතිවන ඉතා සංවේදී සිදුවීම් වාර්තා කරණයේදී ජනමාධ්‍යකරුවන්ටද ඉතා වැදගත් කාර්යභාරයක් පැවරී ඇති බව සඳහන් කළ යුතුය.

ඇතැම් අවස්ථාවල මෙරට වන අලි - මිනිස් ගැටුම් සම්බන්ධයෙන් සිදුකෙරෙන ඉතා වගකීම් සහගත වාර්තාකරණයන් අපට ජනමාධ්‍ය ඔස්සේ අසන්නට දකින්නට ලැබේ. නමුත් ඒ හැර බොහෝ අවස්ථාවල ජනමාධ්‍යවේදීන් විසින් සිදුකරන වාර්තාකරණයන් ඉතාමත් වගකීම් විරහිත හා පක්ෂග්‍රාහී ඒවා බව කිව යුතුය. වන අලින් විසින් සිදුකරන මිනිස් දේපල හානි කිරීම් හෝ මිනිස් ඝාතන යනු ඉතාමත් සංවේදී කාරණා බව නොකිව

මනාය. එකී සිදුවීම් කුමන හේතුවක් මත සිදුවුවද එමගින් සිදුවන විනාශයන් එම පවුල්වලට සහ පවුල්වල ඥාතීන්ට ගෙන එනුයේ සදාකාලික කම්පනයකි. ශ්‍රී ලංකාවේ වන අලින් ජීවත්වන ප්‍රදේශ ආශ්‍රිතව නිරන්තරයෙන් අත්දැකීමට ලැබෙන මිනිස් දේපල සහ හව බෝග හානි කිරීම්වලට අමතරව අලි මිනිස් ගැටුමේ ඉතාම ශෝක ජනකම ප්‍රතිඵලය වන්නේ එමගින් වසරකට මිනිස් ජීවිත 70 ක් පමණ මෙරටට අහිමිවීම බව කිව යුතුය. තමන් ඉතා දුක්මහන්සියෙන් වගා කරන ලද හව බෝග හෝ ගොඩනගාගත් දේපොල වන අලින් විසින් විනාශ කර දැමීමට වඩා තම පවුලේ සාමාජිකයෙකු හෝ ළගම ඥාතියෙකු අකාලයේ මරුතුරුලට යෑමට අලි - මිනිස් ගැටුම හේතුවීම වඩාත්ම සංවේදී කරුණක් බව යළි යළිත් කිවයුතු නැත.

මෙසේ මිය යන අතිමහත් බහුතරයක් පුද්ගලයින් එකී පවුල්වල ගෘහමූලිකයන් වීම හේතුවෙන් පවුලේ සෙසු සාමාජිකයින්ට විදින්නට සිදුවන අතිශය විත්ත පීඩාවට අමතරව ඔවුනට මුහුණදීමට සිදුවන අර්ථික හා සාමාජීය පසුබෑම ඉතාමත් දුක්බිත එකක් බව නොකියාම බැරිය. නමුත් ඉතාම අවාසනාවන්ත කරුණ නම් මෙම මිනිස් මරණ බොහොමයක් වලක්වා ගත හැකි ඒවා වීම බව බොහෝ දෙනෙකු නොදන්නා කරුණකි.

වන අලි - මිනිස් ගැටුම් වාර්තා කරණයේදී ජනමාධ්‍ය සතු කාර්යභාරය ඉතා සුවිශේෂී වන්නේ මෙහිදීය. නමුත් අදවන විට බොහොමයක් ප්‍රාදේශීය ජනමාධ්‍යවේදීන් තමන්ට පැවරී ඇති මෙකී කාර්යභාරය නිසි පරිදි වටහාගෙන ඇතිද යන්න ගැටලු සහගතය. මෙම සංවේදී සිදුවීම් වඩාත් නිවැරදිව හා අපක්‍ෂපාතී ලෙස වාර්තාකිරීමෙන් අනාගතයේදී තවත් එවැනිම මිනිස් මරණයක් වලක්වා ගැනීමේ වගකීම හා යුතුකම මාධ්‍යකරුවන් සතිය. නමුත් ඒ සඳහා හැඟීම් උද්දීපනය කරන ආකාරයේ වර්තමාන වාර්තාකරණ ක්‍රමවේදයෙන් බැහැරව වඩාත් බුද්ධිමත්ව තම කටයුතු සිදුකළ යුතුව ඇත. වන අලියෙකු විසින් සිදු කරන මනුෂ්‍ය ඝාතනයකදී එකී සිදුවීමට පාදකවූ හේතුව හෝ මිනිසාගේ පාර්ශ්වයෙන් සිදුවූ අපරික්‍ෂාකාරී හැසිරීම පිළිබඳව ගැඹුරින් පරික්‍ෂාකර බලා වාර්තාකිරීම මාධ්‍යකරුවෙකුගේ කාර්යයභාරය

විය යුතුය. එසේ නොමැතිව හුදෙක් එකී සංවේදී සිදුවීම පමණක් පදනම් කරගනිමින් අතිශය වේදනාබර වෘත්තාන්තයන් ගොඩනගා තම පාඨක ජනතාවගේ ආකර්ෂණය දිනා ගැනීමට උනන්දුවීම සැබෑ මාධ්‍යකරුවෙකුගේ වගකීම නොවන බව අපගේ වැටහීමයි. එමගින් ඔහු තමන්ගේ සමාජ වගකීම පැහැර හරින අතරම තවදුරටත් එවැනි මනුෂ්‍ය මරණයක් සිදුවීමට මඟ පාදන බවද කනගාටුවෙන් නමුත් ප්‍රකාශ කළ යුතුය.

අප විසින් ගල්ගමුව ප්‍රදේශයේ සිදුවූ මෙවැනි මිනිස් මරණ සම්බන්ධයෙන් සිදුකරන ලද විශ්ලේෂණයේදී පෙනීගිය කරුණක් වූයේ ද මෙවැනි මරණ බොහෝමයකටම හේතුවී තිබුණේ එම මරණකරුගේ නොසැලකිලිමත්කම හෝ බේමත්කම බව ඉහත පරිච්ඡේදයකදී විස්තර කළෙමි. කුමන හේතුවක් නිසා හෝ යම්කිසිවෙකු මරණයට පත්වීම අතිශය සංවේදී කාරණයක් බව කිව යුතු නැත. එවැනි විටෙක අප උත්සාහ කරන්නේ කිසිවෙකුට දෝෂාරෝපණය කිරීම නොවේ. නමුත් එම අකල් මරණ මගින් හෝ අනාගතයට පාඩමක් උගෙනීමට අපට හැකිනම් එය ඉතා වැදගත් බව අප සිතමු. ප්‍රාදේශීය මාධ්‍යවේදීන්ගේ කාර්යභාරය ඉතා වැදගත් වන්නේ මෙහිදීය. ඔවුන් මෙම සිදුවීම්වලින් සෝ තැවුලට පත්වන දරු පවුල්වල වේදනාව හෝ ප්‍රකෝපය වාර්තාකිරීමට පෙළඹෙනු විනා ඊට මුල්වූ හේතුව අනාවරණය කිරීමට තරම් එඩිතර නොවෙති. අලි මිනිස් ගැටුම යනු හුදෙක් වන අලින්ගේ හෝ මිනිසුන්ගේ හැසිරීම් රටාවල ඇති ගැටලුවක් නිසා හටගත් අරගලයක් නොවන බවට වන ගැඹුරු අවබෝධය තුළ අති මහත් බහුතරයක් මාධ්‍යකරුවන් සිටින බව සතුටට කරුණකි. නමුත් එතැනින් තවත් ඉදිරි පියවරක් තැබීම සඳහා ඔවුන් කැපවිය යුතුය. වන අලි මිනිස් ගැටුමට දීර්ඝකාලීන තිරසාර විසඳුම් සෙවීම සඳහා අද දවසේදී වනජීවී සංරක්ෂණ දෙපාර්තමේන්තුව ඇතුළු රාජ්‍ය ආයතන දරණ උත්සාහය පිළිබඳව බරපතල විවේචන ඇති බව නොකිව මනාය. ඒ කෙසේ වෙතත් අනාගතයේදී හෝ එවැනි විසඳුමක් ලැබෙන තුරු යටත් පිරිසෙන් මිනිස් ජීවිත අහිමිවීම් හෝ අවමකරගැනීම සඳහා ජනමාධ්‍යවේදීන් විසින් සිදුකළ යුතු අපක්ෂපාතී නිවැරදි වාර්තාකරණයෙන් ඉතා වැදගත් මෙහෙයක් ඉටුකෙරුනු ඇතැයි අප විශ්වාස කරමු.

එසේම ශ්‍රී ලංකාවේ වැඩිම වන අලි ගහනයක් දිවගෙවන මහවැලි වනජීවී කලාපය තුළ සිදුවූ මිනිස් මරණ සම්බන්ධයෙන් හෙළි වී ඇති කරුණුද මෙම තත්ත්වය කදිමට වටහාදෙන බව කිව යුතුය.

වර්ෂ 2009 සිට 2011 ජුනි මස අවසානය දක්වා එම කලාපයේ සිදු වූ මිනිස් මරණ 28 ක් මෙම අධ්‍යයනයට බඳුන් වී ඇත. එහිදී අනාවරණය වී ඇත්තේ එම මරණ වලින් 75% ක්ම සිදුවී ඇත්තේ පස්වරු 6.00 ක් පසුදා පෙරවරු 6.00 ක් අතර කාලසීමාව තුළදී බවය. තවද වගා ආරක්‍ෂාවේදී හෝ වෙනත් කරුණු හේතුවෙන් මෙම මරණ වලින් 80% ක්ම සිදුවී තිබුණි. නිවස තුළ හෝ ඒ ආශ්‍රිතව සිටියදී වන අලින් සාතනයට ලක්වී ඇත්තේ මෙම මරණ කරුවන්ගෙන් 20% ක් පමණි. නිවාස තුළ වී ගෝනී තැන්පත් කිරීම මේ මරණ බොහොමයකට හේතුවිය. එසේම මෙම මරණවලින් 85% ක්ම පිරිමි පුද්ගලයින් වන අතර, සාතනයට ලක්වූවන් ගෙන් 83% ක්ම වයස අවුරුදු 40 ට වැඩි පුද්ගලයින්ය.

මෙම සියලු කාරණා සලකා බැලීමේදී පෙනී යන්නේ වන අලි - මිනිස් ගැටුම හේතුවෙන් සිදුවන මිනිස් මරණ බොහෝමයකටම හේතුව වන අලින්ගේ අමානුෂිකත්වය නොවන බව ය. නමුත් මෙම සිදුවීම් ජනමාධ්‍ය ඔස්සේ පුළුල්ව ප්‍රචාරය වන්නේ ඒ අයුරින්ම දැයි විමසා බැලිය යුතුය. අවාසනාවක මඟක නම් මෙම සිදුවීම් අරඹයා සිදුකෙරෙන බොහොමයක් මාධ්‍ය වාර්තා පෙන්නුම් කරනුයේ වන අලින් විසින් නිවෙස්වලට පැමිණ නිවැසියන් එයින් පිටතට ඇද මරා දැමූ ආකාරයකි. නොඑසේ නම් තනිකරම වන අලින් ගැවසෙන ප්‍රදේශ ආශ්‍රිතව දිවිගෙවන ජනතාව වන අලින් විසින් ඇතිකරන හිෂ්ණයේ අවාසනාවන්ත ගොදුරු බවය.

මෙවැනි සිදුවීම්වලින් ශේෂ වන අවසන් ප්‍රතිඵලය තවදුරටත් විසඳුම් යෝජනා ගැටළුවෙන් ඇතට ගමන් කිරීම පමණක් බව කණගාටුවෙන් නමුත් ප්‍රකාශ කළ යුතුය. ඒ හේතුවෙන් තව තවත් තීව්‍ර ලෙස වන අලින්ට එරෙහිව මිනිසුන් විසින් තම කාරත්වය මුදාහරිනු ඇත. එයින් තව තවත් කුපිත වන අලින්ද ප්‍රචණ්ඩ ලෙස

හැසිරෙනු ඇත. මෙවැනි අවාසනාවන්ත සිදුවීම් වලින් ප්‍රකෝපයට පත්වන ජනතාව වනජීවී සංරක්ෂණ නිලධාරීන්ට පහරදීමටත් රජයේ දේපොල වලට හානිකිරීමටත් පෙළඹෙනු ඇත. එමගින් තව තවත් ජනමාධ්‍යවේදීන්ට උණුසුම් පුවත් ශීර්ෂ ලැබෙන නමුත් අසරණ දුප්පත් ගොවි ජනතාවටත් අලි - මිනිස් ගැටුමෙන් බැට කන අහිංසකයන්ටත් නොයෙකුත් ගැහැට මැද දිවිගැට ගසාගෙන සිටින වන අලින්ටත් එමගින් සිදුවන යහපතක් නැත. අරගලය නම් හිඟන්නාගේ තුවාලය මෙන් වර්ධනය වෙයි. එමගින් ප්‍රශ්නය විසඳීමට වගකීමකින් යුතුව කටයුතු කිරීම වෙනුවට, ගම්වාසීන් දේශපාලන අධිකාරිය සහ පරිපාලන නිලධාරීන් තම වගකීම පැහැර හැරීමට වඩාත් යොමු වේ. මෙරට ජනමාධ්‍ය තුළ විවිධ අවස්ථාවල ඉතා උණුසුම් ප්‍රචාරණි මැවූ සිදුවීම් කිහිපයක් මෙහි දී ගෙන හැර දැක්වීමට අප කැමැත්තෙමු. ඒවායේ ගැඹුරු යථාර්ථයද මේ සමඟම හෙළිදරව් කරන්නටද අප කටයුතු කරමු. මෙම සීමිත උදාහරණ කිහිපයම පමණක් එකී වර්තාකරණයන්ගේ ඇත්ත හා නැත්ත අතර පරස්පරය හෙළි දරව් කිරීමට ප්‍රමාණවත් වෙතැයි සිතමු.

කුරුණෑගල දිස්ත්‍රික්කයට අයත් ගල්ගමුව තේක්ක රක්ෂිතයේ දිවිගෙවන වන අලි රංචුවක් වසරේ එක් කාලසීමාවකදී ගල්ගමුව හරහා අනුරාධපුර ප්‍රධාන මාර්ගය පැන යන ආකාරය ජනමාධ්‍යවල කතා බහට ලක් වූ සිදුවීමකි. ප්‍රදේශයේ පවතින දැඩි නියං කාලසීමාව හේතුවෙන් 150 කට වැඩි වන අලි රංචුවක් ගල්ගමුව තේක්ක රක්ෂිතයේ සැරිසරති. ඔවුන් රාත්‍රිය එළඹෙත්ම ප්‍රධාන මාර්ගය පැන අනෙක් පස ඇති ජනාවාස ආශ්‍රිත ප්‍රදේශයට ඇතුළු වෙන ආකාරය දැක්වෙන ඡායාරූප වාර්තා ඉදිරිපත් කරන ඇතැම් මාධ්‍ය ප්‍රකාශ කළේ එම වන අලි රංචුව ගම් වැදී හව හෝග විනාශ කරන බවය. නමුත් සැබෑව නම් එම අලි රංචුව මී ඔයෙන් ජලය බී ප්‍රධාන මාර්ගය පැන යන්නේ පාළුකඩවල වෙල් යායේ ඉපනැල්ල අනුභව කිරීමට බවය. නමුත් මෙම සැබෑ තත්ත්වය අනාවරණය කිරීමට මාධ්‍ය කොතරම් උනන්දුවද යන්න ගැටළු සහගතය. ඊට හේතුව එමගින් ප්‍රචාරණියට අපේක්ෂිත උණුසුම නොලැබීම විය හැකිය. නමුත් ඊට වඩා පාරිසරික වශයෙන්

වැදගත් කාර්ය භාරයක් නිවැරදි ප්‍රවෘත්තිය වාර්තා කිරීමෙන් අත්වනු ඇත. එනම් වන අලි ඇතුන් වගා කන්නය අවසන්වූ කුඹුරුවල ඉපතැල්ල අනුභව කිරීමට දක්වන කැමැත්තය. ස්ථිර විදුලි වැට වලින් ආවරණය කර කිසිදු වැදගත්මකට නොමැති ඉපතැල්ලද ආරක්‍ෂා කිරීමට බලධාරීන් කටයුතු කරනු ක්ෂේත්‍රයේදී අප දක ඇත. නමුත් නියං සමයේදී එම විදුලි වැට ඉවත්කර වන අලින්ට එම භූමිය නිදහස් කිරීම වන අලින්ටත් මිනිසුන්ටත් යන දෙපිරිසටම හිතකරය. එමගින් වන අලින් ගම් වැදීම අවම වෙන බව ජනමාධ්‍ය වාර්තා කළේ නැත. එසේම ගල්ගමුවේ වන අලින්ට ඉපතැල්ල අනුභව කිරීමට සිදුවී ඇත්තේ ඔවුන්ට නියං සමයේදී ආහාර හා ජලය ලබා ගැනීමට ඇති ඉගිණිමිටිය ජලාශ තාවුල්ල නීතිවිරෝධීව ඇතැමුන් විසින් වගාකිරීම බවද මාධ්‍ය වාර්තා කළේ නැත.

ආඩිගම අතරගල්ල ප්‍රදේශයේ වරක් වනාන්තරය තුළදී පුද්ගලයෙකු වන අලි පහරදීමකින් මරණයට පත්විය. එම පුද්ගලයා මරණයට පත්වීම සංවේදී කරුණක් බව සැබෑය. නමුත් ඔහු බලපත්‍රයක් සහිත ගිණි අවියක් සහිත දඩයක්කරුවෙකු බව සඟවා තැබීමට ජනමාධ්‍ය එහිදී කටයුතු කළේය.

එසේම ඔහු මරණයට පත්වූයේ අතරගල්ල වැව ඉහළ වන රක්ෂිතයේ දිය වලක් අසල සතුන් දඩයම් කිරීමට දඩයම් මැස්සක් ඉදිකරමින් සිටියදී බවද කිසිවෙකුත් හෙළිදරව් කළේ නැත.

අප මෙහි සඳහන් කළේ ඉතා සීමිත නිදර්ශන කිහිපයක් පමණි. අලි මිනිස් ගැටුම සම්බන්ධයෙන් අපට මිනිසුන් තුළ අලි ඇතුන් කෙරෙහි ද්වේෂය උපදවා අත්කර ගත හැකි ජයග්‍රහණයක් නැත. එබැවින් මෙවැනි සංවේදී කාරණා පිළිබඳව වඩාත් සබුද්ධිකව සිතා තමන්ට පැවරී ඇති ඉතා වැදගත් වගකීම් කොටස ඉටුකර යහපත් හෙට දිනයක් වෙනුවෙන් කැපවීම ජනමාධ්‍යවේදීන්ගේ ද යුතුකමය.

වන ජීවී රක්ෂිත ජාලයේ වැදගත්කම වන සතුන් හා ගස්වැල් සඳහාම පමණක් නොවේ !

වර්තමාන ශ්‍රී ලංකාවේ වනජීවී රක්ෂිත ජාලයෙහි සම්පූර්ණ වපසරිය දිවයිනේ සමස්ත භූමි ප්‍රමාණයෙන් සියයට දාහතරක් (14%) ඉක්මවයි. සංසන්දනාත්මකව එය ආසියානු රටවල වනජීවී රක්ෂිත ආවරණයන් අතර ඉහළම මට්ටමක පැවතීම සතුවට කරුණක් වන සේම මෙරට ජෛව විවිධත්ව අගය එතරම්ම උසස් මට්ටමක පැවතීම ඊට හේතුව බවද අප අවධාරණය කරගත යුතුය. මෙරට වනජීවී රක්ෂිත භූමිවලින් දිවයිනෙන් සියයට දාහතරක් (14%) වැසි පැවතියද මෙරට වනජීවී සංරක්ෂණය තවමත් පවතින්නේ තීරණාත්මක පසුගාමීත්වයක බවද අප තවදුරටත් වටහාගත යුතුව ඇත. ඒ මන් ද යත් ලෝකයේ ජෛව විවිධත්වය අතින් ඇති උණුසුම් කේන්ද්‍ර (Biodiversity Hot spot) අතරද ශ්‍රී ලංකාව පවතින්නේ ඉහළම ස්ථානයක බැවිනි. මෙකී ස්ථානය අප රටට හිමිකර දීමට බලපෑ නිර්නායක අතරට මෙරට ඇති පුළුල් ජෛව විවිධත්වය සේම ඒවා ශීඝ්‍රයෙන් වැනසී යාමද ඇතුළත්වීම ඊට හේතුවය.

කෙසේ වෙතත් වනජීවී රක්ෂිත ප්‍රකාශයට පත්කිරීම හා ඒවා තුළ මෙන්ම ඉන් බැහැරවද වනජීවී සංරක්ෂණ කටයුතු සම්බන්ධයෙන් වනජීවී සංරක්ෂණ දෙපාර්තමේන්තුවේ කාර්යභාරය විවේචනය කිරීමට අප උත්සාහ නොකරමු. අප මෙමගින් අවධාරණය කරන්නේ එකී කර්තව්‍ය තව දුරටත් තීව්‍ර හා සංවිධානාත්මක ආකාරයෙන් සිදුකළ යුතු බවය. මෙරට වනජීවී රක්ෂිත ස්ථාපනය කිරීම හා සංරක්ෂණ කටයුතුවල මෑත කාලීන ආරම්භය 1937 වසරේදී සිදු කෙරුණු වන සත්ව හා වෘක්ෂලතා

ආරක්‍ෂක ආඥා පනත නීතිගත වීමත් සමඟ විධිමත් වූ බව කිව හැකිය. එතැන් සිට හැත්තෑපස් වසරක් සපුරණ මෙරට වනජීවී රක්ෂිත ජාලය අද වන විට ඉතාම තීරණාත්මක අඩියකට පැමිණ ඇති බව අප අවධාරණය කරගත යුතුය.

වනජීවී රක්ෂිත යන වචනයේ පරිසමාප්තයෙන් එවා ස්ථාපනය කිරීමේ අරමුණ වන සතුන් හා ගස්වැල් ආරක්‍ෂා කිරීම බව නොකිව මනාය. නමුත් ඒ දෙස එකී පටු රාමුව තුළ කොටුවී බැලීම අප කිසි විටෙකත් නොකළ යුත්තේ එමගින් ශ්‍රී ලංකාවේ කෘෂිකර්මාන්තයට, ජල විදුලිය නිපදවීමට හා සංචාරක කර්මාන්තයට ලැබෙන දායකත්වය අති මහත් බැවිනි.

ගොවිතැන්, පදිංචිය වීම්, සංචාරක හෝටල් ඉදිකිරීම් වැනි වාණිජ අරමුණු ඇතිව ඒ දෙස බැලීමේදී වනජීවී රක්ෂිත අපතේ ගිය ඉඩම් ලෙස ඇතැමෙකුට පෙනෙන්නට පිළිවන. වනජීවී රක්ෂිත මගින් අප රටේ වනජීවී සම්පත් හා ජෛව විවිධත්වය ආරක්‍ෂා වන බව කිවද එයද කිසිවෙකුගේ ඇඟට පතට නොදෙනෙන්නේද එබැවිනි. එසේම වනජීවී රක්ෂිත තුළ සිදුකෙරෙන සංචාරක කර්මාන්තයෙන් ලබන ආදායම හැරුණු කොට වෙනත් ඵල ප්‍රයෝජනයක් එයින් ඇතිදැයි විමසන පිරිසක්ද වෙති. 2009 අංක 22 දරණ වන සත්ව හා වෘක්‍ෂලතා ආරක්‍ෂක (සංශෝධන) පනත ඉතා කඩිමුඩියේ නැවත වරක් සංශෝධනය කර ඉතා අදුරදර්ශී හා අනුවණ ක්‍රියාකාරකම් සඳහා වනජීවී රක්ෂිත යොදා ගැනීම ඇතුළු කටයුතු කිහිපයක් නීති ගත කිරීමට යත්න දැරීම මෙහි බරපතලම බේදවාචකය ලෙස හැඳින්වීමේ වරදක් නැත. ඒ අතින් බැලූ කළ සැත්තෑ පස් වසරක් සපුරණ මෙරට වනජීවී රක්ෂිත ජාලය හා වනජීවී සංරක්ෂණය ඉතා තීරණාත්මක සංධිස්ථානයකට පැමිණ ඇති බව අප ප්‍රකාශ කරන්නේ එබැවිනි.

ශ්‍රී ලංකාවේ වනජීවී රක්ෂිත ජාලයේ ප්‍රධාන පරමාර්ථයන් හා ඒ මගින් අප රටේ ජාතික ආර්ථිකයට ලබාදෙන දායකත්වය ඉතා ගැඹුරින් අවබෝධ කරගෙන ඒ අනුව ඉදිරි සංවර්ධන සැලැස්ම සකස් කිරීමට පාලක කාරකාදීන් කටයුතු කළ යුත්තේ එබැවිනි.

අතීතයේ සිටම ශ්‍රී ලංකාව කෘෂිකාර්මික රටක් ලෙස පවතින අතර මෙරට අනාගතයද රැඳී පවතින්නේ ඒ මත බව නොකිව මනාය. මෙරට කෘෂිකර්මාන්තය සඳහා අවශ්‍ය ජලය ප්‍රධාන වශයෙන් ලබා ගැනෙන්නේ ගංගා හරස් කිරීමෙන් වන අතර මෙරට ගංගා රැසකටම තිඹිරිගෙය වන්නේ මධ්‍යම කඳුකරයේ ඇති වනජීවී රක්ෂිත බව කිවමනාය. උදාහරණයක් ලෙස මෙරට ප්‍රධානතම ගංගා හතර වන මහවැලි කැළණි කළු වලවේ යන ගංගාවල ඉහළ ජලාධාර පෙදෙස් හෝටන් තැන්න ජාතික උද්‍යානයට හා ශ්‍රී පාද අඩවිය ස්වභාව රක්ෂිතයට අයත්වීම දැක්විය හැකිය. නිදහසින් පසු ඉදිකෙරුණු මහා පරිමාණ සංවර්ධන යෝජනා ක්‍රම ආරම්භ කළ සෑම විටකදීම ඒ යටතේ ඉදිකෙරුණු ජලාශයන්ගේ ජල පෝෂක ප්‍රදේශය දීර්ඝ කාලීනව ආරක්‍ෂා කිරීම සඳහා වනජීවී රක්ෂිත ලෙස ප්‍රකාශයට පත්කළ බවද අප මෙහිදී අමතක නොකළ යුතුය. වනජීවී රක්ෂිත ජාලය තුළ ආරක්‍ෂාව ලබන මහවැලි ජලාශවලින් පමණක් ශ්‍රී ලංකාවේ වාර්ෂික සහල් නිෂ්පාදනයෙන් සියයට විසි දෙකක් (22%) සඳහා අවශ්‍ය ජලය සැපයේ. ශ්‍රී ලංකාවේ ක්‍රියාත්මක කරන ලද මහා පරිමාණ බහුකාර්ය සංවර්ධන යෝජනා ක්‍රම යටතේ ඇති කළ ජලාශයන්ගේ ජල පෝෂක ප්‍රදේශය ආරක්‍ෂා කිරීම සඳහා ස්ථාපනය කරන ලද වනජීවී රක්ෂිත තුළ පිහිටා ඇති විශාල ජලාශ ගණන 40 ක් පමණ වෙයි. කෘෂිකර්මාන්තය හා ජල විදුලිය නිපදවීම සඳහා ජලය සපයන මෙම ජලාශ අතරට සේනානායක සමුද්‍රය හා ගල්ඔය නිම්නයේ සෙසු ජලාශ, උඩවලව ව්‍යාපාරය යටතේ ඉදිකළ ජලාශ, මහවැලි ජලාශ සහ මහවැලි ජලයෙන් පෝෂණය වන ජලාශ ආදිය ඇතුළත් වේ.

තවද ගොවිපල හෝග වඩාත් වැඩි දියුණුකර පාරිසරික බලපෑම්වලට ඔරොත්තු දෙන වඩාත් දියුණු ලක්ෂණ සහිත හෝග වර්ග සාදා ගැනීම සඳහා අවශ්‍ය වන හෝග ශාකවල වනජ දර්ශයන් ආරක්‍ෂා වීමටද වනජීවී රක්ෂිත හේතුවී ඇත. යාල, ගල්ඔය, රිටිගල වැනි වනජීවී රක්ෂිතවලින් එවැනි ගොයම් හා ගම්මිරිස් ආදී ශාකවල වනජ දර්ශන වාර්තාකර ඇත. ඒවායේ උසස් ප්‍රවේණික ලක්ෂණ මුහුන්කර ගොවිපල බෝග වැඩි දියුණු

කර වැඩි අස්වැන්නක් ලබා ගැනීමෙන් විශාල වශයෙන් ආර්ථික ප්‍රතිලාභ ලබාගැනීමේ හැකියාව ඇත.

එසේම වනජීවී රක්ෂිත තුළින් ආරක්ෂාව ලබන ඉගිනියාගල, උඩවලව, වික්ටෝරියා, රන්දෙනිගල හා රන්ටැණේ ජලවිදුලි බලාගාර වලින් ජනනය කරන විදුලිය ප්‍රමාණය මෙගාවොට් 403කි. එය ජාතික ජලවිදුලි නිෂ්පාදනයෙන් 27%ක් ඉක්මවයි. හෝටන්කැන්න, ශ්‍රී පාද අඩවිය වනජීවී රක්ෂිත වලින් ආරක්ෂාව ලබන ඉහළ ජලාධාර ප්‍රදේශවලින් පැන නගින මහවැලි කැලණි ආදී ගංගාවලින් නිපදවන ජල විදුලිය සලකා බලන කළ එම ප්‍රතිශතය තවදුරටත් ඉහළ අගයක් ගනු ඇති බවද කිව යුතුමය. වර්තමානයේදී පොසිල ඉන්ධන දහනය කොට නිපදවන විදුලියෙහි අධික පිරිවැය පමණක් සලකා බැලූකල වියදම ඉතා අවම වන පරිදි ජල විදුලිය නිෂ්පාදනය කිරීමට දීර්ඝකාලීනව වනජීවී රක්ෂිත මගින් ඉටු වන මෙහෙය මුදලින් තක්සේරු කළ නොහැක. (පොසිල ඉන්ධන දහනයෙන් සිදුවන පරිසර දූෂණය වෙනම සාකච්ඡා කළ යුතු තරම්ය)

තවද අද වන විට මෙරටට විදේශ විනිමය ලබාදීම සඳහා කේන්ද්‍රීය කාර්ය භාරයක් ඉටුකරන සංචාරක කර්මාන්තය සම්බන්ධයෙන් ගත් කළද වනජීවී රක්ෂිත වලින් ලැබෙන දායකත්වය අති විශාලය. ශ්‍රී ලංකාවේ වනජීවී රක්ෂිත වල මුළු වපසරියෙන් 55%ක් ජාතික උද්‍යාන වන අතර අභයභූමිවලින් ආවරණය වන ප්‍රමාණය 35%කි. මෙම වර්ග දෙකටම අයත් වනජීවී රක්ෂිත තුළ සංචාරක කර්මාන්තය සිදුකිරීමට නෛතික ප්‍රතිපාදන පවතී. එනම් මෙරට වනජීවී රක්ෂිතවලින් 90% කම සංචාරක කර්මාන්තය හා ඊට අදාළ සේවා හා පහසුකම් සැපයීමේ අවස්ථාව පවතී. වර්තමානයේදී ජාතික උද්‍යාන තුළ පමණක් සංචාරක පහසුකම් සැලසී ඇති අතර 2011 වර්ෂය තුළ පමණක් එයින් ලද මුළු ආදායම රුපියල් මිලියන 545 කි.

තවද සංස්කෘතික උරුමයන් ආශ්‍රිත ස්වාභාවික පරිසරයද ආරක්ෂාවීම සඳහා එම ප්‍රදේශ වනජීවී රක්ෂිත තුළට ඇතුළත් වීම සෘජුව බලපා ඇති අතර එමගින් ඒවාට ලැබෙන ආරක්ෂාව මෙන්ම එමගින් සංචාරක කර්මාන්තයට ලැබෙන පිරිවහලද අපමණය. අද

වන විට සීගිරිය, පොළොන්නරුව, අනුරාධපුරය හා රිටිගල වැනි සංස්කෘතික උරුමයන් ආශ්‍රිත ස්වාභාවික පරිසරය ආරක්ෂා වීමට මෙන්ම ඒ අවට ඇති ඉඩම් පරිභෝජනය විධිමත් වීමටද වනජීවී රක්ෂිතවල පිහිටීම බලපා ඇත.

ඒ අනුව පෙනී යන්නේ මෙරට තුළ ජනතාවගේ යහපැවැත්ම සඳහා අවශ්‍යවන සමාජ සංස්කෘතික මෙන්ම ආර්ථික පරාමිතින්ගේ පැවැත්මටද වනජීවී රක්ෂිත සෘජුව වග කියන බවය. වනජීවී රක්ෂිත කළමනාකරණය සම්බන්ධයෙන් හැට වසරකට වැඩි අත්දැකීම් හා පළපුරුද්දක් සහිත වනජීවී සංරක්ෂණ දෙපාර්තමේන්තුව සතුව උක්ත පරමාර්ථයන් හා ගැළපෙන පරිදි විද්‍යාත්මක කළමනාකරණයක් තුළින් ඉහත සඳහන් කළ මෙහෙයන් ඉදිරියටත් ආරක්ෂාවන පරිදි වනජීවී හා තුරු ලතා සම්පත් රැකගැනීමට අවශ්‍ය සියලු දැනුම හා කුසලතාවයන් පවතින බව අප සිතමු. සිදුවිය යුත්තේ මෙකී වනජීවී රක්ෂිත ඉතා පටු අවශ්‍යතා මත දේශපාලන හිතවතුන්ට පැවරීම නොව තමන්ගේ හැකියාවන් අනුව වනජීවී රක්ෂිත පවත්වාගෙන යමින් වනජීවී සංරක්ෂණයට හා ආර්ථික ප්‍රතිලාභ ලබාගැනීමට අවශ්‍ය ඉඩහසර අදාළ අනෙකුත් පාර්ශව විසින් නිර්ලෝභීව වනජීවී සංරක්ෂණ දෙපාර්තමේන්තුවට පැවරීම පමණි.

ඒ තුළින් පාරිසරික වශයෙන් ඉතා වැදගත් සුවිශේෂී පරිසර පද්ධති දීර්ඝකාලීනව රැකගැනීමද දුලභ වනජීවී විශේෂ හා උන්ගේ ස්වාභාවික වාසස්ථාන සුරැකී පැවතීමද නිතැතින්ම සිදුවන අතර මෙම කරුණු වටහා ගැනීමට බලධාරීන්ටද දේශපාලන අධිකාරියටද සිහි නුවණ පහළ වේවායි අප ඉත සිතින් පතමු.

වන ජීවි සංරක්ෂණයේ අනාගතය කොයිබද ?

“මහරජ තොපට මෙන්ම සිව්පා සතුන්ද පක්ෂීන්ද මේ දේශයේ ඕනෑම තැනක විසීමටද හැසිරීමටද අයිතියක් ඇත. භූමිය අයිතිවන්නේ මහජනතාවට හා සෙසු සතුන්ටය. තොප එහි පාලකයා පමණ කැයි” අනුබුදු මිහිඳු හිමියන් දේවානම් පියතිස්ස රජතුමාට වන සතුන්ගේ අයිතිය පිළිබඳ සිදුකළ සඳහන වර්ථමාන පාලක කාරකාදීන්ට නොවැටහෙන සෙයකි. වනජීවී සම්පත අතින් මුළු මහත් ලෝකයේම අද්විතීය තැනක් හිමිකරගෙන සිටින ශ්‍රී ලංකාවේ වනජීවී සංරක්ෂණයේ අනාගත දිශානතිය කොයිබද යන ගැටලුව අද දිනයේ අප අභිමුඛ වඩාත් තීව්‍රව පැන නැගෙන්නේ එබැවිනි.

වනජීවී සංරක්ෂණය වර්තමානයේදී විවිධ කෝණවලින් විග්‍රහකරමින් කතා බහ කළද මේ සඳහා වසර 2500 කට එපිට ඉතිහාසයක් ඇත. වනජීවී සංරක්ෂණය පිළිබඳව ආගමික ශාස්තෘවරුන්, දාර්ශනිකයන් හා බුද්ධිමතුන් විවිධ මත පළකරන්නේ අද ඊයේ සිට නොවේ. ඒ අතරින් ගෞතම බුදුරජාණන් වහන්සේ, මිහිඳු මහරහතන් වහන්සේ, රතු ඉන්දීය නායක සියැටල් මෙන්ම කාල් මාක්ස් ආදීන්ද ප්‍රමුඛ වෙති. ලෝකයේ ප්‍රථම වතාවට වන සතුන් වෙනුවෙන් අභයභූමියක් නම් කිරීමට අපගේ අතීත රජ දරුවන් කටයුතු කිරීමේ සිට පෙර හෙළ රජවරුන් අපගේ වනාන්තර හා වනජීවීන් රැකගැනීම දරු තැන ඉතිහාසයේ විවිධ තැන්වල ස්වර්ණමය අයුරින් ලියැවී ඇත. අද දක්වාම අපගේ මාතෘ භූමිය සතුව ඉතා අගනා ජෛව උරුමයන් තොගයක් ශේෂව පැවැත්වීමට හේතුව අපේ අතීත රජ දරුවන්ගේ එකී කැපවීම බව කිවමනාය.

ඉතික්ඛිතිව බටහිර ආක්‍රමණයන්ට මෙරට නතු ව තිබූ කාල සීමාව තුළ මෙරට වනජීවීන් හා වනාන්තරවලට ඉතා දුර්භාග්‍ය සම්පන්න කාලයක් උදා වූවද වනජීවී සංරක්ෂණය සඳහා මෑත කාලීනව නීති රීති පද්ධතියක් ගොඩ නැගෙන්නේද එකී ආක්‍රමණිකයන්ට අයත් ඉංග්‍රීසි පාලන සමයේදීය. වර්ෂ 1900 න් පසුව ඇරඹී එකී ප්‍රවණතාවයේ සාර්ථකම ප්‍රතිඵලය වන්නේ 1937 දී ආණ්ඩුක්‍රම ව්‍යවස්ථාවේ 469 වැනි අධිකාරිය වූ වන සත්ව හා වෘක්ෂලතා ආරක්ෂක ආඥාපනත නීතිගත කිරීමයි. ඉතා සීමිත නිලධාරීන් මඩුල්ලක් හා අවම පහසුකම් යටතේ ක්‍රියාත්මක වන වනජීවී සංරක්ෂණ දෙපාර්තමේන්තුවට මෙරට භූමි ප්‍රමාණයෙන් 15% ක් පමණ වන වනජීවී රක්ෂිත තුළ හා ඉන් බැහැරව සිදු කෙරෙන වනජීවී අපරාධ සම්බන්ධයෙන් කටයුතු කිරීමට අවශ්‍ය ඉතා ශක්තිමත් ප්‍රතිපාදන මෙමගින් ලැබී තිබීම සතුවට කරුණකි. පසුකාලීනව 1942 අංක 31, 1944 අංක 12, 1945 අංක 12, 1949 අංක 38 හා 1993 අංක 47 දරන සංශෝධන යටතේ විවිධ වෙනස්කම් වලට ලක්වූ මෙකී පනත අවසන් වරට සංශෝධනයට ලක් වූයේ 2009 වසරේදීය. 2009 අංක 22 දරණ වන සත්ව හා වෘක්ෂලතා ආරක්ෂක (සංශෝධන) පනත එහි ප්‍රතිඵලයයි.

2009 පනත් සංශෝධනය වන විටත් මෙරට ජෛව විවිධත්වයට තීරණාත්මක බලපෑමක් එල්ල කරන ජාන මංකොල්ලය වැනි කරුණු වලට අදාළව නෛතික ප්‍රතිපාදන ලබාදීමට මෙම පනත කොතරම් දුරට සමත්ද යන්න මතභේදාත්මකය. කෙසේ නමුත් අප ඉහත සඳහන් කළ පරිදි සීමිත නිලධාරීන් හා පහසුකම් යටතේ වුවත් මෙරට අති මහත් සොබා උරුමයන් රැක ගැනීම සඳහා මෙම පනත මගින්ද සාධනීය පිටු බලයක් ලබාදෙන බව කිව හැකිය.

නමුත් මෙවැනි පසුබිමක් තුළදී යළිත් හදිසියේ වන සත්ව හා වෘක්ෂලතා පනත සංශෝධනය කිරීමට යෝජනා ඉදිරිපත් කරන ලෙස වනජීවී සංරක්ෂණ දෙපාර්තමේන්තුවේ නියෝජ්‍ය අධ්‍යක්ෂ-නීති ක්‍රියාත්මක කිරීම් විසින් දිවයින පුරා සහකාර අධ්‍යක්ෂ කාර්යාලවෙත දැන්වීම පරිසර ක්ෂේත්‍රයේ දැඩි කතා බහක් ඇති කිරීමට සමත් විය.

මෙරටට හිමිව ඇති ස්වාභාවික සම්පත් සංරක්ෂණය කරමින් නිසි කළමනාකරණයකින් යුතුව ධරණීය ආකාරයෙන්

මිනිසුන්ගේ අවශ්‍යතා සඳහා යොදාගත යුතු බව නොකිව මතය. නමුත් පසුගිය ඉතා කෙටිකාල සීමාවක් තුළ වැලි හා මැණික් වැනි බැහැර සම්පත් මෙන්ම දූව ශාක පරිභෝජනය සම්බන්ධයෙන් රජය විසින් ක්‍රියාත්මක කෙරුණු ඉතා අගතිගාමී ප්‍රතිපත්ති සමඟ සලකා බැලීමේදී මෙම පනත් සංශෝධනයද වැඩි කතාබහකට ලක් කළ යුතු බව අපගේ වැටහීමයි.

2009 පනත තුළද අන්තර්ගත ඇතැම් දුර්වල සදොස් තැන් නිදොස්කිරීමට මෙම නව පනත් සංශෝධනය අපේක්ෂා කරත් නම් ඒ පිළිබඳව අපද රජයට උදක්ම ස්තූති වන්න විය යුතුමය. නමුත් මෙරට වනජීවීන් හා වෘක්ෂලතා මෙන්ම වනජීවී රක්ෂිත සංවර්ධන ක්‍රියාකාරකම් සඳහා යොදා ගැනීම වෙනුවෙන් දේශපාලන අධිකාරියේ ඇතැමුන් විසින් සිදුකළ ඉතා අඥාන හා අදුරදර්ශී අදහස් දැක්වීම්ද අපගේ සිත් තුළ ජනිත කර ඇත්තේ විශාල කුකුසක් බව නොකියාම බැරිය.

මෙරට වනජීවී අපරාධ සම්බන්ධයෙන් ක්‍රියාත්මක වීමට වනජීවී නිලධාරීන්ට මෙම පනත මගින් ලැබී ඇති බලය හිත කිරීමට යම්කිසිවෙකු තීරණ කරත් නම්, වනජීවී රක්ෂිත වටා පිහිටි ප්‍රේරක කලාප වල අන්තර්ගත ලෙස ඉදිකිරීම් සිදුකිරීමට අවශ්‍ය පසුබිම සැකසේ නම්, වනජීවී රක්ෂිත තුළ පාරිසරික සංචාරක කර්මාන්තය දඩම්මාකර ගෙන යම්කිසි අගතිගාමී ක්‍රියාකාරකම් සිදුකිරීමට යෝජනාවේ නම් එමගින් මෙරට පෘථුල ජෛව විවිධත්වයට එල්ලවිය හැකි ඉරණම ඉතාමත් බේදනීය බව නොකිවමනාය.

රජය මෙම පනත් සංශෝධනය ඉතා කඩිමුඩියේ සිදුකිරීමට නියමිත වන්නේ මෙවැනි මත හේදාත්මක තත්ත්වයක මෙරට පරිසර ක්ෂේත්‍රය ඇද වැටී සිටින පසුබිමකදීය.

එසේම මින් කලකට ඉහත දේශපාලන අධිකාරියේ ප්‍රකට වරිත පවා මෙම වනජීවී පනත සංශෝධනය කර වනජීවී රක්ෂිතවල ප්‍රේරක කලාපයන්හි (Buffer Zone) හෝටල් ඉදිකිරීම වැනි ඉතා අදුරදර්ශී කටයුතු සඳහා යොදාගත යුතුය යන මතය වසුරන්නට පටන්ගත් බව අපට මතකය. අද වන විට මෙරට පාලන තන්ත්‍රයේ ඉහළම දේශපාලන අධිකාරිය පවා වනජීවීයට

මෙතරම් බලතල ලැබුණේ කෙසේදැයි ප්‍රශ්න කිරීමට තරම් නිවට තත්ත්වයට පත්ව තිබීම අනාගතයේදී මෙරට පරිසර සංරක්ෂණය කුමන දිශානතියකට ගෙන යන්නේද යන ගැටලුව අප අභිමුඛ තබා ඇති බව අපගේ වැටහීමයි.

මෙවැනි පසුබිමක් තුළ ඉතා කෙටි කලකදී යළිත් 2009 අංක 22 දරන පනත සංශෝධනය කර තමන්ගේ පටු අවශ්‍යතා ඉටුකරගැනීමට දේශපාලන අධිකාරිය කටයුතු කරන්නේද යන සාධාරණ සැකය අපට මතුවේ. අතීතයේ මෙන්ම වර්තමානයේදී ශ්‍රී ලංකාව වනජීවී සංරක්ෂණය සම්බන්ධයෙන් ඉදිරියෙන් සිටින බව කෙනෙකු සිතීමට ඉඩ ඇත. අපේ රටේ මුළු භූමි ප්‍රමාණයෙන් 15%ක් පමණ වනජීවීන්ගේ ආරක්ෂාව සඳහා වෙන්කර ඇති වනජීවී රක්ෂිත ප්‍රදේශ (Wildlife Protected areas) ලෙසින් ප්‍රකාශයට පත්කර තිබීම ඊට හේතුවක් විය හැකිය. ලෝකයේ රටවල් අතරින් තම භූමි ප්‍රමාණයෙන් 10 % කට වඩා වැඩි ප්‍රමාණයක් වනජීවීන්ගේ ආරක්ෂාව වෙනුවෙන් වෙන්කළ රටවල් කීපය අතරට ශ්‍රී ලංකාවද ඇතුළත් වන බව සැබෑය. නමුත් ඒ තුළ සිදු කෙරෙන දහසකුත් එකක් විනාශයන් පිළිබඳව විමසා බැලීමේදී තවදුරටත් ඉතිරි වන්නේ උභතෝකෝටිකයකි.

විශේෂයෙන් යම් හෙයකින් මෙම වනජීවී රක්ෂිත වල පරිවාරක කලාපය මිනිස් ක්‍රියාකාරකම් සඳහා නිදහස් කිරීම සිදු වුවහොත් එමගින් ඉතා අවාසනාවන්ත තත්ත්වයන් රැසක් ඇතිවීමේ අවදානම විද්‍යාමාන වේ. පාරිසරික වශයෙන් ගත් කළ මෙවැනි ප්‍රේරක කලාප වෙන්කිරීමේ අරමුණ ප්‍රධාන ලෙස මිනිස් ක්‍රියාකාරකම් නිසා ප්‍රධාන වනජීවී රක්ෂිතයට එල්ලවන බලපෑම (Edge effect) අවම කිරීම බව අවධාරණය කළ යුතුය. ඕනෑම වනජීවී හෝ වන රක්ෂිතයක් වටා පිහිටි කිලෝමීටර් 01 ක ප්‍රමාණය මේ යටතට ගැනෙයි. අතීතයේ රජ දවස තිස්බඹය ලෙසින් හඳුන්වා ඇත්තේද මෙම ප්‍රදේශවලට බව අදහස් කෙරේ. එමගින් වන සතුන් හා ගම්වාසීන් අතර ඇතිවන ගැටුම්කාරී තත්ත්වයන් අවම කිරීමටද යම්කිසි පිටුවහලක් ලැබේ. යම් හෙයකින් මෙකී පරිවාරක කැළෑ වල මිනිස් ක්‍රියාකාරකම් සිදුකිරීම අලි මිනිස් ගැටුම ඉහළ යාමටද එමගින් සාමාන්‍ය ජනතාව කබලෙන් ලිපට විසිවීමටද හේතුවිය හැකිය. එසේම මුදල් පමණක් හඹායන සමාජයක

මෙවැනි මිනිස් ක්‍රියාකාරකම් වනජීවී රක්ෂිත දොරකඩටම පැමිණීම ඒවායේ ජෛව උරුමයන් වල පල්ලට යැවීමට ඇති ඉඩ කඩද සුළු පටු නැත. සත්ව කොටස් වෙළඳාම, දඩමස් ජාවාරම, ජාන මංකොල්ලය, සහ අපද්‍රව්‍ය අක්‍රමවත් බැහැරලීම මේ සමඟ ඉහළ යාමද නොවැලැක්විය හැකි තත්ත්වයකට පත්විය හැකිය.

එසේම පාරිසරික සංචාරක කර්මාන්තයේ නාමයෙන් වනජීවී රක්ෂිත තුළට අත පෙවීමට පෞද්ගලික පාර්ශවවලට ඉඩකඩ සැලසීම පිළිබඳවද ඉතා නුදුරු අතීත අත්දැකීම් අප සතිය. ඒ යටතේ කඳවුරු බිම් ඉදිකිරීම සඳහා බව පවසමින් පෞද්ගලික සමාගමකට යාල කලාප අංක 02 කොටසේ ඉඩම් වෙන්කරදීමට කටයුතු කිරීම වැනි තත්ත්ව දැක්විය හැකිය. මෙරට ස්වාභාවික සම්පත් සංරක්ෂණයේ නාමයෙන් අප කළයුත්තේ මෙවැනි කටයුතු පිටුදැකීම විනා ඒවාට නීතිමය හච්චරණ ලබා දෙන ආකාරයෙන් නීතිගත කිරීම හෝ පනත් සංශෝධනය කිරීම නොවේ.

තවද අතිශය සීමිත සම්පත් හා නිලධාරීන් පිරිසක් සමඟ මෙරට තුළ ක්‍රියාත්මක සංවිධානාත්මක වනජීවී අපරාධ මැඩලීම සඳහා වනජීවී සංරක්ෂණ නිලධාරීන්ට අවශ්‍ය නෛතික ප්‍රතිපාදන ඉහළ නැංවිය යුතු පසුබිමක ඒ සඳහා අතපෙවීමට කටයුතු කිරීම අපරාධකරුවන්ට උඩගෙඩි දීමක් ලෙස හැඳින්වීමේ වරදක් නැත. එමගින් සිදුවන්නේ පවත්නා නීතිය සංකීර්ණ කර අපරාධකරුවන්ට නිදහසේ මෙරට සොබා උරුමයන් කෙලෙසීමට අවශ්‍ය පහසුව සලසා දීමය. ඕනෑම රටක නීතිය නිසි පරිදි ක්‍රියාත්මක වීම සඳහා එය සරල හා පැහැදිලි එකක් විය යුතුය.

2009 අංක 22 දරණ සංශෝධන පනත යළිත් වරක් සංශෝධනයට ලක්කිරීමට යෝජනා කිරීම තුළ පරිසරවේදීන් කුකුසක් ඇතිකර ගැනීම හුඹස් බියක් හෝ බේසමේ කිඹුලන් දැකීමක් ලෙස කෙනෙකුට අර්ථකතනය කළ හැකිය. නමුත් භොරාටත් කලින් කෙසෙල් කැන් වැට පනින, කාටත් භොරා බළල්ලු මල්ලෙන් එළියට පනින පසුබිමක අප වඩාත් මෙරට ස්වාභාවික සම්පත් කෙරෙහි එල්ල විය හැකි අනතුරු පිළිබඳව අවධානයෙන් සිටිය යුතු බව ලියා තබනු කැමැත්තෙනු.



ඡායාරූපය 1.1 බිසෝ මැණිකේ සමඟ මිය ගිය අලි පැටවා පිවතුන් අතර සිටියදී (CCR)



ඡායාරූපය 1.2 බිසෝ මැණිකෙගේ දෙවැනි පුඤ්ඤයේ අලි පැටවා යාල ජාතික උද්‍යානයට අයත් ගලපිටගල ප්‍රදේශයේ මියගොස් සිටි ආකාරය (වී.ඒ. නිශාන්ත)




පාඨාරූපය 2.1 බෞද්ධ ස්වාමීන් වහන්සේලා පිරිසක් විදුලි වැට අසල රැඳී සිටින අලුත්ම ආහාර ලබා දෙන ආකාරය(CCR)



පාඨාරූපය 2.2 උඩවලව - තණමල්විල මාර්ගයේ විදුලි වැට අසලට පැමිණ මගීන්ගේ ආහාර අනුභව කිරීමට හුරුවූ "රම්බෝ" හස්තියා (සුපුන් ප්‍රහරා ප්‍රකාශ)



පාඨාරූපය 3.3 වන අලි කළමනාකරණ ප්‍රදේශය තුළ මීගහපඳුර මැටිවැව ප්‍රදේශයේ පෞද්ගලික ඉදිකිරීම් කොන්ත්‍රාත් සමාගමක් විසින් මහා පරිමාණයෙන් බොරළු භාරා ඇති ආකාරය (CCR)



පාඨාරූපය 3.4 හම්බන්තොට දිස්ත්‍රික්කය ආශ්‍රිතව අලි ඇතුන්ගේ ව්‍යාප්තිය දැක්වෙන චන්ද්‍රිකා සිතියමක්. මෙහි මත්තල අන්තර්ජාතික ගුවන් තොටුපොළ ද දක්වා ඇත.(CCR)



පාඨාරෂ්‍ය 3.5 වන අලි කළමනාකරණ ප්‍රදේශය තුළ ඇද තිබූ අනාරක්ෂිත විදුලි රැහැනක පැටලී එකම අවස්ථාවකදී ඝාතනය වූ වන අලින් හතර දෙනාගෙන් එකෙක් (දමිත කසුන් වික්‍රමආරච්චි)



පාඨාරෂ්‍ය 3.6 වන අලි කළමනාකරණ ප්‍රදේශය තුළ ඇද තිබූ අනාරක්ෂිත විදුලි රැහැනක පැටලී එකම අවස්ථාවකදී ඝාතනය වූ වන අලින් හතර දෙනාගෙන් මවක් හා පැටවෙක් (CCR)



ඡායාරූපය 4.1 ග්ලේඩ්සීරියා වගාව සඳහා යාල පරිවාරක කලාපයේ වනාන්තර විනාශ කරන බැකෝ යන්ත්‍ර (සුපුන් ළහිරු ප්‍රකාශ)



ඡායාරූපය 4.2 අමර වැව ප්‍රදේශයේ ග්ලේඩ්සීරියා වගාව ආරම්භකර ඇති ආකාරය (සුපුන් ළහිරු ප්‍රකාශ)



ඡායාරූපය 6.1 පැහැරගැනීමට ලක්වූ රාජු හා සිංදු යන ඇත් පැටවුන් ගරාජයක රඳවා සිටින ආකාරය (ප්‍රමුදු චිරිත්ත)



ඡායාරූපය 6.2 මුගුරු අතින්ගත් පුද්ගලයින් ඇත් පැටවෙකුට පහර දෙන ආකාරය (ප්‍රමුදු චිරිත්ත)



පායාරූපය 8.1 රාගම ප්‍රදේශයේ විහාරස්ථානයක භාරකාරීත්වය යටතේ සිටියදී නිසි ලෙස ආහාර පාන හා ඖෂධ ලබාතොදි අධික ලෙස ශ්‍රමය ලබා ගැනීම නිසා වැහැරී ගිය කපිල අලියා. මෙම අලියා පසුව මරණයට පත්විය (ප්‍රමුද්‍ර වීරරත්න)



පායාරූපය 10.1 මීරිගම කණ්ඩාලම වලව්වේදී වනජීවී අත්අඩංගුවට පත්වූ අලි පැටවා. නිර්වින්දන බෙහෙත් චන්ඡත් කිරීම නිසා ඇතිවන්නට ඇතැයි සැකකෙරෙන තැල්ම සහිත පසු ගාතයද මෙහි දිස්වෙයි.(හදික හපුආරච්චි)



ජායාරූපය 10.2 ඇරුච්චල ගැමුණු මාවතේ නිවසක රඳවා සිටියදී වනජීවී අත්අඩංගුවට පත්වූ අලි පැටවෙක්



ජායාරූපය 10.3 වීම අලි පැටවාගේ පසු පාදය ඉතා ධරපතල ලෙස ආසාදිතය වී ඇති ආකාරය



ඡායාරූපය 11.1 වයඹ කලාපයේ අතහැර දැමූ හේන් යායක් වෙත පැමිණ ගොදුරු සොයන අලු රංචුවක් (සම්පත් කේ.කේ. ඒකනායක)



ඡායාරූපය 12.1 වයඹ කලාපයේ වැව් තාවුල්ලක රැඳී සිටින අලු රංචුවක් (සම්පත් කේ.කේ. ඒකනායක)



ඡායාරූපය 12.2 හීති විරෝධී ආකාරයෙන් ඉතිහිමිටිය ජලාශයේ වැව් පිටියේ වගා කටයුතු සිදුකරන ආකාරය (සුපුන් ලිහිරු ප්‍රකාශ්)



ඡායාරූපය 13.1 ඇහැටුවැව, ඇතුරුවැල්ල ප්‍රදේශයේ වන අලි හිප බිමක් සුදු හඳුන් වගාවකට යොදාගෙන ඇති ආකාරය (සුපුන් ලිහිරු ප්‍රකාශ්)



ඡායාරූපය 13.2 අලි නිපඬිම් අත්පත් කරගෙන මහා පරිමාණයෙන් වගා කටයුතු සිදුකරන පුද්ගලයින් තම ඉඩම් වටා ශක්තිමත් විදුලි වැට යොදා ඇති ආකාරය (සුපුන් ළහිරු ප්‍රකාශ්)



ඡායාරූපය 14.3 කහල්ල පල්ලේකැලෙ අභය භූමිය තුළ ඉදිකර ඇති වීශාල අගල් (සුපුන් ළහිරු ප්‍රකාශ්)



ආයාරූපය 14.4 කහල්ල පල්ලේකැලෙ අභය භූමිය තුළ වනාන්තරය විනාශකර වගාවන් හා ඉදිකිරීම් සිදුකර ඇති ආකාරය (සුපුන් ළහිරු ප්‍රකාශ්)



ආයාරූපය 14.5 ක්ෂේත්‍ර චාරිකාවකදී ලියුම්කරු කහල්ල පල්ලේකැලේ අභය භූමියේ අනවසර වගා බිම්ක් තුල (සම්පත් කේ.කේ. ඒකනායක)



ඡායාරූපය 15.1 ග්‍රාමාරක්ෂකයකුගේ වෙඩි පහරින් අකාලයේ ඝාතනයට ලක් වූ කුමන දළ පුරිටුවා (ඩී. විජිත පෙරේරා)



ඡායාරූපය 16.1 අනාරක්ෂිත වගා ලිඳක වැටී මිය ගිය අලියෙක් (සම්පත් කේ.කේ. ඒකනායක)



ඡායාරූපය 17.1 “ගැමුණු” සංචාරක පීපී රථයකට හිස ඔබාගෙන ආහාර සොයන අවස්ථාවේදී හමුදා නිලධාරියෙකු වෙඩි තබා එම හස්තියා පලවාහැරී අවස්ථාව (හමුත් ජයසුන්දර)



ඡායාරූපය 18.1 ශ්‍රී ලංකා රේගුව විසින් අත්අඩංගුවට ගනු ලැබූ ඇත් දළ තොගය (අන්තර්ජාලය)



පාසාරපය 18.2 කෙන්සා ජනාධිපති ඩැනියෙල් අරාජි මොයි මහතා ඇත් දළ ජාවාරමට විරෝධීව, අත් අඩංගුවට ගනු ලැබූ ලේ තැවරුණු ඇත් දළ තොගයක් ගිණි තැබීමට කටයුතු කළ අවස්ථාවක් (අන්තර්ජාලය)



පාසාරපය 19.1 වන අලියෙකු තම වාසභූමියෙන් අල්ලා පරිස්ථාපනය කිරීම සඳහා වනජීවී ලොරි රථයකට පටවන ආකාරය



ඡායාරූපය 19.2 අසාර්ථක වන අලි පරිස්ථාපන ක්‍රියාවලියකට ලක් කර මරාදැමුණු සියඹලන්ගමුවේ අරන් රජු පරිස්ථාපනය කිරීමට සූදානම්වී බැඳ දමා සිටින අයුරු (ජයතිලක බණ්ඩාර)



ඡායාරූපය 19.3 “රාවණා” නමින් හැඳින්වූ අරන් රජු පරිස්ථාපනය කිරීම සඳහා ලොරි රථයකින් රැගෙන යන අයුරු (CCR)



ජායාරූපය 19.3.1 "රාවණා" ලුණුගම්වෙහෙර ජාතික උද්‍යානය තුළ පිහිටි වගා බිමකදී වෙඩි තබා ඝාතනය කර තිබූ ආකාරය (CCR)



ජායාරූපය 19.4 හම්බන්තොට ගොන්තොරුව මාර්ගයේ කසල අංගනය අසල රැඳී සිටින "හෝමි" (CCR)



ජායාරූපය 19.5 හිකවැරටිය ප්‍රදේශයෙන් අල්ලා පරිස්ථාපනය කිරීමට සූදානම්ව ගස් බැඳ දමා සිටින ඩ්‍රිගේඩ්‍යර් (CCR)



ජායාරූපය 20.1 වලව් වම් ඉවුර අලි පලවාහැරීමේ අවසානය සටහන් කරමින් ලුණුගම්වෙහෙර ජාතික උද්‍යානය තුලට අලි රංචුව ගාල් කරන ආකාරය (CCR)



ජායාරූපය 20.2 වලව වම් ඉවුර අලි පලවාහැරීමෙන් පසුව වනජීවී නිලධාරීන් සතුව සමරන ආකාරය. නමුත් මෙය සැබෑ ලෙසම සතුවට කරනුයේද? (CCR)



ජායාරූපය 21.1 වන අලියෙකු දුම්රිය මාර්ගය හරහා ගමන් කරන ආකාරය (සම්පත් කේ.කේ. ජීකනයක)



ඡායාරූපය 23.1 තම වගා බිමට පැමිණි අලියෙකු අසලට අනාරක්ෂිත ලෙස ලඟාවන පුද්ගලයෙක් (සම්පත් කේ.කේ. ඒකනායක)



ඡායාරූපය 23.2 අනාරක්ෂිත ලෙස අලි රංචුවක් නරඹන පිරිසක් (සම්පත් කේ.කේ. ඒකනායක)



ජායාරූපය 24.1 විදුලි වැටක් දෙපසම අලි රංචු රැඳී සිටින ආකාරය (වී. ඩී. ජානක)



ජායාරූපය 25.1 රුමේනියාවේ Targu-Mures සත්වෝද්‍යානයේ දිව්ගෙවන ටානියා (අන්තර්ජාලය)



ඡායාරූපය 25.2 පිලිපීනයේ මැතිලා සත්වෝද්‍යානයට ලබාදෙන ලද මාලි නැමති ඇතින්න (අන්තර්ජාලය)



ඡායාරූපය 25.3 කැනඩාවේ විඩ්මන්ටන් වැලි සත්වෝද්‍යානයේ වෙසෙන මෙරටින් ලබාදුන් ලුසී (අන්තර්ජාලය)



ඡායාරූපය 27.1 අම්පාර ප්‍රදේශයේ වන අලියෙකුට වනජීවී සංරක්ෂණ දෙපාර්තමේන්තුව හා සංරක්ෂණ පර්යේෂණ ආයතනය එක්ව GPS කරපටියක් පලඳවන ආකාරය (සුපුන් ශ්‍රීරිස ප්‍රකාශ්)



ඡායාරූපය 27.2 ලියුම්කරුද සහභාගීවූ වන අලියෙකුට කරපටි පැලඳවීමේ මෙහෙයුමකට සහභාගීවූ කණ්ඩායමක සමූහ ඡායාරූපයක් (ජෙනිගර් පැස්ටෝරිනි)

අලි ඇතුන් සමඟ ජීවිතය

සුපුන් ළහිරු ප්‍රකාශ්



සුපුන් ළහිරු ප්‍රකාශ් තම පාසල් අවධියේ සිටම පුරා දශකයකට ආසන්න කාලයක් තිස්සේ මෙරට වනාන්තර, වනජීවීන් හා ස්වභාවික සම්පත් වනසා දැමීමට එරෙහිව සටන්කරන නිදහස් ජනමාධ්‍යවේදියෙකි. ස්වෙච්ඡා පාරිසරික ක්‍රියාකාරියෙකි.

ශ්‍රී ලංකා උසස් තාක්ෂණ අධ්‍යාපන ආයතනය මගින් පිරිනැමෙන කෘෂිකර්මය පිළිබඳ උසස් ජාතික තාක්ෂණවේදී ඩිප්ලෝමාව, සබරගමුව සරසවිය මගින් පිරිනැමෙන කෘෂිව්‍යාපාර කළමනාකරණය පිළිබඳ වෘත්තීය අධ්‍යාපන ඩිප්ලෝමාව හා කළුතර ජාතික සෞඛ්‍ය විද්‍යායතනය මගින් පිරිනැමෙන මහජන සෞඛ්‍ය ඩිප්ලෝමාව ඔහු හිමිකර ගෙන ඇත.

ඔහුගේ පාරිසරික වර්තාකරණයන් වරින්වර ඇගයීමට ලක් වූ අවස්ථා ගණනාවක් තිබේ. ඒ අතර, ශ්‍රී ලංකා කර්තෘ සංසඳය හා ශ්‍රී ලංකා ප්‍රවෘත්ති ආයතනය මගින් වාර්ෂිකව සංවිධානය කෙරෙන ජනමාධ්‍ය විශිෂ්ඨතා සම්මාන පිරිනැමීමේදී 2012 හා 2013 වසරවලදී විශිෂ්ඨතම පරිසර ජනමාධ්‍යවේදියාට පිරිනැමෙන කුසලතා සම්මානයෙන්ද ඔහු පිදුම් ලැබීය.

අලි මිනිස් ගැටුම් කළමනාකරණය හා වන අලි ඇතුන් සංරක්ෂණය සම්බන්ධයෙන් ද විශේෂ උනන්දුවක් දක්වන සුපුන් ළහිරු ප්‍රකාශ් ඒ ඔස්සේ වඩාත් විද්‍යාත්මක හා විමර්ශනාත්මක ආකාරයෙන් කරුණු ගවේෂණයකර සකස් කරන ලද අන්දෝලනාත්මක ලිපි පෙළක් මෙම ග්‍රන්ථයට ඇතුළත් කර ඇත.


රීතියා සංවර්ධනයේ නාමයෙන් පරිසරය විනාශ මුළුයට යවන විට බොහෝවුන් නිහඬ වෙද්දී පරිසරය වෙනුවෙන් නොසැලී පෙනී සිටින සුපුන් ළහිරු ප්‍රකාශ් සහාදයා වෙත මම සුඛ පතමි.

වන්දන සිරිමල්වත්ත
ප්‍රධාන කර්තෘ - ජනරජ ඉරිදා සංග්‍රහය



LKR. 850.00

ISBN 978-955-7658-00-1



9 789557 658001